



# زيارت په چي زيارت

په افغاني ټولنه د حاکمو خرافاتي، شرکي او بدعتي باورونو  
تمسخري رازونه

Ketabton.com

# زیارت په زیارت

په افغاني ټولنه د حاکمو خرافاتي، شرکي او بدعتي باورنو

تمسخوري رازونه

لیکوال: محمدنعیم وردگ

## بِسْمِ اللَّهِ الرَّحْمَنِ الرَّحِيمِ

### د کتاب پېژندنه:

---

|              |                      |
|--------------|----------------------|
| د کتاب نوم:  | زیارت په زیارت       |
| لیکوال:      | محمدنعیم وردگ        |
| واتساف نمبر: | ۰۷۴۷۷۴۳۰۹۱           |
| فسبوک پاڼه:  | نعیم جان بوډا        |
| دېزاین:      | هلمند اخر ۰۷۷۸۰۱۴۲۸۳ |
| چاپ وار:     | لمری                 |
| د چاپ کال:   | ۱۴۰۴ لمريز کال       |

---

---

### مالي همکاران:

- انجینر فضل محمود (سليمي)  
انجینر نعمت الله (نوری)  
سیف الدین (افغان)  
انجینر صديق الله (امید)  
انجینر محمدانور (مایار)

ددي کتاب ټول حقوق له ليکوال سره خوندي دي

## ليک لړ

|     |                             |
|-----|-----------------------------|
| 3   | سر ليک                      |
| 6   | د ناروغی لومړی حمله         |
| 6   | (د جنسي غړو وهنناک پرسوب)   |
| 10  | سپين کلينک                  |
| 12  | نعيم چوره دی                |
| 18  | ډېر نجس سړی يې              |
| 23  | شفاء بخشه چينه              |
| 27  | د شينواریو شپه              |
| 43  | جنيات ډاکتران               |
| 54  | په ريگ کې خښېدل             |
| 58  | کوچي ملا                    |
| 63  | پېښوری درملنه               |
| 69  | امريکايان دې ولي            |
| 74  | شکسته بند سخي               |
| 77  | د کشف هگی                   |
| 80  | د زينو په کونج کېناستم      |
| 84  | د مچانو لښکر                |
| 90  | د شهيد حاجي فضل الربی زيارت |
| 93  | د لور بزرگه                 |
| 96  | د شيخ اعظم زيارت            |
| 100 | د زمانخېلو زيارت            |

|          |                           |
|----------|---------------------------|
| 103..... | خر پټې                    |
| 105..... | تورو سترگو خوړلی          |
| 110..... | برېنډې بڼځې               |
| 122..... | د تور سپي پوست            |
| 125..... | دوکانداري                 |
| 128..... | نداف ملا                  |
| 133..... | د باغ داود پېرخانه        |
| 136..... | د نیازبیک کوچی            |
| 140..... | د گردېز زیارت او ملا      |
| 150..... | داغ لکول                  |
| 154..... | د شکر درې ملا             |
| 157..... | د لنگر نجلۍ               |
| 162..... | ملا گونگي ته دویم ځل ورتگ |
| 167..... | د مرگ غوښتنه              |
| 184..... | د سېني چاق کول            |

## سر لیک

استاد اسدالله غضنفر صاحب دې الله ج تر ډېره ژوندی لري، دده چاپي اثار، ليکنې نه يوازې د مفهوم، نثر د روانيت او په خورا بنايستگۍ سره د موضوع راټولېده له اړخه ډېرې ښکلې وي، بلکې خپلو لوستونکو ته د پوهاوي او لوی درس ورکولو تر څنگ، پاڼه په پاڼه د ليکلو لپاره ډېرې مهمې او ښکلې سوژې، فکر، د ليکلو حوصله او انرژي هم ورکوي.

څولپي فکرونه کتاب يې نوی چاپ شوی و، په ځينو انټرنیټي صفحو يې اعلانات او توصیفونه کېدل، لوستلو ته مې يې ډېره تلوسه و، خو له تاسو يې څه پټه، هغه شپې ورځې ډېر بې جیب خرچې وم، ومې نشوی کولی چې سم د لاسه يو کتاب پلورځي ته ورشم، ترې رايې ورم، نه پوهېږم د چاپ څلورمه، که پنځمه ورځ يې وه، چې يو کس په خپله فېسبوک پاڼه ليکلي و: که د څولپي فکرونه کتاب pdf مو پکار وي ماته پيام وکړئ.

زر مې يې د مسينجر صفحه راخلاصه کړه، له سلام او جوړ پخیر وروسته، د خپل واتساف نمبر په ورلېږلو سره مې د څولپي فکرونه کتاب د pdf غوښتنه ترې وکړه.

کور يې ودان، ماښام مې چې کتل رالېږلی يې و، که څه هم ټول کتاب فکر کړم شاوخوا ۳۰۰ صفحه دی، دې هلک يې يوازې د ۱۶۳ صفحو عکسونه اخيستي و، بيا يې د pdf بڼه ورکړې وه، له بېخي نشته نه ښه و. په مزه، مزه مې يې لوستل پيل کړل، څنگه يې چې نوم څولپي فکرونه دی، واقعاً په بېلا بېلو برخو کې يې ډېر مهم موضوعات پکې راخيستي و. يو ځای يې ويلي و: هر انسان د خپل ژوند په اوږدو

کې د یو شمېر جالبو تجربو، مشاهدو او پېښو شاهد پاتې کېږي. پس هر څوک که دغه ورسره شته مواد د یو کتاب په بڼه ولیکي او له یو بل سره یې شریک کړي؛ همدغه دي چې د یوې ټولني د عامه پوهاوي سطحه لوړوي، ژبه یې غني کوي، فرهنگ یې خلاوي. که څه هم استاذ په عيني الفاظو نه و ویلي، خو مفهوم یې تقریباً همداسې و، پس دده د خبرې اړوند، ما سم له واره خپل ځان مخاطب کړ، چې بنا د غضنفر صاحب په خبره که رښتیا همداسې وي؟ بیا نو زه د خپل درې نیمې لسيزې عمر په لړ کې کومې تجربې، مشاهدې لرم؟ یا داسې پېښې مې له سترگو لاندې تېرې شوي چې د هغه راټولول او لیکل مو د ټولني، ژبې او فرهنگ لپاره ګټور اوسي، واقعاً په لیکلو او لوستلو وارزي؟

له لړ فکر کولو وروسته مې ناڅاپه راپام شو: اوووو سرپه! تا خو تقریباً دوي نیمې لسيزې یوه ډېره سخته ناروغي تېره کړې، په دې لړ کې له ډاکترانو علاوه، د لسګونه زیارتونو، ملایانو، کوډګرو، فال بینانانو، ټګمارانو، نجومیانو، پیرانو او بزرګانو اړوند بې شمېره عجیبې، غریبې له بدعت، خرافاتو، طنز او درد ډکې خاطرې لري. د کلیوالي یا پخوانیو خلکو نه د رامیرات باورونو له مخې لسګونه ډوله غېرې علمي، غېرې انساني دوګانې او طریقي درباندي کار شوي. که خدای ج وکړي چې په سم ډول یې راټولي او خپلو هېوادوالو ته ورسولی شي، دا به یقیناً د ټولني د پوهاوي او فرهنگ لپاره زیات مفید تمام شي. همغه و چې د لیکلو لپاره مې یې دومره زیاته تلوسه راوپارېده، چې د غضنفر صاحب د کتاب مطالعه مې په نیمه کې ورته پرېښوده، د خپل کتاب په لیکلو مې پیل وکړ، چې په پایله کې شاوخوا له یو کال وخت اخیستلو پس، ایله نن وتوانیدم کوم چې ستاسو لاس کې دی ( زیارت په زیارت ) تر نوم لاندې کتاب مې پرې ولیکلو. خدای ج دې وکړي چې د لیکنې طرز او ترتیب مې څه ناڅه

صحيح وي، مفهوم مې رسولی وي، زما له هیلې سره سم، وطن او ټولني ته مو مؤثر ثابت شي. ددې ټولگي له لوستلو وروسته مو هیوادوال په ناپوهی سره زیارتونو کي په شرک، بدعت او خرافاتو کي بنکېل نشي، یا زما په شان د ملایانو په نوم کوډگرو، ټگمارانو، فالبینانو.... په بېلا بېل ډول بنکار نشي، پېسي ترې ونه شکوي، وخت يې ضایعه نشي. دغه راز کتاب کي به مو لوستي وي، یا به يې ولولئ، زما غوندې په نورو هېوادوالو ناروغانو مو د پخوانیو روایاتو یا زموږ او تاسو د ټولني د ناسمو باورنو لمخې، د درملو په نوم ځیني کثیف، مطلق حرام او بې گټې شيان ونه خوړل شي. له عقل او انسانیت نه لرې، بعضي کاروایی پرې انجام نشي. یا هم حداقل ددې ټولگي لوستل مې د لوستونکو لپاره په خپل صحت يې د شکر کولو باعث شي، هم بسنه کوي.

محمدنعيم وردگ

## د ناروغی لومړی حمله (د جنسي غړو و همناک پړسوب)

له نن څخه ۲۴ کاله وړاندې یعنی په ۱۳۷۹ لمریز کال چې شاوخوا د دوولس/ دیارلسو کلونو په عمر وم، پلار مې ایران کې و، سره له دې چې وړوکی وم، د دومره لویو مسئولیتونو جوگه نه وم، لکه را له غاړې شوي چې و، نه پوهېږم زموږ د هغه وخت کورني مجبوریتونه او که څه یې وگنیم؟ پس کولی مې شوی، کنه، د کورنی د مشر زوی، مشر ورور په صفت اړ وم، چې د مور په لارښونه او مرسته تر خپله وسه مې گوډه ماته د کور د سرپرستی سربرېره، د خپلې ځمکې دهقاني هم کړي وی، همدا و چې د مني موسم و، په پټیو کې د ربېل شوي شفتلي نه مې له خپل توان سره برابرې گویندې (د خره بار) جوړولې او کورته مې راوړې.

توله ورځ وچلېدم، شفتله مې رانقل کړه؛ مازیگر وروستی گوینده وه، نسبتاً نورو گویندو ته څه لویه شوه، ځکه شفتله لږه زیاته وه، خو دومره هم نه چې بله گوینده شوي وی.

په دې وخت کې مو د کشری خاله کوژده شوې وه، واده یې لا نه و شوی، یو ځوان لیور یې میلمه راغلی و، دا ځل مې نوموړی میلمه هم چکري راسره بولی و، کله مې چې گوینده وتړله، شاوخوا مې وکتل، په بل چا مې سترگي ونه لگېدې چې راسره بار کړي یې وی، سره له دې چې میلمه نوی خېښ و، پاک او اوتو کړی لباس یې په تن و؛ مجبور شوم، د گویندې د راسره بارولو مرسته مې ترې وغوښته.

نوموړی له ما ډېر مشر له قده لوړ قوي ځوان و. کله مو چې د خره شاته ورځغوله، گوینده زما په طرف راولوېده، بیا مو هڅه وکړه، دا ځل هم زما زور ونه رسېد، خره

ته د پورته کېدو په ځای زما په لور رازانګه شوه، که څه هم څنګه مې چې وړاندې وویل، دا ځل گوینده درنه وه، مګر دومره هم نه چې له یو بل کس سره په ګډه یې خړه ته پورته نکړای شم. هېڅ نه پوهېدم چې ولې مې زور نه رسېږي؟

بزرګران او کلیوال خلک پوهېږي، د گویندې پورته کول یوه خاصه طریقه او چل غواړي؛ یو لاس د گویندې تر گوینده چوب (لرګي) لاندې کېږي، بل لاس تر گوینده تاوېږي، وړاندې چربل یا پېری نیسي، بیا یې پورته کوي، چې په دې بڼه اسانه په خړه بارېږي. خو زه چې کله په درېیم ځل ورته متوجه شوم، میلمه مو دواړه لاسونه تر گوینده چوب لاندې کول، له گویندې یې لاس نه تاووه. که څه هم اطرافي کلیوال سړی و، طبعاً د گویندې په پورته کېدو او بارېدو به پوهېده؛ خو فکر کړم دا کار یې له دې امله کاوه، چې جامې یې خیرني نشي.

همدا و چې د گویندې زور ټول په ما راتلو او هر ځل راباندې رالوېده.

خو بڼه و دی هم سترې شو، په دې درېیم ځل مخکې له دې چې زه ورته ووايم، له گویندې یې لاس تاو کړ، په خړه مو بار کړه. ده یې جامې ټک و هلي، ما په خړه پسې گوینده نیولې وه، راروان شوو.

د کور او ځمکې ترمنځ مو نسبتاً ډېره لار وه، د هغه سیمې خلکو ته معلومات شته، ځمکه مو صالح خیلو او کور مو انبوخاک کې و، تقریباً پنځه، شپږ کیلو متره فاصیله راځي تر نیمې (دلیل چل) پورې چې راغلو، د پښو قات کې تناسلي غږي (مایې) مې څه درنه او پرسېدلې احساس کړل، خو لاس مې بند و، کتلې مې نشوې. کرار کرار یې دروندوالی او پرسوب زیاتېده، ان تر دې چې د پښو حرکت مې یې محدود کړ، له

میلمه شرمېدم، نشوی می ورته ویلی چی ماته داسې مشکل راجور دی، دا گوینده ونیسه.

د څه نورې لارې په وهلو سره داسې حالت ته ورسېدم، چې هم می گوینده تکیه کړې وه؛ هم می ځان پسې راکاږه، که څه هم درد یې نه لاره، صرف ډېرې درنې شوی او زنگانونه پکې بندېدل، قدم نه ورسره اخیستل کېده.

دا مهال مو مورني بابا په خپل کور کې یو، دوه اطاقونه راکړي و، هلته اوسیدو، خپل کور مو په زاړه کلي کې و، زلزلی وران کړی و. خو بیا هم ځینې اطاقونه لږ پکې جوړ و، شفتله می همغه زاړه کور ته وره؛ چې اورسېدو گوینده می له خره واړوه، هاخوا کنډوالي ته ولاړم، چې گنده کې می وروکتل، وضعیت می بېخي خراب و، سره له دې چې درد یې لا هم نه کاوه، خو پرسوب یې بېخي زیات وو.

یقین وکړئ، د مایو (هگیو) کڅوړه می د یو برابر دیگ یا چاپیر په اندازه پرسېدلې وه. له وېرې او وارخطایی په ژړا شوم. ورغلم له مور سره می راز شریک کړ، مور می هم د حالت په لیدو ډېره وارخطا شوه، سم له لاسه یې سترگې رالندې شوې. خو دا چې یو خوا می پلار ایران کې و، بلخوا قریب شپه راداخله وه، شفاخانې هم لنډې نه وې، نه د اوس په شان پرېمانه موټر و. پس طبعاً د هرې مور چې زما په شان جوړ، روغ مشر او دست یار زوی یو ناڅاپه داسې سخت او خطرناک ناروغ شي، د مورنی عاطفې له مخې د خپگان او وېرې په حد کې به یې د عاجلې درملنې په پار هر خوا ډېرې لالهانده منډې وکړي. په هېڅ صورت نشي کولی چې تر سهاره یا هم ډاکتر ته د تگ زمینې تر مهیا کېدو آرامه کيږي. دغه و چې زما مور هم په لمړي قدم کې زمور په دیوال شریکه گاونډی (..... انا) چیغه گډه کړه، الله ج دې

## زیارت په زیارت

وښيي ډېره مهربانه او د وخت تجربه کاره ښځه وه، نه پوهېږم چې زما ناروغی ته یې څه نوم ورکړ؟ مور ته می یې وویل: جنسي غړي یا پرسېدلي اندامونه یې د غوايه په تازه او تودو خوشایو کې پټ کړه.

سرېږه ددې چې زه له ډېر ورکتوبه، د داسې مردارو شیانو په وړاندې خورا حساس وم؛ زښته زیاته کرکه به مې ترې کېده، هېڅ مې اروا نه منله، چې په بدن مې لاندې خوشایه کېږدم.

خو بدبختانه بله لاره نه وه، زموږ د دوستانو له جملې، د معلم حضرت الله، خدای بښلې او هر چا په غم شریکه مورکی مو په جریان کې واچوله، چون موږ مالداري نه لرله، دوی به تل غواوې او د ځمکو د قولبي لپاره جوړه غوايان ساتل، یو ساعت وروسته یې په یوه وړوکی تش کې ښه ډېر تازه او گرم د غوايانو خوشایه راولېږل، د شپې له ږوډۍ خوړلو وروسته مې مور په دهلېزه کې د توشکي په سر، د ترپال ټوټه راته هوار کړه؛ له پاسه زه پرې ځملاستم، کم او زیات نیم من خوشایه مې یې په مایو او سپاخه راکېښودل، ښي یې پکې پټي کړې.

دا چې یو خوا خپله مائې ډېرې پرسېدلي وې، بلخوا نژدې نیم من خوشایه شول، ټوله شپه لکه د غولکې (لنډې) لاستی دوه شاخه پروت وم.

دا یې هم په هر حال ډېر بد بوی یې لگېده، تر سهاره مې سترگی پټي نه کړې، سهار مو چې خوشایه لرې کړل، د شیانو پرسوب په همغه خپل حال و، هېڅ کومه بهتري نه وه پکې راغلي.

## سپین کلینک

د خوشیو د شپې له تېرېدو او بې نتیجه گۍ وروسته یې، سهار مو چې چای وخواړه، مور مې د سیدآباد ولسوالۍ اړوند شنیز په سیمه کې د سپین کلینک په نوم روغتون ته بوتلم، هغه وخت سرک خراب و، نوموړی روغتون زموږ له کوره د موټر په منزل تقریباً یو ساعت یا له دې هم لرې و. د نوبت په رارسېدو سره د ډاکتر معاینه خانې ته ورننوتلو، چپرکت کې پرېوتلم، ډاکتر مې ناڅاپه پرتوگ وبنویاوه، تناسلي غړي مې یې لوڅ کړل، دا چې یو خوا ماشوم وم، بلخوا کلیوال شرم گیر هلک وم او نه هم له دې مخکې د داسې واقعي سره مخ شوی وم.

د پرتوگ بنویول د ټوپک د دز غوندي بد راباندې ولگېدل، زر مې لاسونه ورواچول، واپس مې راکش کړ، په ژړا شوم، له چپرکت نه د رابنکته کېدو هڅې مې شروع کړې، ډاکتران دوه شول، په زور یې وکتلم، د بستر یې راته ووېل، ما لا هم ژړل، مور ته مې وېل: کور ته ځو، بستر کېرم نه.

مور مې سره ددې چې سم یې راسره ژړل، کله به غوسه شوه، کله به یې دلاسا کولم، له مور سره په جنجال مې ډاکتران هم راته په قهر شول.

بالاخره بستر یې کړم. سربیره له دې چې د هر ځل پرتوگ بنویولو سره مې د چا خبره له شرمه غوښي توښېدې، د ډاکترانو سره مې جنجال کاوه، خو دوی په زور و، که په رضا خپل کار مخ ته وره. له پرسېدلو تناسولي غړو یې سپینه طبي بنډاژ ته ورته کشي لته کلکه راوپیچله، فشار یې پرې وروړه او ورسره یې عفونت ضد دواگانې راته شروع کړې، تر پنځه ورځې دوا استعمالولو وروسته ښه شوم؛ د مایو کڅوړه کې ټولې شوې اوبه ووتلې، تقریباً خپل نورمال حالت ته ورسېدې. په شپږمه

ورځ یې له بستر نه راویستلو، د کور لپاره یې یوه نسخه دوا راته ولیکه، په ټوله خوشحالی له شفاخانې د کور په لور راروان شو.

## نعيم چوره دى

له بدمرغه د جنسي غرو په پرسوب او روغتون کې د بستر په خبرېدو سره مي کلي، کور کې آوازه راپسي خوره شوې وه، چې نعيم چوره دى. دا خبره د لويانو تر څنگ د همزولو او ملگرو په شمول مي، د ټولو غټو او وړو هلکانو تر غوړونو رسېدلې وه. درحالي کې چې ماته دا د چوره توب خبره هم ډېره له عيب او شرم نه ډکه بنکارېده؛ تنها ماته نه، ددې نورو هلکانو په اند هم يوه ډېره عيبنه او شرماور ناروغي وه.

پس چا به چې د چوره توب خبره راياده کړه، يا به په خپلو کې سره وپسندېدل، ځينو خو به له مسخنده دا کار کاوه؛ زما رنگ به له خجالته تک سور واوبنت، ورسره په جنگ به شوم. که څه هم له روغتون نه ډېر خوشحاله راغلم، خو کلي کې د چوره توب هنگامي راپسي خورېدو بېخي ډېر خپه کړم؛ تر ماښامه مي له ځينو بې احساسه او شوخو هلکانو سره ناندرۍ پرې ووهلي، چې دوى به په يو او بل رنگ تمسخوري د چوره توب په تور تورنولمه، ما به له ځان نه دفاع کوله؛ چې گواکي چوره نه يم.

د شپې هم هېڅ خوب نه راتلو، تر نيمې شپې مي دا چورتونه وهل چې څنگه د چوره توب نوم، يا دې هلکانو راباندې کړى شک له ځان نه لرې کړم؟ خو هسي مي شپه شپگيره کړه، هېڅ کومه معقوله طريقه مي ذهن ته رانغله.

سهار شو له چای خوړلو وروسته يعنې په دويمه ورځ چې له کوره راووتم، زما په سن يا څه لويو او وړو کليوالو هلکانو مو د تل په څېر د کلي منځ کې جال درولى و، ولييال يې واهه، دا چې زه له ناروغي مخکې هم د ولييالرو ددې يو ټيم بڼه فعال غړى وم، نو همدا مي ډېره بڼه موقع وگڼله، هېڅ قدم مي ونه نيوه، له ورسېدلو سره سم

میدان ته ورنښکته شوم، څنگه چې یو خوا ماشومتوب هسی هم د بېغورۍ دور دی، پروږن که په هر حال وم، نن می له خیال او فکړه وتلی و، بلخوا می په ولیبال کولو سره هدف د خپل چوره توب په اړه د هلکانو ذهنیت بدلول و، گویا چوره سړی خو سپورت او ولیبال نشي کولی، زه چې داسی بی باکه میدان ته ښکته کېږم، نو دا معنا چې چوره نه یم.

اما بدبختانه تر څو دقیقې توپ بازی کولو وروسته می حالت بیا ښه نشو، د پینو قات کې می دروند والی احساس کړ، سره له دې، څه وخت نور هم میدان کې پاتې شوم؛ کله چې میدانونه تبدیل شول، زه د اوبو څښلو په بهانه ترې راووتم. کور ته چې راغلم، مور می د وضعیت په لیدو هم خفه شوه، هم د راباندې پراته گرد او دورو نه پوه شوه چې ولیبال یې کړی، چپلکې ته یې لاس کړ، یو څو یې رانه تېرې کړې، سم یې وسونگوم. سبا بیا د شنیز کلینیک ته ولاړو، کوم چې لمړی ځل می درملنه پکې شوي وه.

لنډه دا چې د آته ورځي بستر په موده کې یې هر څومره خواری راباندې وکړې، دا ځل د سپین کلینک درملنې هم کار ورنکړ، د تناسلي غړو پیرسوب په خپل حال و، ناامیده کور ته ترې راغلو، ترڅو کابل ته د تلو او په لویو روغتونونو کې د درملنې لپاره مو پیسې پیدا کولې، د کلیوالو تجربه کارو ښځو او سپین زېږو ډول، ډول درلمیزې توصیې مو عملي کولې، مگر کومه پایده یې نه لرله، بالاخره کابل ته راغلو، کابل کې مو د دوستانو له جملې یوه زړه ښځه چې اوس وفات ده، خدای ج دې وښيي، راسره همکاره شوه، د وزیر اکبر خان صحت طفل (ماشومانو روغتون) ته یې ور روان کړم. د روغتون دروازي ته په رسېدو سره می له رنگ نه وینه وتښوه، سترگې می راډکې شوې؛ چون زه لکه نور معاشومان له پېچکاریو او ترڅو دوگانو له خورلو

نه وېرېدم؟ زما یوازینی ستونزه دا وه، چې د ډاکټرانو لخوا مې د پرتوګ په بڼیولو او جنسي غړو په لیدو ډېر زیات شرمېدم، بېخي مې له زغمه پورته وه. خو په هر راز ډاکټرانو تر لیدني وروسته بستر خط راکړو، بستر خط په ما ډېر وغمېده، چې ګواکي بستر کې خو که پروت یم، دم ساعت به یو ډاکټر یا ډاکټره راځي، پرتوګ به مې بڼیوي، عزت او ابرو به مې وړي.

همدا و له معاینه خاني چې راووتلو، بستر خط مې وشکاوه، د مور مې چې راپام شو، ډېره زیاته راته غوسه او وارخطا شوه، چې اوس به څه کېږي؟ خو راسره تللي تکره سپین سړي انا باجوړته او هر چا سره په خبره پوه، قناعت ورکونکي میرمن وه؛ واپس ډاکټر ته ورغله، څه عذر یې ورته وکړ، بل بستر خط یې ترې راوړ، پنځلس ورځې روغتون کې بستر وم، ځنګه مې چې وړاندې وویل، روغتون د ماشومانو لپاره ځانګړی و، نارینه نه و پکې، له هر ماشوم سره یې خپله مور پایواز وه، ډاکټراني یې هم اکثریت بڼخي وي، دلته یې هم د عفونت ضد دواګاني او سپروم راته شروع کړل، ولې چې دوی زما ناروغي د وینې د چرک له کبله ګڼله، د دوا تر څنګ یې یو کښ طبي نیکر هم راته توصیه کړی و، شاوخوا شل شپې مې روغتون کې تېرې کړې، کومه فايده یې ونکړه، نور ډاکټران هم پوه شول چې تشخیص مو سم نه دی او له دې هاخوا یې څه کولی هم نشوی، دغه و چې مور ته مې یې وویل: دلته یې علاج نه کېږي پېښور ته یې بوځئ.

واپس ناروغ خپل کور ته راغلم، پلار مې لا هم ایران کې و، بل مو داسې څوک نه لرل، چې پېښور ته د بېولو په اندازه مالي او فزیکي مرسته یې راسره کړې وی. که څه هم مورنۍ بابا مې ډېر مهربانه سړی و؛ ان خپل کور یې راسره نیم کړی و، دغه راز خپله ځمکه یې نه لرله، د نورو خلکو ځمکې به یې په اجاره نیولې، له همغه

خُمكنه په لاس ورغلو حاصلاتو نه یې زموږ سره تر خپل نهايي وسه كومك كاوه؛ مگر دومره یې هم په تاوان نه و پوره، چې پېښور ته یې بېولی وی.

پس تر هغو چې پېښور ته د بېولو سړی او مالي توانايي مو پيدا كاوه، ډېر وخت ووتلو. خو الحمدالله څنگه می چې اولو كې ووبل، د شیانو پرسوب كه ورځ تر بلې بدتر كېدو هم، اما له یو نیم وخت پرته چې پام به می نه و، پښې به می ډېرې جوختي او نژدې كېښودې، د وړانونو فشار به پرې ورغلو درد به یې وكړ، نور دوام دار درد یې نه كاوه، یو كش نېكړ به می آغوست، مكتب، باغ، جومات ته له تلو راتلو نه وم لویدلی، صرف په یو څه ډېر زهیر وم، هغه دا چې ولاړ یا روان به وم، د پښو د قات په برابر لمن به می په فوكانه وار ډول پورته ولاړه وه، په ډېره اسانۍ یې د خلكو توجو رااړوله، خاصتاً كله به چې باد مخامخ و.

مور می دا حال نشوی زغملی، نه یې زړه صبر كاوه، پس تر خپله وسه، وسه هره ورځ به می یې په یو نوعه نه، یو نوعه د صحت یابۍ هڅې كولي، كه به چا كومه یوناني یا گیاهي دوا وربښودلې وه، یا به یې زیارت او ملا ورپه گوته كړی و، په سبا به یې هغه خبرې ته د عمل جامې وراغوستي.

چې په دې لړ كې یوه ورځ یې په ظاهر جان اخندزاده اودې راته وكړې، شین رنگی نیل یې راته دم كړ، د هر لمر خاته او لمر لویده په مهال به می د اوداسه په لرلو او كلمې په ویلو سره تر ناروغو او پرسېدلو اندامونو تاواوه؛ شني كړښي به یې پرې پاتې كېدې، څه غذايي پرهبز می هم ورسره ساتلو، فكر كړم. یووېشت ورځې می دا كار تطبیق كړ، مگر كومه فايده یې ونكړه.

بیا یې د شنیز دره کې په دم او دعا مشهورو آغاصاحب خېلو اودې راته وکړې، دا هم همغه د ظاهر جان اخنذزاده غونډې دم شوی نیل و، تقریباً په همغه طریقه کارېده. ددې له بې نتیجه گۍ وروسته یې د شاه قلندر زیارتونو ته بوتلم، د یادو زیارتونو طریقه داسې وه چې ناروغ ماشوم به د خپلې نسبي او منجاورانو لخوا په زور د څو دقیقو لپاره تکی تنها پکې ایسارېده، دغه قیامت یې په ما هم تېر کړ، بڼې بغارې مې پکې وکړې، خو له دې سره مې هم کوم درد دوا نشو.

د څو ورځو تر تېرېدو وروسته یې د خوات درې د گلې په کلي کې یو فال کتونکي او تعویذ گر ته وروستلم، فالي ویل: هلک باندي کوډې شوي، په ایستلو سره یې یوه توره چرگه او ورسره که څه هم اوس مې دقیق نه دي یاد، ولې چې یو خوا وړوکی وم، بل ډېر کالونه تېر شوي، اما دومره مې یاد دي چې د تورې چرگې سرېره نسبت زموږ وس ته، ډېرې پیسې یې هم وغوښتي.

مگر کله چې پوه شو، زما د مطالبې په اندازه پیسې نشته ورسره؛ له کوډو ایستلو پرته روانېږي.

پس په دې بهانه چې له لري ځای نه راغلي یاست او یوه سیاه سره او ماشوم یې، زړه مې درباندي وسوځېده، کني زه چې تاسو ته د کوډو د بې اثره کولو کوم تعویذ لیکم، دا د زعفرانو او آب شوي طلا په گډ شوي، یا مخلوط رنگ لیکل کېږي، دا رنگونه دلته نه پیدا کېږي، له مصر نه راځي، ډېر قیمتي او ندرت دي، دغه پیسې چې ما درنه وغوښتي، زه یې جیب کې نه اچوم، ایله واپس همدومره رنگ پرې وشي، چې تاسو ته یې مصرفوم، په عادي رنگ د لیکل شو تعویذونو خو د کوډو او طلسم په له منځه وړلو او خنثا کولو وس نه رسېږي. مگر اوس مو همداسې هم نشم لېږلی، د خدای ج

قهر به وشي. په همدې راسر شته ۵۰۰ افغانیو یې قناعت وکړ، د کوډو د له منځه وړلو یا بې اثر کولو تعویذ یې راته ولیکه، خوشحاله ترې راروان شو، فکر مو کاوه، چې د درملني اصلي ځای مو نن پیدا کړو، کوم چا چې په ما کوډې کړې وي، مور مي لحظه په لحظه بنکنځل او بنبراوې ورته کولي، خپلو خپلوانو، گاونډیانو کي به يې کله په يوه، کله بل کس د کوډې کونکي / کونکې گومان راتلو، خو زموږ د هیلې خلاف ډېرې شپې ورځې تېرې شوې، مگر په صحت کي مي کومه ذره بڼه والی رانغی.

### دېر نجس سړی یې

د زعفرانو او آب شوي پلاء په مخلوط شوي رنگ د ليکلي تعویذ نه مو له طمعي پرې کېدو وروسته، د وردگو اړوند دایمرداد ولسولۍ چتو په کلي کې د ملا خان محمد دېر صفتونه او توصیفونه کېدل؛ چې گویا د هر ډول ناروغۍ لپاره ټیک او پتري دی.

لنډه دا چې ورغلو، ملا صاحب ته له لري، لري سیمو دېر ناروغان راغلي و، خصوصاً هغه ناروغان چې بېراندېل، يعني پېریان به پرې ناست و، نوموړي پېریاني ناروغان به یې چې پایوازانو د ملا اطاق ته ورننستل، ملا صاحب به په بېلا، بېلو سزاگانو رسول، څوک یې په لښتو وهل، د چا د گوتو په قاتونو کې به یې قلم ورکړ، پرې تخته به یې کړې، همداسې نور قسما قسم یې مجارات کول؛ غږ یې بېرون انتظار خاني ته راتلو، د ناروغ کس به یې سمې چيغې پرې جگي کړې. البته د ملا په خبره او د خلکو په باور جزا ناروغ ته نه، بلکې په ناروغ ناستو پېریانو ته ورکول کېده، تر څو له ناروغ نه جگ شي، پس چيغې هم که هر څو د ناروغ له خولي وتلي، یا یې له درد څېره توره او شنه کېده، دا هر څه د پېریانو حال گڼل کېده.

د نوبت په رارسېدو سره یې زه هم اطاق ته ورننوتلم، څنگه چې د نوموړي ملا په اړه د سیمې په سطحه د عامو خلکو ذهنیت او یقین داسې و: چې علم غیب لري یا یې پېریان ورته وایي، کوم ناروغ چې ورشي، مخ کې یې کېني، د هغه وړاندې، وروسته ټول گناهونه او اعمال ورمعلومېږي.

عيني حال کې ملا به هم په خپلو سکناټو او خبرو کې ناروغ ته داسې ښوده، چې گواکي رښتیا هم په ټولو کړو گناهونو او بدیو دي خبر يم.

له دې کبله کله به چې کوم ناروغ ورغی، ملا به لمړی ښه پوچ او سپک ورته ووبل، ښکځلي به يې ورته وکړي، چې گویا ډېر لوی گنهگار، بد عمله او رزيل انسان يې. ناروغ به سترگې ښکته اچولي وې، پټه خوله غلی به ناست و. چون وېرېدو، زړه کې به ورته پرېده، چې دا ښکځل، بد او رد يې هم خیر، هسي نه اوس مي ددې پلار، ورور يا مور په مخ کې هغه پلانکی يا بستانکی گناه راياده کړي، په شرمو به مي وشرموي. ولي چې طبعاً هېڅ انسان بي گناه نه دی، زما د لاس په لاس کې نيوه سره يې راته کړل: د کوم ځای يې؟ په تيب آواز او عاجرانه لهجه مي د خپل کلي نوم ورته واخيست: د انبوخاک!

ملا راغبرگه کړه: انبوخاکيه! ډېر نجس سړی يې.

په دې خبرې سره مي يې د تېر ژوند خپل ځيني نسبتاً لوی گناهونه پرله پسې ياد ته راغلل، زړه کې راتېره شوه: ممکن د هغه يا هغه او يا هم هغه گناه له وجې به راته وايي چې نجس سړی يې.

سترگې مي لا هم ښکته واچولي، غږ مي ونکړ، زړه مي درېده، چې نور به څه وايي؟ مگر ښه و نور تحقيق مي يې ونکړ، د ناروغی په اړه مي يې وېل: ستا يوازنی دوا دا ده، چې څلور د پسونو سرونه په يو لوی ديگ بخار کې دومره پاخه کړي، چې ان هډوکي يې هم پکې وشړېږي (نرم) شي، بيا يې له ديگ بخار نه راوباسی، په يوه آونگ کې يې غوښه او هډوکي يو ځای د آونگ په سوتي دومره ووهی، ترڅو چې ښه سره حل او مخلوط شي، وروسته د څلورويشتو ساعتونو لپاره د پښو له گوتونه د نامه تر غوتی ټول ځان پکې پټ کړه، همداسې دويمه، درېيمه ان تر پنځو مياشتو هره مياشت بايد يو ځل دا کار تکرار کړي.

دغه راز له مور سره مو یو سپینزیری کلیوال هم تللی و، سترگو یې دید نه لاره، هغه ته یې وویل: یو دانه بوبوتی (هدهد) ووله، بیا یې څلویښت ورځې تر یوه تیره لاندې کړه، چې ښه وچ شو، ماښوکه یې ترې غوڅه کړه، سلایي ترې جوړ کړه، د سلایي تر جوړولو وروسته، له څلورو بېلو بېلو لارو یو موټی خاورې راټولې کړه، د اوو څاه گانو په اوبو یې خیشتي کړه، بیا یې لمر ته کېږده، چې ښي وچي شوي، اونگ کي یې میده کړه، څلویښت هفتي سترگي پرې توري کړه، دید به دې پیدا شي.

یو بل کس چې ورور یې ایران کي دیدو (لندغر) شوی و، کورته نه راتلو، ملا تعویذ ورته وکړ، د استعمال د ترتیب او توصیې په پار یې ورته ویل: دا به د یوې لوي ونې تر ټولو جگ شاخ کي راخوړند کړي، څومره یې چې زیات شمال و هي او خوځوي، همغومره به دې د ورور توجه د وطن په لور زیاته او زر به کور ته راشي.

همداسي بیلا بېلي دواگاني او طریقي یې خلکو ته ښودې.

زما د دوا جنجال ډېر و، نه مو داسي دیگ بخار پیدا کولی شوی، چې څلور د پسونو سرونه پکې ځای وي، بلخوا میاشت په میاشت تکرار یې هم لاندې مند و، همدا و چې ددې دوا کول هغه وخت رانه پاتي شول، څو کالونه وروسته د سهولیت او امکاناتو په مهیا کېدو سره مې مور دا ارمان هم په زړه پرې ښود، د نوموړي ملا له لارښوني سره سم، د پسونو د سر دوايي یې هم یو ځل راباندې تطبیق کړه، خو دا چې کومه ذره گټه یې ونکړه، تکرار یې هم ورته بي فايدي ښکاره شو، دغه و چې نور ترې تېره شوه.

معنا د ناروغی په لمړیو مرحلو او میاشتو کي تر هغه چې پلار مې له ایرانه راتلو، یا مې پېښور ته د تلو زمینه مساعدې ده، تر خپله وسه همدې خپل چارچاپېر او سیمه

## زيارت په زيارت

کې مو د درملنې په پار پورته يادو بېلگو ته ورته ډېرې نورې هيله بښونکې او عقيدوي چارې تطبيقولې، ولې هېڅ شي پايده نه کوله، برخلاف ورځ تر بلې مي ناروغي لا زياتېده.

دغه و چې د کال په تېرېدو سره د جنسي غرو د پړسوب سربېره، لمړی چپه پښه او بيا څو مياشتې وروسته مي بڼی پښه هم وپرسېده. په دې وخت کې مي پلار هم له ايران نه راغی، مگر پېښور ته د تلو وس مو لا هم نه لاره.

اما پلار مي د کابل په ډاکترانو يو ځل بيا راتاو کړم، شاوخوا شل شپې د ابن سينا صدي روغتون کې بستر وم، د ښار په بېلا بېلو برخو او باوري صحي مرکزونو کې يې معاینات راباندې کول، د ټولو معایناتو تر کولو وروسته مي هم ډاکترانو ته قاطع تشخيص په لاس ورنغی، يوازې د شک او علایمو له مخې يې د (ليور سلېز) ځيگر د ناروغۍ تداوي راته شروع کړه، شل شپې وروسته په مرض کې د کوم مثبت بدلون د نه راتلو له وجې پوه شول، چې تشخيص مو ناسم دی، نور نو دوی ته هم کومه چاره نه وه ورپاتې. بالاخره غېرې مستقيم د خپلې ناکامۍ په منلو سره يې، دوی هم پاکستان ته د تلو راته ووبل، يو وار بيا هم لکه يو کال وړاندې د کابل له صحي مرکزونو او ډاکترانو ناهيلي د کور په لور روان شو. نور نو تر هغو چې د زرداليو د باغ ميوه مو پخېده او بيا مو پلورله په پيسو يې پېښور ته تلو، په دې هيله چې که پېښور ته له تللو مخکې مو الله ج په همدې خپل وطن يو سبب وکړي، يو ځل بيا مو ملايانو، زيارتونو، حکيمانو..... ته مخه کړه.

خو څنگه چې د تېر يو کال په جريان کې د خپلې سيمې او نژدې منطقو زيارتونه، ملايان، کوډگر، فال بينان، تګان او حکيمان... مي مور راباندې راکتلي و، پلار مي،

## زيارت په زيارت

د هېواد د لري ولاياتو او سيمو په سطحه چبرته به چې د کوم زيارت، ملا، حکيم.... صفت ورته وکړ، په سبا بله ورځ به پسي ور روان شوو.

تاسو راځئ ملگرتيا مي وکړئ، په نوبت سره يې د هر يوه کيسه درته راځلم، خورا عجيبې غريبې به در واوروم.

## شفاء بخشه چینه

له پلار سره یو ځل بیا ملایانو، زیارتونو... ته د مخه کولو په بهیر کې لمړی د غزني زیارتونو ته لاړو، که څه هم د شیانو او پینو پرسوب به مې نسبت ژمي ته اوری زیات و، خو په اوري کې به یې درد نه کاوه، د یخ موسم په رارسېدو سره به یې درد هم شروع کړ، دا مهال هم تقریباً ژمی تېر و، اما لا هم شپې ورځې یخې وې، زما په بدن یې اثر پروت و، پښې مې خورېدې، له ټککو پرته نشوی ګرځېدلای، ممکن لیدلي مو وي، د غزني زیارتونه یو له بل نه ډېر لرې او هر یو یې جلا، جلا د دنگ غره په سر دی، تر کوم ځایه به چې موټر ورختلی شوی، موټر کې به ورغلو، له هغې وروسته به د ټککو په مرسته کرار کرار په ډېر زحمت ورختلم، یو ځای خو مې بېخي له وس تېره شوه، بیا مې پلار شاه راته ووهله، په شاه یې وروڅېږوم، د نوموړو زیارتونو له جملې یو یې د پېریانو په زیارت مشهور و، اکثریت پېریانی او اثري ناروغان ورته راتلل، نه پوهېږم چې اوس به یې هم همغه قاعده وي کنه؟ څنگه مې چې وړاندې د شاه قلندر د زیارت کیسه وکړه، ددې زیارت د کولو اصول او ترتیب هم داسې و، چې ناروغ کس به پرته له پایوازه تک تنها د څو دقیقو لپاره په توره تیاره زیارت کې ایسارېده، ځینې کسان تکره و، څه به نه پرې کېدل، واپس به له زیارته جوړ راووتل، خو په ځینو کسانو پسې به چې دروازه رابنده او توره تاریکي به یې ځان یوازې ایسار احساس کړ، چيغې به یې کړې ان تر دې چې له ډېرو چيغو به یې نفس پاک ودرېده، بې هوشه به شو، پس له هغو به یې دروازه ور خلاصه کړه، بې حاله په دوو، دريو کسانو ځنځولې به یې له زیارت نه راویست.

عام باور دا و، کوم څوک چې پیریاني، صوبیاني نه وي یا مورزادي، له وړوکوالي اثرې مشکل ونه لري؛ په زیارت کې د ایسارېدو په مهال هېڅ ستونزه نه ورپېښېږي. واپس جوړ او روغ ترې راوځي، ولې کوم کسان چې یاد مشکلات یا ناروغۍ ولري، په زیارت کې د بندېدو، په وخت د زیارت لوی او زورور پېریان حمله پرې کوي، لمړی په کس یا ناروغ باندې ناست پېریان او جنیات رانیسي، زیارت کې یې ترې او بیا یې د چا خبره شنو لښتو ته اچوي، دومره یې ټکوي، چې په نتیجه کې یې په ناروغ باندې د ناستو پېریانو د چيغو له وېرې ناروغ بې هوشه کېږي، گواکي فقط له خولې د ناروغ راوځي، کني نور واقعیت کې دا چيغې ناروغ نه بلکې په ناروغ ناست پېریان وهي، کوم چې لاسونه او پښې ترلې د زیارت د پېریانو تر وهلو او ټکولو لاندې دي.

لنډه دا کله چې ناروغ له زیارت نه تر رایستلو وروسته په هوش راشي، نور نو د عامو ذهنیتونو له عینکو ناروغ کس، هغه زیارت ته تر ننوتلو مخکې ناروغ نه دی، مانا پېریان، صوبیان، کافر، مسلمان یا هر قسم جنیاتو چې راگیر کړی و، زیارت کې د نیکو او ډېرو زورورو جنیاتو لخوا ترې جلا شول او ښه جانانه سزا هم ورکړل شوه، ترڅو اینده کې هم نوموړي کس ته د ورتللو او خورولو جرئت یې ونکړي.

والله علم زیارت کې د ځینو کسانو د لوېدو او بې هوشه کېدو راز به څه و؟ طبعاً هر څوک به د خپل فکر، پوهې او عقیدې اړوند بېلا بېل تعبیرونه ترې لري.

ولې زه چې فکر کوم، د یاد زیارت په اړه له وړاندې ډېر وهمناک ذهنیت خپور و. کوم خلک به چې ورننوتل مخکې له مخکې به یې مورال له لاسه ورکړی و، پښې به یې لږزېدې، په ډېر وهم او ترس وړ داخلېدل، پس د کومو کسانو چې عصاب کمزوري و، یا یې رواني ستونزې لرلې، د دروازي پسې رابندېدو او زیارت کې د تیاره کېدو

په مهال یې ذهنأ ډېرې وحشتناکې بلاوې او پېریان په ځان باندې د حمله کولو په حال کې تصورول. همدا وه چې لمړی به یې له ډېرې وېرې په ټول زور چيغې وهلې، بالاخره عصبي شوک ته تلل او بې هوشه کېدل. چون زه خپله چې هېڅ جنیاتي ستونزې مې هم نه لرلې، له ورتوتلو مخکې ډېر سخت ترې وپېرېدم، له ډاره مې زیارته له ننوتلو وړاندې، سره د سختې مریضۍ او تکلف مې لمړی د کوزې په یخو اوبو اودس او بیا دوه رکعته لمونځ وکړ، خو لا هم په توره تیاره زیارت کې د ایسارېدو په مهال مې گرد چاپېر رانه تاو ډېرې خطرناکې بلاوې او پېریان تصورول، که څو شېبې نور دروازه نه وی خلاصه شوې، زما هم کار خلاص و.

که څه هم زیاتره خلک لا هم د ډېر زورور زیارت په صفت په ټول احترام ورته قایل دي، ډېره قوي عقیده پرې لري، پس طبعاً د دوی د پاخه باور او عقیدې سره ناسم زما نظر به دروند پرې تمام شي، له دوی بېبڼه غواړم.

دغه راز یو بل زیارت ته ولاړو، چې دې هم په یو ډېر جگ غره کې موقعیت لاره، د نوموړي زیارت له گومبتي لږ بڼکته یوه چینه وه، ناروغان به له زیارت کولو وروسته راتلل، چینه کې به یې حمام کاوه، ځکه د زیارت کوونکو د عقیدې له مخې ددې چینې اوبه عادي اوبه نه وي، شفاء بخش وي، د حمام په کولو سره یې له بدن نه هر نوع مرض مینځل کېده.

زه چې یو خوا ډېر ستړی او مریض وم، بلخوا د یخ په وړاندې ډېر حساس وم، دردونه مې یې زیاتول، دا موسم او د چینې اوبه هم ډېرې یخې وې، ومې نشوای کولای، چې حمام پرې وکړم، صرف مخ او لاس مې پرې پرېمځل، په لنډو لاسونو مې سر، گپډه او تر گوندو پورې پښې مسح کړې، دغه راز ځینې نورو سختو مریضانو

## زیارت په زیارت

او بنځو چې حمام به یې نشوای پرې کولای، یوازې مخ او لاسو به یې مینځل، نور بدن یې په لنډو لاسونو مسح کاوه. خو ډېری کسانو ته بیا دې سپک کار خوند نه ورکاوه، یا یې یقین نه کېده، چې یوازې د لاس، مخ په مینځلو او نور بدن په مسح دې، د چیني د ابو له پوره فیض او برکته برخمن او شفایاب شي.

دا و چې لباسونه به یې ورته ویستل، په همدې شنه یخه کې به یې د چیني په یخو زنگکي اوبو کې ځانونه ورواچول، یا به پکې کېناستل، یوخوا یې له ډېره یخه ته وا ساه وځي، لویې لویې سلگۍ به یې کولې، بلخوا به یې ډکه ډکه لوټه یخې اوبه په سر تشوي.

دغه راز په نورو زیارتونو کې هم الله ج دې مغفرت وکړي، زموږ په شمول خلکو په بېلا بېل ډول آزاد او ښکاره شرک، بدعات او خرافاتي ناروا اعمال تر سره کول، د الله ج په ځای له زیارتونو شفا غوښتل کېده، ناروغانو د سجدې په بڼه خپل تندي په قبرونو لگول، شناختو کې میخونه وهل کېدل، مریو ته مو تیرې ورتکولې، په قبر د چارپېرې پنجرې داخل ته پېسي ورغورځول کېدې، د زیارت په سر ایښي مالگه ځکل، وینه تویول، شمعي بلول او ډېری داسې نورې نامشروع کړنې ترسره کېدې، له بده مرغه تر کومه چې خبرېږم، لا هم همغه زور ملا او زړې تراویح دي. خو په هر صورت لنډه دا چې غزني کې مې ټول ټال شپږ، اوه زیارتونه وکړل، مگر د روپۍ درد مې پرې درمان نشو.

## د شينووارو شپه

د غزني له زيارتونو څه وخت پس د ميدان وردگو اړوند نرخ ولسوالۍ ته روان شو، ځکه چې هلته د ملا گونگي په نوم يو ډېر مشهور ملا و، زيات صفتونه به يې کېدل، ان ويل کېدل به چې پېريان يې تابع دي، د همغه په مرسته د هرې سختې ناروغۍ لپاره ټيک او پټری دی، د ناروغ اړتيا ته په کتو، تعویذ کوي، کوډې اوباسي، دم کوي، که ضرورت وي گياهي درمل هم توصیه کوي.

خلاصه کله چې ور ورسېدو، د ملا صاحب د کلا د دروازي تر مخ ډېره زياته گڼه گونه وه، خلکو نارينه او ښځينه هر ډول ناروغان ورته راوستلي و، ډېری ناروغان به چې د ملا له تعویذ خانې راووتل، گوډۍ به پرې شوې وي، خو په ټولو کې جالبه دا وه، د يو نفر د ملا مهري (شمزۍ) خورېده، په خپل نوبت د ملا اطاق ته له ورننوتلو واپس چې راووتلو، د يوه لاس لپه يې د بل لاس په لپه نسکوره نيولې وه، لکه ډېر مهم څه يې چې پکې نيولې وي او هر قدم يې په ډېر احتيات او بسم الله اخيست.

چې پوښتنه مو ترې وکړه، ملامت نه و، ملا صاحب د مرغۍ يوه نازکه او وچه کلکه پښه ورکړې وه، ورته وېلي و چې:

ستا دوښمن په تا باندې ددې مرغۍ په پښه ډېرې قوي کوډې کړې، تر هغو چې دا د مرغۍ پښه سلامتې وي، ته به هم نور جوړ وي، يوازې ملا به دې لږ شخوالی او درد لري، اما که د مرغۍ پښه ماته شوه، نور ستا ژوند هم مکمل ختم دی، زړ يې يوسه له شرم تيلو په ډک يو بوتل کې يې واچوه، تر څو نرمه وي، چې ماته نشي.

په دې خبره چا وخنډل، چا د همدردۍ له مخې نڅه، نڅه ورته وکړل، سړی ولاړو.

مور ته ان تقريباً په دريو بجو نوبت راغی، اطاق ته يې چې ورننوتم، څنگه يې چې نوم ملا گونگی و، رښتيا هم گونگی و، په خبره يې سرى سم نه پوهېده، تر ډېره يې د لاس په اشاره خلک پوهول، کوم کسان يې چې نه په ژبه پوهېدل، نه په اشاره، د هغوی لپاره به بيا يو بل داسې کس ور وړاندې شو، چې په ژبه يا اشاره يې پوهېده، ترجماني به يې وکړه. مور ته يې وويل: لمړی ولاړشئ، غزني کې به د شمش بابا زيارت وکړئ، له زيارت کولو وروسته ماته راشئ.

ورپاڅه مو کړه چې: د شمس بابا زيارت مو څه وخت وړاندې کړی.

خو هغه يې ونه مانه، يو ځل بيا يې وروليږلو، له زيارت کولو پس د دويم ځل لپاره چې ورته راغلو، ملا اسمان ته د سترگو نيوه په حال کې څو شېبې له ځانه سره وپسنيده، داسې يې ښوده چې گویا له پېريانو سره لگيا يم، يا د ناروغ د تداوی په اړه مشوره ورسره کوم. وروسته مې يې پلار ته مخ ورواړاوه، په نيمه، نيمه خبرو او د لاسونو په اشاره يې څه ورته وېل، د پلار مې سم سر نه پرې خلاصېده، ښه و يو بل سړي د مرستې په پار راودنگل، وېل يې: آغا صاحب وايي چې د ننگرهار ولايت په شينواری ولسوالی کې لمړی د پلانکي صاحب زيارت ته ولاړ شئ، (ښه غواړم، پلانکي مې ځکه وليکه چې وخت وتلی، د هغه زيارت اصلي نوم رانه هېر دی، منم ښه خو دا وه، چې د هغه زيارتونو، سيمو، کلیو او ځیني کسانو نامونه او دقيق پتي مې بايد دلته راوړي وی، مگر څنگه مې چې لمړيو کې وويل، يو خوا ډېر وخت وتلی، بلخوا زه هم هغه وخت ماشوم يا نو ځوانی ته نارسيده شاوخوا ۱۵ کلن هلک وم، دومره حساس نه وم، نه مې خوا خاطر کې تېرېده، چې دا هر څه به يوه ورځ د خاطراتو يا هم خپلو هېوادوالو د عامه پوهاوي په پار ليکم او د کتاب ښه به ورکوم، نو بايد نومونه او پتي يې صحيح ياد کړم.

همدا و چې د ځينو دقيق ادرسونه او نومونه مې له ياده وتلي، ولې بيا هم تر کومه چې ممکن و، ان شاءالله هڅه کوم ترڅو د کتاب راتلونکو صفحو کې نورې خاطرې په دقيقو پتو او د فاعلينو په خپلو نامونو سره يې راواخلم)

خو په هر حال د ملا ترجمان زياته کړه: د پلانکي له زيارت کولو وروسته به د شپولې بابا زيارت ته ځئ او شپه به پکې کوئ، د سهار تر لمانځه پورې به همغلته اوسئ، په دې سره به دې د زوی له بدن نه دا ظالمة ناروغي لکه د باد سلې په هوا شي؛ ستاسو يوازینی لار همدا ده، له دې پرته بله هېڅ درملنه او دوا نه لري.

په همدې خبره د ملا له اطاق نه راووتلو، تر دروازه بهر له کومو خلکو سره چې د انتظار په مهال اشنا شوي و، دوی مې له پلار نه د ملا د راته بنودلي اعلاج پوښتنې کولې، پلار مې د ننگرهار په شينوارو ولسوالۍ کې زيارتونو ته د لېرلو مو يې ورته ووبل. په دوی کې ځينو ټينگار کاوه، چې حتماً ورشئ. يو به وېل: پلانکي ځای کې ددې ملا په دم او توصيه د شلو کالونو شل وگرځېده، بل به وېل: سرطان ناروغ ورسره روغ شو، دغه راز چا وېل: يو ناروغ ته يې په هند کې ځواب ورکړی و، د يوه تعويذ سره يې جوړ شو. په دې سره يې زمونږ عقیده لا هم پرې پخه کړه، دوي شپې وروسته ننگرهار ته روان شو. جلال اباد کې مو د شينوارو د ولسوالۍ د موټرو اډه راپيدا کړه. د يوې سراجې ډرېور ته مو د دواړو زيارتونو نوم واخيست او د ورتلو مو ورته ووبل.

نوموړی بلد و، زيارتونه ورمعلوم و، وېل يې: ياد زيارتونه له يو بل نه خورا لري دي، يو خو بېخي ډېر جگ ان توره بوره کې دی، هغه سيمو ته ليني موټر نه ځي، بايد دريس يې ونسئ.

پلار مې ترې وپوښتل: درېس په څو ځي؟

ډېرې زياتې پيسې يې وويلې، له وردگو تر ننگرهاره زموږ دومره كرايه نه وه لگېدلې، لكه ده چې غوښته، هاخوا له دوو نورو ډرېورانو سره وغرېدو، دوى هم همدومره لوړه كرايه وويله، پوه شو چې حتماً ځاى لري دى، لمري ډرېور چالاكي نه كوله، له همغه اولينې سره سپاره شو، رښتيا ډېره لار وه، سرک هم ډېر خراب او خام و، بلخوا ټول كوټل و، لنډه دا چې د اوږي په اوږدو ورځو كې يې ايله په دريو بجو لمري زيارت ته ورسولو، ياد زيارت په يوه ډېر لوړ غره كې د يو زاړه غريبانه كلي په منځ كې موقعيت درلود، له پاسه پرې ولاړو لمر وهلو ورسټو شناختو، بې شمېره رنگارنگ زړو بيراغونو له مخې ډېر پخوانى، د تېرو هيرو زمانو بنسكارېده، عين حال كې ډېر نور ناروغان هم ورته راوستل شوي و، چې اكثرښت يې رواني مريضان يا ليونيان و، مور هم څو ځل ترې تاو راتاو شو، د صحت يابى ډېرې دعاگانې مو وكړې، د زيارت له رنگي څلور ديوالي چې راووتلو، هاخوا د ونو تر سيوري لاندې، د رنو اوبو د لښتې په غاړه يو غريبانه مسجد و، ديوالونه يې نه لرل، هسې لږ ځاى يې هوار كړى و، دنيم متر په لوړولي سره يې چارچاپېر د تېرو گرد گاتي ترې تاو كړي و، مخامخ يې وېدلى فوزى درولى و، د محراب ځاى يې پكې جوړ كړى و، له پاسه د ونو څانگو هم سيورى پرې جوړ كړى و، هم يې د چت رول لوباوه، ماشومان پكې ناست و، سپارې يې مخ ته نيولې وې، مخ او شاته يې ټالونه ورسره وهل، په زوره زوره يې سبقونه ويل.

له لمانځه كولو وروسته بيا په خپل درېس كړي موټر كې كيناستو، د دعا په كولو سره، د شپولې بابا د زيارت په لور روان شو، كه څه هم غرونه او خوږونه و، لارې ډېرې خرابې او خامې وې، مگر بيا هم موټر نسبتاً تېز تلو، چون ډرېور د همغه

## زيارت په زيارت

غرنیو سیمو و، له خامه سرکونو سره عادت و، شاوخوا تر یو ساعت مزل وروسته، قضا مازیگر یې د یوې غونډۍ په سر موټر ودراره، لاندې کم او زیات، د یونیم کیلو متر فاصیلې په لرې والي سره، له یو لوی خور هاخوا د بل غره په لمن کې یې یوې لویې هدیرې ته لاس ونيوه، وېل یې:

هغه د هدیرې په منځ کې چې بېله چته څلور دیوالي کوټه بنکاري، همغه د شپولې بابا زیارت دی، موټر له دې وړاندې نشي ورتللی.

ترې رابنکته شو، ډرپور مو یې د کرابي په ورکولو سره رخصت کړو، مور پلي زیارت ته ور روان شو، زما خاص شیان او پښې خو هسې هم پرسېدلې او درانه و، سم نشوی تللی، موټر کې اوږدو سفرونو به یې بېخي وضعیت خراب کړ، په دې ورځ هم ټوله ورځ موټر کې گرځېدلی وم، پرسوب، دردونه او د عضلاتو شخوالي مې ډېر زیات و، خورا په سختی تر زیارته لارم، چې کتل مو یوه ډنگر تک تور لوغرن سپینبریري منجاور یې د زیارت د وره په مخ کې جوړې کړې سپاچه گۍ نه خپل لمخۍ ټولاره، د تلو په حال کې و، زموږ د سلام د ځواب راکولو سره سم یې کړل: د زیارت کوئ؟

پلار مې ورته وویل: هو دا زوی مې ناروغ دی.

سپینبریري کړل: بڼا! ورننوځئ زر زر مو زیارت وکړئ، چې ناوخته ده.

پلار مې ورغبرگه کړه: مور زیارت کې شپه کوو.

د سپینبریري منجاور چوغۍ سترگې وځلېدې، پلار ته مې یې په حیرانتیا سره وېل: لیونیان خو به نه یې، چې زیارت کې شپه کوئ؟

## زيارت په زيارت

پلار مې کړل: نه ليوښان نه يو، يوه ملا رالېرلي يو، همداسې يې راته ويلې چې شپه به زيارت کې کوي.

منجاور وېل: دا ځايونه درانه دي، شپه نشي پکې کولای وېرېږي، صرف ورننوځي زيارت وکړي، نور ولاړ شي، که شناخته څوک مو نه وي، کوم مسجد کې شپه وکړي.

پلار مې ورته کړل: دومره زحمت مو تېر کړي ان له وردگو راغلي يو، شپه پکې کوو.

سپينرېري کړل: ما خو درته ووبل، چې دا ځای دروند دی، شپه څوک نشي پکې کولی، نور مو خوبنه.

پلار مې بيا هم په خپله خبره ټينگار وکړ، منجاور ته يې ويل: دا لمځی (فرش) مه ټوله وه، د شپې به مور پرې ځملو.

خير دې يوسي. لمځی يې پرېښود، له پاڅېدو سره يې وېل، زما کور لرې دی، کنه ږوي. به مې درته رالېرلي وه.

د منځي په کولو سره مو رخصت کړو، که څه هم مور فکر نه وکړي، چې زيارت به په داسې وچو غرونو او غونډيو کې وي، چې هلته به نه کوم کور درک لري، نه دوکان، له دې کبله مو هېڅ خوراكي څه نه و راسره وړي، عيني حال کې همدا شېبه وړي هم و.

د منجاور له رخصتولو وروسته د زيارت چار دېوالي ته ورننوټلو، نسبتاً يوه لويه کوټه وه، د دېوالونو پېرر والي او بارانونو ترې وړو خاورو له وجې د پسخو، کنډو

## زیارت په زیارت

کنډو کېده یې، د ډېرې زمانې پرې تېرېدو شاهدې ورکوله، په منځ کې یې له عادي قبرونو سره په زیات توپیر لوی او د کوتې له غولې کم او زیات د ۸۰ سانتي مترو په لوړوالي جگ قبر و، په کوز او بر سر یې گېډۍ گېډۍ لسگونه شناختې ولارې وې، بې شمېره لوی واړه، رنگا رنگ زاړه او نوي بېراغونه پرې رپېدل، د قبر له پاسه مات بنگرې، مالگې، شمعونه او زوروک پراته و، څلور طرفه اړخونه یې د سپینې خاورې (سپین خاورې) په وسیله خړوب شوي و، څنگه چې په خوا به کلیوالو بنځو د خپلو کورونو د خاورینو کوتو دیوالونه پرې سپینول. د څنگونو د خړوبوالي او له پاسه پرې پرتو ماتو بنگرېو، زوروکو داسې بنکارېده، چې ډېرې زړه ماتې، دردمنې او ارمانجنې بنځې هم ورته راځي، خپلو هیلو ته د رسېدو په پار پلونه پکې غوره وي او دعاگانې کوي.

د منجاور لمځی مو د قبر د یوه څنگ ته هوار کړ، که څه هم په دې څنگ کې د قبر له داخله یو لوی سوری هم راخلاص و. داسې معلومېده چې دغه سوری منجاور یا زیارت کوونکو قصداً جوړ کړی و، طبعاً کومه عقیده وي جنبه به یې لرله، د قبر بل طرف ته داسې پراخه او هوار ځای نه و، ترڅو هلته مو لمځی پکې غوړولی وې، مجبور شو چې همدا د قبر له داخل نه د راوتلي تور سوري مخکې یې وغوره و، له پاسه مو څادرونه پرې واچول، د ماښام لمانځونه مو وکړل، کرار کرار شپه پخېده لکه مجسمې پټه خوله توره تیاره کې بوڅ، بوڅ ناست و، څنگه مې چې وړاندې ووبل بڼه په خوند وړي هم و، چون ان د ورځې په لسو بجو مو جلال اباد کې چای څښلی و.

بڼه و اوړی و یخني نه وه، اما نسبتاً تیز شمال چلېده، د زیارت او له زیارت نه بهر د هدېرې د نورو قبرونو د بېراغونو ترپهار لگېده. منتظر دې ته و، چې د ماخوستن

آذانونه وشي، زر لمانځونه وکړو، ولې چې د ماسبنین اودسونه مو ساتلي و، که ضایع شوي وی، دلته بیا د اودس کولو اوبه نه وي. خو څنگه چې د انتظار شېبې تل ډېرې اوږدې شي، په مور هم هېڅ وخت نه تېرېده، بل طرف دا وخت د بیراغونو پرکهار هم ډېر زیات و، د اذان غږ مو اخیر هم وانه ورېده، خو له ساعت نه پوه شو، چې د ماخوستن د لمانځه وخت داخل دی، جگ شو، لمنځونه مو وکړل، ایت کُرسی او نورې کومې کلمې یا انکار مو چې زده و، په ځان مو چوپ کړل، زه له قبر نه وپرېدم، خاصاً د قبر له داخل نه د راوتلي سوري څخه، دا و چې د قبر خواته مې پلار ځملاست، زه یې دې بلي خواته پرېوتم، خپلې، خپلې خپلې مو تر سرونو لاندې کړې، څادرونه مو راباندې کش کړل، څومره چې وخت وتلو، زما په زړه وېره ننوتله، خوب نه راتلو، پلار به مې خدایزده ویده و، کنه؟ خو چې ورته څیر به شوم، سترگې به یې پټې نیولې وې، کله به یې سر هم په څادر کې پټ کړ، ما هم هڅه کوله چې ویده شم، خو له وېرې خوب نه راتلو، چې سترگې به مې پټې کړې، فکر به مې کاوه، چې ټولې بلاوې زما په لور راوانې دي، یا مې له پینو او سر سره ناستې دي، اخیر مې هېڅ له ډاره سترگې نشوای پټولای، همداسې لوڅې سترگې پروت وم.

یو وخت چې شاوخوا لس بجې وې، زښته زیات تور کارغان (زاغان) راغلل، کغ او پوځ یې کېښود، په هدیره یې دورې وهلي، کله به په دسته جمعي بڼه دومره راتپت شول، هغه د فضاء کمه رڼا به یې هم رابنده کړه، ته و ا د زیارت په چار دیوالي چت کېښودل شو. په پلار مې غږ وکړ: په دې توره شپه کې دا کارغان څه کوي؟

ممکن ده ته به یې هم په زړه کې تشویش یا څه ویره پیدا کړې وه، خو ماته یې وېل: دا سیمې گرمې دي کارغان د ورځې نشي گرځېدای، د شپې راوځي، پېښور او پنجاب

کې به هم ډېری مرغان د شپې لخوا سېل سېل گرځېدل، په يوه سيمه کې به راټول شول، کغ او پوځ به يې واچاوه.

څه مې ونه وېل، مگر په خبره مې يې قناعت هم ونشو، زړه کې راټېرده: چې د شپې گرځېده يې صحيح، اما په مور يا دې زيارت ولې دورې وهي؟ ولې يو، يو ځل داسې يو ناڅاپه ټول راټيټ شي، چې سم ټپ تور راجور کړي؟

کار غانو څو دقيقې د زيارت په سر دورې ووېلې، بنه وکڅېدل، ټېټ او هسک شول، له څو شېبو وروسته کرار کرار کمېدل، بالاخره بېخي يې غږ ورک شو.

د کار غانو له تلو يو ساعت وروسته، په داسې حال کې چې دواړه څنگ په څنگ پراته و، پلار به مې که ويده هم نه و، سترگې به يې پټې کړې وې، مگر ما لا هم له وېرې سترگې نشوای پټولی، همدا و چې ناڅاپه مې د زيارت د څلور ديوالي د پسڅو په سر د اور لمبې تر سترگو شوي.

زر مې په پلار غږ وکړ: نانکه! نانکه! وينې يې؟ دېوالونو اور واخيست.

پلار مې ترڅو ورته متوجه کېده، لمبې ورکې شوې، ده چې څه ونه ليدل، ماته يې ويل: مه وېرېزه اور نشته، وهم دې کړی، يا به له کومې خوا د موټر د چيراغونو رڼا ورته برابره شوې وي، تاته داسې بنکاره شوې، لکه دېوالونو چې اور اخيستی وي، که رښتيا اور وی، ما به هم ليدلی و، وېرېزه مه ارام ويده شه هېڅ خبره نشته.

خو دا چې ما لمبې بڼې سمې وليدې، هېڅ شک مې نه پکې لاره، د نانک په خبرو مې زړه تسکين نه کېده، وېره مې لحظه په لحظه زياتېده. مگر دا چې زړه مې لږ درزېده، که ډېر، هېڅ چاره نه وه، څه مې کړي وي؟ صرف نانک پورې مې ځان بنه وچسپاوه،

له دې پېښې وروسته د نانک په کسو کې هم تر ډېره ستوري ځلېدل، لوڅې سترگې پروت و. څه وخت پس چې ورته متوجه شوم خدايزده وپېښ به و که ویده؟ خو بيا يې سترگې پټې وې، لږ ځنډ وروسته يې سر هم په ځادر کې پټ کړ، شېبه په شېبه به ځکه ورته متوجه کېدم، کله به يې چې سترگې لوڅې وې، څه زيات زړه به مې پرې تکیه و، دده د سترگو او سر په پټولو سره به زما ويره لا زياتېده.

نور خو وخت نه رامعلومېده، په لاس مې له هغه پخوانيو ايراني کاسيو ساعتونو يو ساعت و، د هرې گړۍ په پوره کېده سره به يې په ټيټ غږ يو چنگ آواز کاوه، په همدې مې وخت معلومه ؤ، ان د دولسو بجو زنگ مې يې هم واورېده. نه پوهېږم څو دقيقې به ترې تېرې شوې وې، چې د پېښو طرف ته مو د کوټې په کونج کې ډېر ستر اور ولگېده، فوراً مې په پلار منگولې ځينې کړې: نانکه! نانکه! کوټې اور واخيست!

زر يې ځادر له سره لرې کړ، د اور په ليدو يې لمړی پېښې راټولې کړې، بيا پسې راکيناست، اور دا ځل د ديوال په سر غونډې د سترگو رپ کې ورک نشو، څو شېبې يې دوام وکړ، خو ښه و، دې خوا رانغی، لکه تناره کې يوازې همغه کونج کې يې لمبې تاو راتاو شوې، له څو لحظې تاوېدو وروسته د فضاء په لور پورته شوې، زما خو هسي هم مخکې له مخکې وضعيت خراب و، خو دې پېښې مې پلار هم سم ووېراوه، ورته وېل مې: څه له دې ځای نه وځو.

مگر ده سره له دې چې د زړه د ذربان آواز يې ما محسوسه و، خو بيا هم ماته يې وېل: مه وېرېږه، دا ډېوې دي، د خدای ج د وليانو او شهيدانو په قبرونو گرځي، مور ته ضرر نه رسوي، څوک به مو وولي، په دې نيمه شپه او دې نابلدی کې چېرې ځي؟

خواب می نه لاره، څه می ونه وېل، کنه نور می دلته هم شېبه طاقت نه کېده.

د معمول خلاف په نیمه شپه د کارغانو راتلو او زمور په سر دورې وهلو، دغه راز ناخپه اور لگېدنې څخه له وېرېدو سربرېره، د قبر له داخله د راپرانستي تور سوري په خولې کې می د مري وحشناکي اسکلپتي منگولې تر سترگو، سترگو کېدې، ته وا زره یې بوټ رانه ویست. خو لا هم ناست و، نه پوهېرم له یوې بجې به څو دقیقې تېرې وي، چې پلار می بیا ویل: ځمله نور ان شاءالله څه نشته، دی خپله هم پرېواته، خو له بدمرغه لا مو ډډې په ځمکه سمې نه وي لگېدلې، چې ور (دروازه) وټکېده، دواړه په ټوله وارخطایی سره واپس راکېناستو، ټول بدن می یو قسم بې حسه شو، ان خوله کې می ژبه درنه شوه، ده راته وېل: ور وټکېده؟

د سره په اشاره می کړل: هو!

نور یې څه ونه وېل، دواړه چوپ ناست و، دوی سترگې مو په وره کې وي، چې اوس به څه بلا راننوخې؟ ځکه چې ور هم د لرکې له دوو زرو او نازکو تختو جوړ و، د ځینځیر په ځای یو نری سیم پکې تړل شوی و، د رابندېدو په مهال نوموړی سیم د وره څنگ ته په دیوال کې ټکوهل شوي مېخ بسته کېده؛ یعنې هسې معمولي جنکه چې ورکړل شوي وای، هم ور ماتېده، هم سیم شکېده.

خو څه مو کړي وای؟ د تېبنتي لار نه وه، توره تاریکي کې خف او چوپ سترگې په وره کې څک، څک ناست و، څو شېبې لا نه وي تېرې، چې بیا وټکېده، په دې سره، زما له حاله خو هسې هم یو خدای ج خبر و، د غږ له بدلېدو یې ښکارېده، چې پلار می هم ډېر زیات ووېرېده، خو چاره نه وه، لا هم همغه شان خف او چوپ د وره راغوخولو او هیبتناکو بلاگانو د رانوتلو په ډېر سخت وهم او ډار کې د قبر څنگ ته

يو په بل پورې جوخت ناست و، شاوخوا لس دقيقې تېرې شوې، هېڅ شى رانه نه وتل، نه يې وره ته چټکه ورکړه، خو زموږ په زړونو وېره ننوتلې وه، ټيکه مو نه کېده، په درنه او لږزانده ژبه مې پلار ته وېل: له دې ځاى نه ځو، پاتې شپه به چېرته غره کې تېره کړو!

څنگه چې په ده کې هم نور ماته د نسلي راکولو او دلته د وخت تېرولو توان نه و پاتې، وېل يې: پښو کره څپلې دي!

څپلې مو پښو کړې، ځادر مو منگولو کې راسره راواخيستل، پلار مې تر مخ، زه پسې شوم، لمړى يې د وره له پاسنى لوي چولي بهر يوه خوا بلخوا وکتل، څه يې ونه ليدل، بيا يې په دېوال کې له ټکېدلې مېخ نه د وره بند شوى سيم راخلاص کړ، ورو ورو يې ور راواز کړ، تر نيم کښ وره يې بيرون (بهر) وڅاره، په څه يې چې سترگې ونه لگېدې، ور يې پوره راخلاص کړ، ماته يې کړل: تېز راځه!

په دې سره که څه هم له دې مخکې به مې د پښو له درده لږ دراز قدم نه شوى اخيستلى، ان زياتره وخت به په ټککو گرځېدم، مگر دلته يوخوا زيارت کې راباندې د تېر شوي وهم زور و، بلخوا عينې د تېښتې حال کې مو هم داسې انگيرله، لکه ډلې ډلې پېريان، شيشکې او قسما قسم بلاگانې چې راپسې وي.

همدا و چې ټول بدن مې بې حسه و، نه يې په درد پوهېدم، نه يې په پرسوب، ښکته د هديرې په منځ کې مې داسې منده اخيستې وه، که په لږ مبالغې سره يې ووايم، باور وکړئ له بېسته، بېسته قبرونو مې ټوپ واهه، ډېر زيات ښکته راوتېنو، يو خوا شپه بل نابېدي وه، دا نه رامعلومېده چې کوم خوا لار شو؟ آبادې ته به زر ووځو، همدا لامل و چې تر زښته ډېرو مندو وروسته هم کومې ابادې ته ونه رسېدو، کني طبعاً تر

## زيارت په زيارت

هديره چاپېرو غونډيو نه به د کومې يوې شاته نژدې هم کلي او ابادۍ موجود و، ولې چې دې هديرې ته خو مري له جلال اباده نه و راوړل شوي، خو مور مخامخ بنسکته د خور غاړه نيولې وه، تر څو کيلو متره مندو او مزلو وروسته په داسې حال کې چې نور مو نفس بېخي ولاړ و، د يو کمر څنگ ته ودرېدو، دمه مو وکړه، که څه هم ناآشنا غرنۍ سيمه او خوړونه و، لا مو هم زړونو کې پوره وېره وه، خو نسبت زيارت ته مو څه ناڅه د امن احساس وکړو، هغه شان مو ځان د شيشکو او بلاگانو په منځ کې ايسار نه گناه.

پلار مې د پينو د درد پوښتنه وکړه، ماوېل:

بني دې هېڅ درد نه کوي، خدايزده ولې؟

زما مخکني حالت ته په پام، چې ډېر په زحمت او تکلف کرار، کرار به گرځېدم.

پلار مې راغبرگه کړه: څه شکر چې بني دې، لکه چې زيارت کې دې نيمې شپې تېرولو مو هم فايده ورته وکړه.

ما غږ ونه کړ، بيا يې وېل: بنسکته ددې خور په غاړه که هر څومره ولاړ شو، فکر نکړم کوم کلی اوسي، راځه تر دې خور به پورې وځو، له هغه غونډۍ هاخوا ممکن آبادۍ، کلي کورونه وي، مسجد کې به يې شپه تېره کړو.

خور ته چې ورېښکته شو، ډېر ژور و، ځنگونه يې سيلاب وهلي و، پان پان ولاړ و، زښته زيات بنسکته پورته پکې وگرځېدو، هاخوا ته ترې ختلو ځای نه و، بالاخره ډېر کوز يو ځای پان رارنگ و، پلار مې وختلو، ماته يې لاس راکړ، ورکش يې کړم، په

## زیارت په زیارت

دېره سختی له خوږه واوښتو، د غونډی سر ته چې ورپورته شو، لاندې شنه باغونه او پټي د شپې له وجې تور ښکارېدل، یو لاسي چراغ پکې ګرځېده.

لنډ چې ورغلو چراغ واله بزګر و، اوبه یې لګولې وې، زموږ په لیدو رانه ووېرېده، وارخطا یې کړل: څوک یې؟

پلار مې ورغبرګه کړه: مسافر یو، یو مسجد راوښپه، چې شپه پکې تېره کړو!

د بزګر زړه ته ونه لوېده، وېل یې: په دې وخت کې مسافر څه کوي؟

پلار مې د قناعت ورکولو په پار واقعیت ورته وویل: زوی مې ناروغ دی، غوښتل مو پاس له هغه غونډی هاخوا شپولې بابا زیارت کې شپه وکړو، تر اوسه پکې و، خو له بده مرغه څو ځل دېر سخت پکې ووېرېدو، نور مو ټيکه ونشوه، ترې راووتلو.

په دې سره د بزګر له روپه او خبرو ښکارېده، چې څه ناڅه قناعت یې وشو، وروستی پوښتنه یې دا وه چې: د کوم ځای یاست؟ پلار مې ورته کړل: د وردګو یو!

ممکن یو څه به مو له لهجې هم پوهېدلی وي، په دې سره یې پوره ومنله، تندې یې وغورېده، داسې ښکارېده لکه زموږ په حال او له زیارت نه په تېښته چې څه موسکې هم شي.

د مسجد د ادرس راکولو په پار یې کړل: داسې وړاندې ورشئ، له سرک او یولې پورې وځئ، د کلي سر کې مسجد دی.

د مننې په کولو سره ترې راروان شو، څه چې راغلو، رښتیا سرک او تر څنګ یې یوله مخې ته راغله، د یولې په ژی ونې او ځنګل و، هاخوا څه نه ښکارېدل، پل مو راپیدا کړ، له یولې نه د پورېوتو سره سم مو په کورونو سترګې ولګېدې، د بزګر د

خبرې اړوند همدې لمړي سر کې مو یو درې دیوالي زور جومات وموند، د محراب طرف او دواړو څنگونو دپالونه یې د خور له شنو گردو گاتو او خټو ودان و، له پاسه یې د فوزي او آئین چادر چت پرې جوړ کړی و، شاتنی دیوال یې له سره نه لاره، د مسجدونو له پاره ځانگړی د جایناز په بڼه جوړ شوی پلاستکي فرش پکې هوار و، مورن دېر ستړي او بې خوبه و، محراب ته نژدې د پلاستکي فرشونو له پاسه غورېدلې دوه جنډيې جاینازونه مو راټول کړل، د بالبنټونو په پار مو تر سرونو لاندې کړل، یو ساعت لا نه و تېر، چې جومات ته نژدې کوم بل دهکان څه کار شروع کړ، کله کله به یې بېلچه له کاني سره ټکر شوه، دېر جگ او آزارونکی غږ یې کاوه، راوینس به یې کړو، خو بیا هم بڼه و، لږ دمه مو جوړه شوه، سهار مې پلار غږ راباندې وکړ، وېل یې: لمونځ وکړه.

چې ځان مې وخوځاوه، ته وا له طياري رالويدلی يم، ټول بدن مې ټيکه ټيکه، څب څب و، د چا خبره نه لاس راټولېده، نه پښه، لکه مړی شخ پخ، جام پاتي وم، بالاخره د نانک په همکارۍ دېر تکلف او زگېرويو جگ شوم، د پښو خو هسې هم خونده نه وه، دلته نو بېخي قدم نه پرې اخیستل کېده.

اصلاً له هغه ورځې چې ناروغ شوی وم، منډه مې نه وه کړې، نه مې کولای شوی، نه مې کوم فزيکي کار کړی و.

همدا و چې وجود مې دېر نازک شوی و، دا لکه کوم بااستراحته سړی چې يوه ورځ ورزشي کلف ته ولاړ شي، ښې دېرې منډې وکړي، وزنونه پورته کړي، ملاقونه ووهي او بيا کور ته راشي، له دمې جوړولو وروسته يې بدن ټوک ټوک وي، له درده په اړخ نشي اوبنتی.

زما خو بيا هسي له مخکې هم وجود جوړ نه و، د لنډو خټو خو بېخي لږ اوبه دارو وي، دلته نو زه څه ان نانک هم برېښ برېښ و، له ځان دردی يې شکايت کاوه.

خلاصه په ډېر تکلف او زحمت مي اودس او لمونځ وکړ، جومات ته يې غږ راتلو، دا وخت له يولي هاخوا په سرک يو نيم موټر هم تېرېده، د لمانځه له دعا کولو وروسته ورووتلو، لږ ځنډ پس يوه کرولا راغله، پکې راسپاره شو، شاوخوا نهه بجې يې د جلال اباد ښار کې بنکته کړو، له موټر نه د بنکته کېدو په مهال مي هم پښو بېخي کار نه کاوه، سمې شلې وي؛ نانک تر لاس ونيوم، يو څه چې ولاړو، وینه پکې وگرځېده، لږ ښې شوې، له پرون لسو بجو راهسي مو څه نه و خورلي، سخت وړي و، يوه هوټل ته ورغلو، له چاپو سره مو چپلي کباب راوغوښت، مرچک يې زيات و، سترگي مي يې له اوبڼکو راډکې کړې، خو وړی وم، ترې په شاه نشوم، ځان مي مور کړ، د دسترخوان له دعا وروسته، نانک نسوار واچول، له هوټل نه راووتلو، د کابل ادې ته راغلو، ماسينين شاوخوا درې نيمې بجې کابل کې موټر بنکته کړو، ماخوستن وردگو ته راوړسېدو، په ټول کې زيارت ته د تللو او دومره تکليفونو، تاوانونو نتيجه دا شوه، چې صحت خو مي بلکل ورسره ونه منده، برعکس د خپل پخواني تکلف او ناروغۍ سربېره مي له زيارت نه د تېښتې او مندو له عمله راته پيدا شوې اضافي ځان دردی، د عضلاتو شخ والی او د بدن برېښونو څو اونی دوام وکړ، ښه پوره يې وکړوم، ان مياشت وروسته ايله خپل پخواني حالت ته راوگرځېدم.

## جنيات ډاکتران

د شینوارو شپولې بابا زیارت ته تر تلو څه وخت وروسته مو یو سپینرپرې گاونډي چې مور به هم د اولادونو په خوله یې (کمکی لالا) باله، مور ته مې یې ويلي و: لوگر کې یو ملا دی، ډاکتران پېریان یې تابع دي، د هر نوعه ناروغی درمله کولای شي، کوم ناروغ چې په دم، ځانبت او تعویذ نه رغېږي، د هغه عملیات (جراحی) کوي، زه پرون ورغلی وم، زما پښې یې هم عملیات کړې، ډېره فایده مې ورسره کړې، نن دومره نه خوږېږي، څنگه به چې مخکې خوږېدې؛ ملا وېل تر یوې هفتې به بېخي بڼه شي، نو تاسو هم حتماً یو ځل نعیم جان ورولئ.

دا چې کمکی لالا مې په مور ډېر گران و، چون ټول ماشومتوب یې دده له لورانو سره یو ځای په لوبو تېر شوی و او یو ځای ورسره را رالویه شوی وه، پس کمکی لالا هم د خپلو لونو سره برابره مینه ورکړې وه. همدا و چې مور ته مې د لوگرې ملا او د پېریانو په وسیله عملیات، د کمکي لالا د خولې خبره نه، بلکې د کاني کرښه وه، خورا زیات یقین یې ورته وشو.

لنډه دا چې دوي ورځې وروسته مې یې زه او پلار پرې ورشارت کړو، هسې په کابل او چاراسیا ورتاو شو، د لوگر مرکز پل علم کې مو د ملا پوښتنه وکړه، ډېری خلکو نه پېژنده؛ وروسته بڼه شو یو سړي یې ادرس راکړ، پسې ورغلو کور مو یې راپیدا کړ، د کلي له نورو کورونو دېخوا جدا کلا یې وه، کوچنۍ شنه ائیني دروازه مو یې ورټک ټک کړه، شاوخوا یو ۲۵ کلن سرتور سړی ځوان راووت، کونډی گیره یې وه، وېښته یې شاته اړولي و، له سلام علیک او ستړي مښي وروسته مې پلار ورته وېل: ملا صاحب ته راغلي یو، دا زوی مې مریض دی.

خوان د لاس په اشارې د کور داخل ته په وربللو سره کرل:

- مهرباني!

دی مو تر مخ، مور پسي شو، يوه نسبتاً وړوکی اطاق ته يې ننه ايستلو، په رنگارنگ طبيعي او مصنوعي گلانو، منظرو يې ډېر بنکلی او تزئين کړی و، د کرکيو له پاسه په ډېرو بنايسته او نفيسو قفسونو کې دوي کنرياني هم راخوړندي وې، يو نيم خاندن به يې کاوه، خوان له اطاقه ووت، خو شېبې پس پرته له مور نه د چای څښلو د پوښتنې يې يو چاپير چای او يوه ښه لويه تازه له تناره نه رايستل شوي توده ډوډی هم راوړه، له چای خوړلو وروسته مور په دې طمعه و، چې اوس به ملا صاحب راځي، په وره کې مو يې اوږده گيره او لويه پگړی تر سترگو سترگو کېده؛ مگر زمور د طمع خلاف، يو وخت مو چې وليدل، همدا خوان هلک خپله راته ملا شو، هاخوا د کوټې په کونج کې ايښي کوچني ميز له سره يې څو دانې سپينې کاغذي پانې، قلم او توري ته ورته يوه لويه اوږده چاره، دغه راز يوه گرده ذربين شيشه يې هم راواخيسته، مور ته مخامخ کېناست، کاغذونه، قلم، چاره او ذربين شيشه يې تر مخ په غولي کېښودل، بيا يې زما پلار ته سترگې ونيولې:

- د زوی مو څه ناروغي ده؟

پلار مې ټوله کيسه ورته وکړه، چې گویا دوه کاله له مخه يې لمړی جنسي غري وپرسېدل، بيا يې کرار کرار اول چپه او د څه وخت له تېرېدو وروسته يې ښی پښه هم وپرسېده، سره ددې چې ډېرې دواوې مو پرې وکړې، خو ښه نشو، اوس ستا ادرس چا راکړ.

ملا کرل:

- غم مه کوه، صحیح خای ته ایله اوس رابرابر شوی. بیا یې ماته سترگي راواړولي وپل یې:

رانژدې شه، په ناستو وروښوېدم، له توشکي غولي ته ورښکته شوم، لمړی یې د یوې سپینې لویې کاغذي پانې په منځنی نقطه د قلم کونه راته ولگوله کرل یې:

تر هغو چې ما نه دي درته ويلي، په دواړو سترگو او ټوله توجه به د پانې په منځ دغه یوې نقطې خای ته متوجه اوسي، نه به بلخوا گوري، نه به سترگي رپوي، هر وخت دې چې تور خال پرې ولیده، بیا ماته ووايه، د ملا د حکم سره سم، په ټوله خیرتیا د سپینې پانې همغه یوې نقطې ته متوجه وم، تر ډېره مې څه نه پرې لیدل، اخیر مې سترگي شخې پاتې شوې، په هغه معینه نقطه کې به مې کله یو تور خال تر سترگو شو، کله دوه درې، چې سترگي به مې ورته کش کړي، واپس به ورک شول، لحظه وروسته به مې بیا داسې احساس کاوه، لکه خال چې وي، عیني حال مې له ملا سره شریک کړ، چې گویا کله مې یو یا هم دوه درې تور خالونه تر سترگو شي، خو چې سم ورته خیر شم، واپس ورک شي.

ملا په خوشامندو او مکاری خندا سره کرل:

- بس، بس غم مه کوه، کار وشو، په سپینه پانې د خال در معلومېده، مانا چې ډاکترانو ستا ناروغي تشخیص کړه او پوره علاج یې کولای شي.

د دې خبرې سره جگ شو، له کرکې یې د کور حویلی ته ورغړ کړل، څو شېبې نه وې تېرې، چې یوه بدرنگوکی تقریباً نهه، لس کلنه ډنگره نجلۍ د سلام په اچولو سره اطاق ته رانوتله، زما او د ملا تر څنګ کاغذونو ته مخامخ کېناسته، ملا چاره د کاغذونو له څنګه ورپورته کړه، دمونه یې پرې شروع کړل، زر زر په پوزو او

## زیارت په زیارت

شوندو کې پسېنېده، له اوږده دم وروسته یې په نجلۍ ورچوپ کړل، نجلۍ په غولي بوڅه راواوښته، چپه شوه، سترګې لاسونه او پښې یې ټول سره کاره واړه شول، ملا د کږې وړې پرې نجلۍ له پاسه چاره د گوزار پرې کولو په موډ کې ونيوله، په قهرجن او جگ آواز یې ورته کړل:

- په دې ناروغ څه شوي؟

نجلۍ په نارینه ډبل او وېرېدلي غږ د یوې ناآشنا ناروغۍ نوم واخیست، تر ډېره مې یاد و، په غالب گومان فکر کوم (ټیټاتوتک) یې ووېل، که مې اشتبا هم کړې وي، په ډېر کم توپیر سره، د نجلۍ له دې خبرې وروسته یې چاره نوره هم د گوزار پرې کولو په ډول ورته جگه کړه، همغه غوسه ناک انداز کې یې ورته کړل:

- علاج به یې څنگه شي؟

نجلۍ بیا هم په نارینه درانه غږ کړل: علاج یې کېږي، خو عملیات ته اړتیا ده.

ملا ورته کړل:

- څومره مصارف پرې راځي؟

نجلۍ وېل:

- (۱۲۰۰۰) ډولس زره افغانۍ!

ملا کړل: بنا سمدې! بیا یې په چاره دمونه شروع کړل، له اوږده دم پس یې چاره د پرې نجلۍ په بدن له سره تر پښو کاروله راکاږله، چوف، چوف یې پرې وېل، له څو

خُل چوف، چوف وروسته د نجلۍ کاره لاسونه، پښې او سترگې کرار کرار سم شول، راکښاسته.

ملا مي پلار ته سترگې ور واړولې:

- د ډاکټرانو خبرې دې واورېدلې؟ چې وېل يې جوړېږي، خو مريض بايد عمليات شي، مگر (۱۲۰۰۰) زره افغانۍ مصارف پرې راځي.

پلار مي ورغبرگه کړه:

- که خدای ج يې ښه کړي، دولس نه، شل زره به ورکړم، په دې هلک ما ډېرې پيسې مصرف کړي، دولس زره خو دومره نه دي؛ مگر کله چې جوړ شو بيا پيسې ورکوم!

ملا وېل:

- نه، پيسې لمړۍ غواړي، کومه دوا يا وسايل چې د ناروغ د عمليات په مهال پکارېږي، هغه پرې اخلي!

پلار مي ورته کړل:

- فعلاً خو له ما سره دومره پيسې نشته، چې ورېي کړم، واپس کور ته د تلو له خرڅ او کرايو مو ايله (۱۰۰۰) زر افغانۍ راسره اضافه شي، دا که اخلي؟ ورکوم يې او نورې يې څنگه مي چې مخکې ووبل، که هلک ښه شو، په همغه ورځ دولس نه، شل زره افغانۍ ورته راوړم، که کابل يا د لوگر مرکز پل علم کې ضمانت غواړي؟ ضامين هم ورکوم.

ملا بیا هم تر ډېره په خپله خبره کلک و، د پیسو په مخکې له مخکې اخیستو یې ټینګار کاوه، ولې چې پوه شو، رښتیا پیسې نشته ورسره، یا یې نه ورکوي، هغه (۱۰۰۰) افغانۍ یې هم غنمت وگڼلې، همغه په چک کې د گلي د فالبین ملا خبره یې وکړه، وېل یې:

- دا چې تاسو له لږې ځای نه راغلي یئ، بلخوا وردگ ډېر ښه خلک دي، خیر کومي پیسې چې لری، هغه ورکړئ، نور به د دوو، دريو ورځو لپاره، د ډاکترانو لاس زه درنه ونیسم، مگر چې حتماً یې بیا راوړئ، کني له جنیاتو خو په هېڅ ځای کې ورکېدلای نشئ، ډېر ستر تاوان به درواړوي.

پلار مې بیا هم خپله مخکنۍ خبره وکړه، گویا که زوی مې ښه شو، هرو مرو به د دولس زرو په ځای شل زره افغانۍ ورته راوړم.

په دې خبره د دواړو له موافقت وروسته، ملا لمړی یو څانبت راته ولیکه، بیا یې د وړوکي ميز له روق نه په سپینه جنده کې تیار گنډل شوی تعویذ راواخیست، د غاړې د بند په ځای یې لکه د متروکي (مچنغزې) له کاسې دوي اوږدې، اوږدې تسمې پسې زنگېدې، ماته مخاطب شو، ویل یې: جگ شه د کمیس لمنې دې پورته کړه!

زړه مې لاړو، ماسکه کړل شیان (جنسي غړي) گوري. زړه نازړه مې د پلار په مرسته لمنې پورته کړې، خو ښه و، د شیانو د کتلو کیسه نه وه، اوږدو تسمو واله تعویذ یې تر ملا راوتاره؛ پلار ته مې یې د سترگو په وړ اړولو سره زیاته کړه:

- دا تعویذ خلاص نکړئ، ډاکتران د همدې تعویذ په ذریعه د لارې مسیر درپسې تعقیبوي، راتلونکي شپې ته په نهو بجو درځي، د زوی پښې دې او دا پورته نور شیان یې عملیاته وي، خو دی باید هغه مهال په یو داسې گوبښې اطاق کې وي، چې نه بل

کس ورسره وي او نه د چراغ یا کوم بل څه روښنایي وي، ان ور یې هم باید بند اوسي. دغه څانبت به مو مخکې له مخکې پاکو اوبو کې ورته حل کړی وي، کله چې بستري ته ولاړو وروڅښی، نور به ستوني ستغ آرام ویده شي.

پلار مي جیب ته لاس کړ، هغه ورته وېلي زر افغانی یې ورکړي، د خدایامانی په کولو سره ترې راروان شو.

دا چې یو خوا ورځ دلته تر نیمايي تېره وه، بلخوا تر وردگو ډېره لاره وه او مور هم مکلف و، چې تر بېگا ځان خپل کور ته ورسوو، راتلونکي شپه د ډاکترانو له راتلو یا هم (۹) بجو مخکې د عملیات لپاره تیاری ولرو، دغه و چې د ټولي عجلې په کولو سره بیا هم مازیگر ناوخته ایله د کابل ښار کمپنی ته راوړسېدو، کوم چې د وردگو د موټرو اډه پکې وه، یوه سراچه ډوله موټر مو پیدا کړ، دوه نفره سواري یې لرله، درې کسه کم و، د هغه یوه کس کرایه هم مور په غاړه واخیسته، راروان شو، د شپې په شل کمې (۸) بجو یې د کور په دروازه کې بنسټه کړو، مور مې چې په کیسه خبره شوه، زر زر یې ډوډۍ راتیاره کړه، څومره چې د عملیات وخت رانژدې کېدو، زما په زړه وېره ننوتله، د ډوډۍ خوړلو په سر مې پلار بار بار وېل: ډوډۍ دې زر زر وخوره، چې ناوخته ده، ما له همدې ځای نه کرار کرار چنگ او پنگ شروع کړ، چې اطاق کې تنها نه څلمم؛ مور او پلار به مې کله دلاسا کوم، کله به په قهر شول.

بالاخره په لنډو سترگو یې اطاق ته روان کړم، څنگه چې په لمړیو کې مې هم یادونه کړې، هغه وخت زمور کور زلزلي ښکته کړی و، مورني بابا مې په خپل کور کې یوه تاوځانه، یو دهلېز او یوه اشپز خانه راکړې و، په همغو کې اوسېدو، پخوانی زور کور و، اطاقونو یې د اوسنیو اطاقونو په شان لویې وروسی (کړکۍ) نه لرلې، په کوم

اطاق کي چي زما عمليات کېده، مور به تاوځانه ورته وېل، ددې هم يوازي دوي کوچني دبرچي (دريځي) د اشپزخاني بام ته وتلي وي، زما د ورننيستلو په مهال مي پلار د تسلي راکولو په پار راته وېل:

- ډارپزه مه، زه د اشپزخاني په بام د تاوځاني د درېچي مخ کي درته څلم.

لنډه دا چي تاوځاني ته ننوتلم، بستره کي له کېناستو سره سم مي مور په گيلاس کي جوړ کړي ځانېت راته ونيوه، په نه زړه مي نيم گيلاس ترې وڅېنلو، مور مي د ټول ځانېت د څېنلو ټينگار کاوه، ماوېل: نور نشم څېنلي. اخير يي پاتي ځانېت هم راباندي وڅېنلو، دوي چي له اطاق نه وتل، په ژراغوني آواز مي ورته کړل: ور زه له دي خوا قلفک کوم، تاسو يي له شامه راپسي قلفوي!

وېل يي: سمه ده!

خو ټينگار يي وکړ، چي حتماً يي قلفک کړي، ځکه ملا ويلي و، چي ور بايد بند شي. څو مي ورته وېل چي سمه ده، مور مي بيا کړل: هو رښتيا د تاوځاني د وره قلفک خراب دي، د دهليزه وره ته تنبه کېږده، په همدې سره دوي له تاوځاني ووتل، ځنگه چي زه هم له خپلي ناروغۍ ډېر تکليف او زړه تنگي وم، په ټوله غوښتنه مي دا هيله وه، چي بڼه شم، بلخوا د مور او پلار په وړاندې مي که هر څو ناز کاوه، سترگي مي راسري کړي، مگر عين حال کي بااحساسه وم، له ځان سره مي غفلت نه کاوه، نه مي هم تر لوگر پوري زحمتونه او مصارف ناچيز کول، همدا و سره له دي چي ډېر سخت وپرېدم، هر څه راته پېريان او ورسره د عمليات وسايل، چارې او قچيگاني ښکارېدل، خو بيا هم ورجگ شوم، د دهليزه وره ته مي تنبه کېښوده، واپس راغلم، ځنگه چي ملا ويلي و، په بستره کي د بسم الله، ايات کړسي او نورو مسنونو دعاگانو

په ویلو سره ستونډې ستغ پرېوتم. خوب له کومه شو؟ د ډاکترانو (پېریانو) د راتلو شېبې مې شمېرلې، څومره چې وخت وتلو، وېره مې زیاتېده، په لاس باندې مې د تړلي ساعت د هر ساعت له پوره کېده وروسته وتومات نرم زنگ نه پوهېدم، چې نهه بجې شوې، لس او یولس بجې شوې، که څه هم هسې به مې یو څه تر سترگو شول، یا به چت کې غچار شو، کله به مې د انسانانو غوندې ستماړی تر غوږو شو. خو اصلاً دا ټول د وېرې له وجې خیالات او تصورات و، واقعیت کې هېڅ هم نه و، په همدې شان یوه، دوې او درې بجې شوې، نژدې و چې سهار شي، نور مې زړه ومنله چې دا هر څه د پیسو لپاره د ملا چل او دروغ و، نه ډاکتران شته، نه عملیات، بې غمه ویده شوم، سهار مې چې مور او پلار راجگ شوي، طبعاً د کور د غړو تلوسه کېږي، خاصتاً د مور او پلار. دغه و چې له لمانځه مخکې یې ماته منډه راخیستې، هر څومره یې چې ور او د درېجو شیشې راتکولې، زه په هېڅ هم نه یم خبر شوی، چون ټوله شپه مې په رڼو سترگو شبگیره تېره کړې وه، اوس به نو خود په ډولونو نه راوینېدم.

زما دې غږ په نه ورته کولو، نور هم وارخطا شوي، گویا لکه چې تر عملیات لاندې مړ شوی، د بابا دوی په کور مې یې چپغه گډه کړې، هغوی هم د دهلیزه د بند وره مخې ته راټول شوي، بالاخره پرېکړه دا شوې چې د اشپزخاني بام ته وتلو د تاوځاني له ورکيو درېجو یو څوک رابنکته کړي، په شیشه یې چې د ماتولو په پار د سوټک وار وکړ، د کرس سره مې یې له وېرې پورته توپ کړل، راوینښ شوم، کړنگار شو، د ماتې شوې شیشې ټوټې لاندې په تاخچه او د تاوځاني غولي ته راولوېدې، زر مې روجايي له مخ نه لرې کړه، چې کتل مې سپینه رڼا وه، د کورنۍ غړو مو په بې

## زیارت په زیارت

شیشی درجه کې مخونه رانیولی و، لکه تلویزون کې یې چې وینم، غږ می پرې وکړ:

- څه شی دي؟

پلار می وېل:

- بنه یې؟

- هو، بنه یم!

- مرگ بنه یم، ولی دي غږ نه کاوه؟

څه می ونه وېل، جگ شوم، له وره نه می تنبه لرې کړه، مور او پلار خویندي، ورونه، باباخیل می زما په جوړ او روغ ژوندي لیدو ډېر خوشحاله شول، خو عیني حال کې د وره په نه خلاصولو او دوی باندي د تېر خور له کبله لږ ترڅه هم و، مور می راتیته شوه، پایڅې می یې راپورته کړې، چې ویې لیدې پینې نه وې بنې شوي، نه هم د عملیات کوم زخم پرې بنکارېده، همغه د پخوا په څېر شني مني پرسېدلي وې؛ د ډاکترانو او عملیات په اړه یې رانه وپوښتل.

ماوېل: همدا اوس یو ساعت مخکې ویده شوم، ټوله شپه ویش و م، هېڅ می هم نه دي لیدلي، نه څوک راغلي.

په دي سره دوی هم ملا دروغجن او په دي ډول تگماریو له خلکو نه پیسې شکونکی غل وباله، بنکنځلي یې پسي لښکر کړې.

البته! له یادولو دې پاتې نه وي، اصلاً د کمکي لالا پښې یې هم نه وې عملیات کړي، درحالی کې چې نوموړی د دروغو سرې هم نه و، خو دا چې وېل یې: زما د پښو عملیات یې وکړ، تر ډېره یې درد ورسره آرام شو او زما مور ته یې هم زما د وروستلو ویلي و. حقیقت کې دده ډېر یقین ورته شوی و، له دې کبله یې د عملیات په شپه هم داسې محسوس کړي و، لکه په پښو یې چې مېرپیان گرځي، د خپلې قوي عقیدې له مخې یې، په پښو باندې همغه د مېرپیانو گرځېده د عملیات جریان گڼلی و.

پس زما په اند د همدې خیالي عملیات له وجې یې د ناروغۍ په وړاندې روحيات او مرال لوړ شوي و، یو څو ورځې یې ځان څه ناڅه بڼه احساساوه، کله نور یې نه ډاکتران لیدلي و، نه یې په کومه بله نښه نښانه پوه شوی و.

که څه هم د عملیات په شپه دغه په پښو باندې د حشراتو د گرځېدو او پرله پسې د پښو په بېلا بېلو برخو کې د کاذب خارښت احساس ما هم کاوه، مگر ما درک کوله، چې دا صرف زما د تلوسې او تشویشاتو زېږنده ده، حقیقت کې نه مېرپیان شته، نه بل څه.

مانا زما په پرتله د کمکي لالا خوشبختي دا وه، چې ده همدا د تصوراتو او خوشبیناتو زېږنده محسوساتو ته د واقعیت په سترگه کتلي و او ځان ته یې قناعت پرې ورکړی و، له دې کبله یې څه روحي او فکري فایده ترې حاصله کړې وه، زما کلانکار او بې عقل، عقل دا شی نه منل، نو ځکه یې کومه فایده هم ونکړه، هسې مو پیسې مصرف شوي او دومره وېرې او تکلیفونه راباندې تېر شول.

## په ريگ کي خښېدل

يوه ورځ له سېوکي ( سېوکه زموږ چک ولسوالۍ کي د يوې درې نوم دی ) د دوستانو له جملې مو يو تکړه سپين رېږی ميلمه راکړه راغلی و، خدای ج دې وښيي، يو کال وړاندې وفات شو، چای يې خښلو مور ته مې يې کيسه کوله:

- يو وخت مې تورکستان کي انجه وهله ( له ترکستان نه يې مطلب د افغانستان ځيني شمالي غرني ولايات و ) په دښتو، غرونو کي به سرگردانه پسې گرځېدو، يوه ورځ چې د اوږي موسم و، د تکنده غرمې په مهال يو لوی خوږ کي راروان وم، چې يو ځای مې د شنه شگلن ريگ منځ کي، د انسان په يو بې تنې سر سترگي ولگېدې، ځای په ځای ودرېدم، ذهن کي راتېره شوه: حتماً چا وژلی، نوره تنه به يې خدايزده چېرې وي؟ سر يې ترې رابېل کړی، دلته يې غوځولی، يا به ليوانو خوړلی وي.

يقيناً ډېر پرې خفه شوم، تر هغو چې ورنژدې کېدم، يا په شاه ترې تللم، څنگ ته له لوړ غره غږ راباندې وشو، چې کتلې مې پاس د تورو تيزو په سخت کرنک کي يو ټوپک واله ځوان ناست و، ماته يې هم هلته د ورتلو په پار لاس وښور او.

زړه کي مې کړل: دا کس شايد همدې وژلی وي، چې واقعيت شي، زه هم ډېر زيات ترې ووبرېدم، تر څو هسې نه ما هم ووژني، خو دا چې تېښته هم ممکنه نه وه، چون لاس کي يې ټوپک و، نو ځان مې غيرت کي ونيوه، ور روان شوم، له ورسېدو سره مې سلام ورواچاوه، ستري مشي مو وکړه، ځوان وخنډل وېل يې:

- څنگه حيران بريان ورته ولاړ وي؟

ورغبرگه مې کړه:

- هسې ماوبل چې دا د انسان سر دلته څه کوي؟ چا به وژلی وي؟ که لېوانو به خوړلی وي؟

ځوان د یو ځل بیا خندا په کولو سره کړل: دا مې ورور دی مړ نه دی، یوازې سر یې بښکاري، نور مې ریگ کې خښ کړی، ځکه چې یوه ناروغي لري، پښې او د وجود ځینې نورې برخې یې پرسپري، په دې ناروغي ډاکتران نه پوهېږي، یوازینی دوا یې همدا ده، چې لمړی یې ټول بدن د برق په تیلو غوړ شي او بیا د اوړي د سره لمر په وسیله بڼه گرم شوي شگلن ریگ کې د څو ساعتونو لپاره خښ کړل شي.

د مور په څېره مې د تعجب او حیرت څادر خور شو، په ټوله توجه ورته غوړ غوړ وه.

میلمه شیرنی خولې ته واچوه، چای یې پسې غوړپ کړ، د کیسې په دوام سره یې زیاته کړه: زه نیم ساعت وروسته ترې لارم، بیا مې ونه لیده، چې هغه سړی به څنگه شوی وي؟ خو فکر کړم بڼه شوی به وي، ولې چې د تورکستان خلک ډېر تجربه کار دي.

ددې خبرې په اورېده سره مې مور د کابل ډاکترانو او هېواد په گوټ گوټ کې زیارتونو، ملایانو، حکیمانو... ته په کتو چې علاج کې مې عاجز شوي و، نو همدا د برق د تیلو او گرم ریگ معامله یې زما خوارکي لپاره هم واجب وگڼله، د چک ولسوالۍ د بریښنا په فابریکه کې مو یو دوست دنده لرله، ورسره تماس کې شو، په بل سبا یې یو برابر بوتل د برق مخصوص تیل راولېږل، په ما پسې ورور مې همایون د رود (سیند) له منځ نه څو کراچۍ بڼه پاک شگلن ریگ راوړه، د دهلیزه په بام د ترپال له پاسه یې وغوړاوه، دوی، درې ورځې مې مور د لمر وړانگو ته واړاوه

راوړوه، بڼه یې وچ کړ، درېیمه ورځ په دولسو بجو چې له مکتب نه راغلم، په بېره بېره یې ډوډۍ راباندې وخوړه، له ډوډۍ خوړلو وروسته یې زر زر یوازې له یو کوچني نکر پرته، نور کالي پاک رانه ویستل، ان د پینو له گوتو تر مری ټول بدن مې یې د برق په تېلو بڼه راولمباوه، نور نو د اسد د میاشتي په ټکنده غرمه کې د دهلیزه بام ته وختلو، نوموړی بام د نورو بامونو تر قات و، له کور نه د باندې چاته نه بنکارېده، لمړی د ریگ په منځ کې کېناستم، بیا په گرمو سوځونکو شگو د سوځېدو له کبله په زگېرويو او د اخ الله، الله... نارو او فریاد په کولو سره کرار کرار شا په تخته پکې ځملاستم، د ریگ هره لویه او کوچنی شگه د سکروټو په شان سره وه، د انسان تاب ورته عاجز و، البته دا تنها زما لپاره نه، بلکې طبعاً د مور لپاره مې هم خورا سخته شبېه وه، چې په لوی لاس یې د خپل زړه ټوټه (اولاد) په داسې گرمو سوځونکو ریگونو کې خیناوه، مگر دا چې ددې څو ساعته سختی تر شاه مې یې د دایمي نیکمرغی هیله لرله، پس نه یې زما د چیغو او فریادونو له وجې جگېدېو ته پرېښودم، نه یې د خپل زړه درد او مورني ترحم ته ترجیح ورکړه، د همایون په مرسته یې د تریال له دواړو لورو نور سره تڼاکه ریگ هم راباندې راوړه وو، ته وا په سره تنور کې یې غوپه کړم؛ له سر پرته نور مې یې ټول وجود پکې پټ کړ، خو خوشبختانه ډېر زر، صرف د څو لحظو په تېرېدو سره مې بدن پکې بې حسه شو، نور په دې نه پوهېدم، چې له سر پرته بدن هم لرم. البته نسبت تورکستاني ناروغ ته له ماسره دوی یوه ځواني وکړه، چې په سر مې یې لږ سیوری راجوړ کړ او تر ډېر عذر زاریو وروسته یې یو ځل یو گیلان تودې اوبه هم راکړې.

لنډه دا چې تر لمر لوېده کابو څلور، پنځه ساعته مې له همدې گرم ریگ لاندې تېر کړل، مازیگر یې چې رېگونه رانه واپول تقریباً د آته سانتي په اندازه لوند خوشت

ریگ می له غاړې تر پینو په ټول بدن سرېښ و، د وجود اوبه می یې جذب کړې وې، سم لکه نکریزې چې کله په لاسونو صحیح وچې نشي، سهار د لاسونو پوست گونځې گونځې وي، زما د بدن ټول جلد همغه شان گونځې و، ان د پینو او شیانو اوبه یې هم جذب کړې وې، پرسوب یې کم شوی و، د نور بدن په څېر پوستکو یې گونځې کړې وې، دغه د پرسوبونو کمېده ته تر یو څو ساعتونو خوشبین و، خو فکر کړم، په ریگ کې د بدن د اوبو د ضایعه کېدو له وجې می فشار تیب و، لکه بی خوبه، یو قسم خسته او بی انرژی وم، د ناستې ولاړې په مهال می سر څرخېده، عین حال کې می هېڅ تنده نه ماتېده، تر ماخوستنه می له شلو کیلاسونو زیاتې اوبه او چای وڅښل، بدبختانه د بدن د اوبو له پوره کېدو، سره می کرار کرار د پینو او شیانو پرسوب واپس خپل پخواني حال ته ورسېده، ټول تکلیفونه، خواری مو په سیند لاهو شول.

## کوچی ملا

نه پوهېږم پلار ته مې چا په غزني کې د کوچي ملا په نوم، د يو کس ډېر صفتونه کړي و، چې يوه له الهي حکمته ډکه ائينه لري، هر ډول ناروغ چې پکې وگوري، د خپلې ناروغۍ په اړه هر څه پکې ويني، يعنې که چا کوډې پرې کړي وي، کوډې او کوډگر دواړه ويني، يا کومه طبيعي ناروغي وي هم ور معلومېږي؛ نور يې دوا يا د کوډو خنثا کول، د همغه ملا کار دی.

طبعاً ډېرې نورې گلوباغې به يې هم ورته شنې کړي وي، گویا پلاني ځای کې سرطان ناروغ ورسره ښه شو، پلاني ځای کې يې د لسو کالونو شل جگ کړ...

خلاصه د پلار مې يې سمه ورتلوسه کړې وه، همدا و چې پسي ور روان شو، د غزني له ښاره ډېر لرې، جغتو ولسوالۍ ته په غزېدلې لاره بلها وړاندې له خلکونه د پوښتنو په مرسته د سرک تر څنگ يو ډاک کې مو يې کور ومونده. که څه هم کلا يې نوې جوړه کړې وه، خو کوچياني کار و، کږې وړې او هسکې، ټيټې پخسې يې وهلي وې، دروازه يې لانه وه پکې اېښې، په ځای يې له بې شمېره رنگارنگ پيوندنو جوړه خيړنه ډبله پرده راپرته وه، د همدې پردې تر چوله مو يې کلا ته چيغې وروهلې، له سپيانو هم وېرېدو، بالاخره راخبر شول، يو تک تور خيړن له ما بدتره ډنگر او په يوه ډډې کور سپينيزيری راووت، له ستري مښي وروسته مې پلار زما د ناروغۍ ورته ووبل، د نوموړي ملا هم لمړی شرط او نذرانه توره چرکه وه، ځکه اوله خبره يې همدا وه، چې توره چرکه مو راوړي؟.

پلار مې ورغبرگه کړه:

## زیارت په زیارت

- نه، مور خو د توري چرگي له حساب نه و خبر.

ملا وېل:

- دا زما نذر دی، له توري چرگي پرته چاته کار نه کوم.

پلار مي ورته کړل:

- مور له ډېر لرې ځای نه راغلي یو، اوس توره چرگه له څه نه کړو؟ د چرگي پیسې به درکړو، بیا یې خپله واخله، نذر یې کړه.

په دې سره سړی په پټه خوله قانع شو، کلا ته یې ننښتلو، وړاندې لویو کمیسونو واله کوچیانې بنځې او ماشومان د اطاقونو په ورو کې وتل او ننوتل، لکه د کلا په دروازه د کور د اطاقونو په ورو یې هم ډېلې خیرني پردې راپرتي وې، مور همدا د حوډلې منځ کې د مرغنجې د بام له پاسه په یوه شکېدلي او د مالونو په متیازو زیه زیه ځل کېناستو، ملا لمړی پوښتنې وکړې:

- کور ته نژدې یا کلي کې مو ونې شته؟ یوله شته؟ سیند شته...؟

پلار مي ورته کړل:

- هو! ونې، یوله، سیند ټول شته.

په دې سره ملا د واسکت د چپ بغل جیب ته لاس کړ، لکه د عینکو، یوه ورکې گرده زربین شیشه یې راویستله، اول یې خپله پکې وکتل، وېل یې:

هووو! هغه دی آئینه کې ښکاري، ستاسو د کلي منځ کې چې کومه یوله تېره ده، ستا زوی پکې لامبي، له ده وړاندې سپی په اوبو کې گډ دی، مردارې اوبه یې ستا په

زوی راځي، دا مرض له همغو نه ورته پيدا شوی، پسې زياته يې کړه: ته لوی يې لويان گنهگار وي، څه نشي پکې ليدلای، خپله همدا ماشوم يې ليدلای شي، په دې سره يې شيشه ماته را کړه، وېل يې: يوه سترگه دې پټه کړه، صرف په يوه سترگه پکې وگوره، شيشه مې چې سترگې ته سمه کړه، يوه څررنگي بې تکروره له غرونو، کليو، کورنو او باغونو ترکيب شوي منظره پکې بنکارېده، فکر کوم، ددې شيشې جوړښت داسې و، چې د همدې خپل چار چاپېر د ډېرې لويې او پراخه ساحې منظره يې په خپل کوچني وجود کې راټولوه او بيا يې ليدونکو ته په ډېر پېچلي او باريکه بڼه وړاندې کوله، د همدې پېچلتيا او ډېر ورکتوب له کبله چا په اسانه نشوی پيژندلی چې گویا دا دې همدا سيمه او چار چاپېر وي، دغه و چې زه هم پکې ورک شوم، اخير مې له ډېر ورته څير کېدو له وجې د خپل کلي يوه تنه ذهني منظره پکې جوړه کړه، زموږ د کلي مسجد او تر څنگ يې يوله، له يولي هاخوا ونو ته ورته څه راته پکې بنکارېدل، مگر لکه ملا چې وېل، په يوله کې مې نه خپل ځان د لامبو په حال کې وليده، نه سپی بنکارېده، صرف زموږ کلي ته لږ ورته والی راته پکې بنکاره شو، هغه هم زما د ډېر ورته څير کېده له وجې ذهني جوړښت و، کني واقعت کې داسې څه نه و. دا اصلاً داسې کيسه وه، لکه په ماشومتوب کې به چې مشرانو راته وېل: اسرافيل (ع) په سپوږمۍ کې ناست دی، شپلی يې تياره خوله کې نيولې، کله يې چې فوه کړي قيامت دی.

موږ به چې بيا په همدې تصور د شپې لخوا سپوږمۍ ته ډېر وکتل، اخير به يې هغه د منځ په سپينو وربځو کې د انسان څېره راته ترسيم شوه ان په خوله کې به مو يې شپلی هم وليده.

دلته هم عیني همغه مخکې له مخکې ملا راپه غور کړې کیسې تصور و، چې شیشې ته تر ډېرې خیرتیا وروسته می پکې ولید.

پلار می بار بار پوښتنه کوله، چې څه پکې ویني؟ همدا خبره می ورته وکړه، چې په یوله کې د لامبو وهلو په حال خپل ځان او له ما وړاندې سپی خو نه وینم، مگر ډېر گډوډ زمور مسجد او تر څنگ یې یولې او چارپېره سیمو ته ورته یو څه پکې ښکاري.

مخکې له دې چې پلار می څه ووايي، ملا زر د تمثیلي خندا په کولو سره کړل:

- زوروره! چې خپل جومات او یوله دې پکې ولیدل، نور څه غواړي؟ څنگه یې چې زه وینم، هغه شان خو یې بل څوک نشي لیدلی.

په دې خبرې سره یې هاخوا د ځل له څنډې د ډبل زاړه کتاب له سره یوه وره کتابچه راواخیسته، له منځه یې قلم راویست، په لیکلو یې پیل وکړ، د لونگی غوړو خیرنو ولونو یې د لمر له وړانگو سره پرک واهه، لمړی یې په یوه سپینه پاني کابو لس، دولس چارخاني جوړې کړې، بیا یې هره خانه کې په نامنظم ډول الف، ب... توري ولیکل، پانه یې قات قات کړه، وېل یې: درې سپین، یو د چرم پوښ ورته وکړه، غاړه کې یې واچوه.

همداسې د یوې بلې پاني چارخاني یې هم د الف او ب په تورو ډکې کړې، پلار ته می یې د سترگو په نیوه سره کړل: دا به په پاکو اوبو کې واچوئ ( ۱۱ ) یولس ورځې سهار او ماښام یو، یو کیلاس ترې وروڅښئ.

پلار می کاغذونه ترې راواخیستل، د ورسره کړې وعدې له مخې یې نه پوهېږم دوه سوه وې، که درې سوه افغانی د تورې چرگې قیمت ورکړ، نور ترې راروان شو.

که څه هم په کوم امید او عقیده چې ورغلي و، دده د بې نوره مخ، خیرن بدن او جامو په لیدو مو هغه عقیده پاتې نشوه، ولي بیا هم ځنگه چې ده ویلي و، ځانېت او تعویذ مې یې په همغه طریقه وکارول، خو د پنځو خبره یوه ذره فایده یې دې راپورې بلا شي.

## پېښوری درملنه

سره ددې چې د کابل ډاکترانو خو همغه د ناروغۍ په اولو کې ځواب راکړ، پاکستان ته د تلو یې راته ووبل، ولې له بدمرغه د مالي ناتوانۍ او بې کسی له وجې مو ونشوی کولای، ترڅو په همغه خپل وخت پاکستان ته تللي وی، څو چې برابرېدو، د ناروغۍ مې پنځه کاله پوره شوي و، سره له دې چې په دې پنځو کالونو کې هم کرار نه و ناست، ځنګه چې د کتاب لمړیو کې مو ولوستل، په بېلا بېل ډول مو د صحت یابۍ هڅې کړې وې، مګر کومه فايده یې ونکړه، برخلاف نسبت هغه لمړنیو وختونو ته مې ناروغي په کراتو زیاته شوې وه، خاصتاً د جنسي غرو وضعیت مې بېخي خراب و، نور یې نه په کشي نېکر پرده کېده، نه په چوره بند، درد او تکلیف یې په هر حال، پرسوب یې نهايي زیات شوی و، د پښو د قات په برابر د لمنې په ډډوالي یا پورته درېدو ډېر زیات شرمېدم.

همداسې ځنګه چې د ناروغۍ تر دوو، دريو کالونو مې پښې یوازې تر گوندو پرسېدلې وې، دا وخت یعنی په پنځم کال پېښور ته د تلو په مهال مې له گوندو پورته وړانونو هم پرسوب پیدا کړی و، عیني حال کې نور د ماشومتوب له دورې هم وتلی وم، نوی مې د نوځوانۍ په ماحول کې قدم ایښی و، پېښور ته له رسېده سره سم، هلته د یو مهاجر دوست په همکارۍ مو لومړی ډېگری کې، کوم چې د پېښور په سطحه هغه وخت د بېلا بېلو برخو د متخصص او پورفیسور ډاکترانو او درمل پلورنځیو مرکزي سیمه وه، د زړه او رگونو یو متخصص ډاکتر ته ورغلو، نوموړي د خپل تخصص په برخه کې ټول معاینات راباندې تکمیل کړل، خو لا یې هم تشخص ونشو کولای، یو بل ډاکتر ته یې ولېرلو.

دې هم تر خپله ناکامۍ وروسته، د عصابو یو متخصص ډاکتر ته معرفي کړو. همداسې ډاکتر په ډاکتر یې سپارلو، هر یوه به لمړی د فزیکي معاینې په بڼه د پرسوب د نوعیت معلومولو په پار نیم ساعت د پښو په پرسوب کې گوتې چوخولې، حیا دې وي، نیم ساعت به مې یې د پښو تر قات شیان لټ په لټ کول، څنگه چې انسان فطرتاً له هر څه سره عادت کېږي، په ما هم که لمړیو کې د ډاکترانو لخوا مې د پرتوگ بنویول او جنسي غړو کتل د ټوپک تر مرمی سخت تمامېدل، مگر دا وخت یې داسې بلد کړی وم، چې دوی به وېل مټ دې لوڅ کړه، فشار به یې کاته، زما به پام نه و پرتوگابښ به مې خلاص کړ.

خو په هر صورت له فزیکي معاینې وروسته به یې د خپلې رشتې مربوط ټول لابراتواري، تلوېزوني... معاینات راباندې وکړل، اما له بده مرغه نتیجه به یې هر ځل صفر وه، هسې مو پیسې مصرفېدې، شپې ورځې راباندې تېرېدې، ډېر یې جیگر خون کړو، اخیر ښه و یوه ډاکتر چې د جرنلي په نوم یو لوی دولتي روغتون کې یې رسمي دنده لرله، کور یې دې ودان وي، د سبا لپاره یې همغه روغتون ته وروغوښتلو، گهیڅ زموږ له ورتلو سره سم یې دوسیه راته واچوه، بستر یې کړم، که څه هم ده تر ډېره د خپل ځان د پوهاوي په پار زه روغتون کې ورسره بستر کړم، چون زما ناروغي ورته نوې او ناشنا وه، غوښتل یې معلومه کړي چې اخیر دا کومه ناروغي ده، لامل او دوا یې څه دي؟ خو په ضمن کې یې دا کار زموږ لپاره هم ډېر ښه شو، نور هلته او دلته په ډاکترانو پسي نه گرځېدو، نه مو یې انتظارونه کول، روغتون کې د طب د هرې ریشتي لسگونه متخصصین او پروفیسور ډاکتران به یې همدلته راته راوستل، د دوی نظریات به یې اخیستل، ان تر دې چې بستر کې مو پنځلس ورځې

ووتلي، ددې پنځلسو ورځو په ترڅ کې د پېښور په سطحه چې کوم نوعه طبي معاینات موجود و، ټول يې راباندې وکړل، خو متاسفانه لا هم تشخيص معلوم نشو.

بالاخره ډاکترانو په سلاح سره له دوو مشکوکو ناروغيو يوه وگڼله، چې د هغه ناروغيو له جملې د يوې تشخيصي معاینات په ټول پاکستان کې نه کېدل او ددې بلې يوازې د اسلام اباد په يو روغتون کې کېدل، کوم ډاکتر چې مور روغتون ته راوستلي و، پلار ته مې مخاطب شو، وپل يې: که کولای شئ؟ اسلام اباد ته ولاړشئ، يو نوعه ډېر مهم معاینات دي وکړئ، که نتيجه مثبت راشي، يا هم په کومه ناروغي چې شک دی همغه اوسې، بيا ستونزه نشته، کم وخت کې په بشپړه بڼه د درملنې وړ ده او که معاینات منفي وي، هغه صورت کې نو که څه هم پاکستان کې يې معاینات نشته چې قاطع تشخيص يې راوباسي، مگر د ډاکترانو د گډې نظرې او علايمو له مخې بيا د (لمفديما) په نوم له يوې بلې دوهمې مشکوکې ناروغي پرته بل څه نشي کېدی، کوم چې د نوموړې ناروغي له عمله د انسان د بدن په ځينو برخو کې د اوبو د توضع سيستم تخریبېږي، په نتيجه کې يې د بدن په هغه برخو کې اوبه جمع کېږي او پرسوب رامنځ ته کوي، چې په تاسف سره د هغه ناروغي په بشپړه درملنه کې تر دې مهاله د نړۍ په سطحه د عصر طبابت عاجز دی.

خو خير تاسو يو ځل اسلام اباد ته ولاړشئ، دا يو نوع معاینات وکړئ، کله چې واپس راغلئ راپور يې ډېگرۍ کې زما معاینه خانې ته راوړئ، نورې خبرې به بيا هغه وخت کوو.

همداسې مو وکړل، اسلام اباد ته ولاړو، د الشفاء په نوم روغتون مو پيدا کړ، راته ليکل شوي معاینات مو پکې وکړل، که څه هم اسلام اباد کې ډېر وځورېدو، پلار مې

پولسو رانه ونيوه، کيسه يې اورډېري، له تفسير يې تېرېږم، مقصد تر ډېر آزار او اذيت راکولو وروسته يې د پيسو په اخيستلو سره راخوشي کړ. کله مو چې د معایناتو نتیجه پېښور کې د هغه ډاکتر معاینه خانې ته وروړه، ډاکتر يې په ليدلو سره د مایوسۍ په پار سر و خوځاوه، پلار ته مې يې کړل: معاینات نورمال دي، گویا د هغه دوو ناروغیو نه د لمړنۍ مشکوکې ناروغۍ اثار نشته پکې، ولې بیا هم ښه و چې معاینات مو وکړل، اوس ښکاره شوه چې له هغه دوهمې ناروغۍ (لمفدیمیا) پرته بل څه نشي کېدی، روغتون کې د نوموړې ناروغۍ په اړه د راکړو معلوماتو په یو ځل بیا تکرار سره يې وېل: دا د لمفدیمیا په نوم یوه نادره ناروغي ده، چې په بدن کې لمفې یا د ابو د تنظیم پروسه اخلاوي، پایله کې يې لمړی د بدن ځینې خاصې برخې پرسېږي، د زمان په تېرېدو پرمختګ کوي، نورې برخې هم لاندې کوي، بدبختانه د وخت طبابت يې تر دې دمه په درملنه نه دی برلاسی شوی، نه يې هم د ناروغۍ د رامنځ ته کېدو لامل موندلی. اصلاً نوموړې ناروغي ډېره کمه ده، په میلیونونه کسانو کې یو کس ته پیدا کېږي، له دې کبله نړۍ کې د طبي برخې ساینس پوهانو او متخصصینو ډېره توجه نه ده ورته کړې، ترڅو دوا يې او د ناروغۍ د رامنځ ته کېدو لامل پیدا کړي.

لهذا زه اوس ستاسو سره یوازې دومره کمک کولای شم، چې د یورپولوژي بخش یو ډاکتر ته مو ورمعرفي کړم، ترڅو جنسي غړي (مایې) يې عملیات کړي، په دې سره به يې د تناسلي غړو مشکل حل شي، اما پښې به يې همداسې وي.

که څه هم د ډاکتر خبره چې گواکي په اساسي یا بشپړه توګه اعلاج يې نه کېږي، پښې به يې د تل لپاره همداسې دردمنې او پرسېدلې وي، خورا دردونکې وه.

مگر دا چې زه تر پینو له دې نورو شیانو ډېر آزرده او شرمینده وم، دغه و چې د پینو په حال د ژور افسوس او خواشینۍ تر څنګ، د جنسي غرو د علاج په کېدو خوشحاله شوم.

له ډاکتر سره مو ومنله، د یو خط په راکولو سره یې هغه بل ډاکتر ته ولېږلو.

پېښور کې هم تقریباً د کابل په شان معامله وه، تر هغو چې د ډاکترانو شخصي کلینیک، معاینه خانې ته به ورنغلي، د فیس او معایناتو پیسې به دې ورته تحویل نکړي، په دولتي روغتون کې یې نه بسترولي، که بستر به هم شوي خاصه پوښتنه دې نه کېده، هر کله به دې چې شخصي معاینه خانه کې پیسې ورته تحویل کړي، بیا به یې د سبا لپاره هغه دولتي روغتونونو ته ورغوښتي چې دوی به رسمي دندې پکې لرلي، روغتون کې به هم بیا دده د ناروغ په نوم یادېدې، ډېره توجه به درته کېده.

دغه و چې مور هم له ورسېدو سره سم، دهلیزه کې د میز تر شات ناست منشي ته یې د پیسو له تحویلولو وروسته په خپل نوبت معاینه خانې ته ورننوتلو، د رالېږلي ډاکتر خط مو وربنکاره کړ، لمړی مې یې د یوې پښې پرسوب په گوته تخته (پچک) کړ، د گوتې ځای یې ژور پکې پاتې شو، بیا یې وېل: پرتوګانښ دې خلاص کړه، چې شیان دې په کوم وضعیت کې دي؟ دده له وېلو سره سم مې گنده خلاص کړ، په لیدلو سره یې شونډې راغونډې کړې د شکيلې (شفيلی) په بڼه یې کړل: اوششش اوشش اوشششش...

د همدې شکيلې په مهال یې څو شېبې له لرې ورته وکتل، نور یې، د نورو ډاکترانو غونډې گوتې پکې ونه وهلي، د سبا لسو بجو لپاره یې د شیرپاو په نوم دولتي روغتون ته وروغوښتلو، سهار له ورسېدو سره سم یې بستر کړم، تر ځینې معایناتو کولو

وروسته، دريمه ورځ يې عمليات راته وکړ، د مايو په کڅوره کې راتولي شوې اوبه يې ويستلې، د نورو اوبو د ورتلو مخه يې ونيوه، خو متاسفانه په څلورمه ورځ يوه اندازه اوبه بيا ورغلي وې، په سبا يې دويم ځلي عمليات کړم، له دې عمليات وروسته، که څه هم ډاکټر وېل چې لس، دولس شپې بايد همدلته پاتې شئ، ترڅو بڼه حال يې معلوم شي، چې بيا اوبه ورځي کنه؟ خو مور يو خوا بې خرڅه شو، بلخوا ډېر وخت مو وتلی و، د روغتونونو له ژونده سخت تنگ شوي و، په پنځمه ورځ ترې راووتلو، د کور په لور راوان شو، په لارو مي زخمونه ډېر خراب شول، له پاسه پرې اېښو د پاسمان د ډېرو پختو او پلسترو سره سره بيا هم وينه ترې راووتله، د پرتوگ خښتک مي يې بڼه پوره سور کړ، کابل ته له رارسېدو سره سم مي لمړی يو هوټل کې جامې بدلي کړې، بيا د وردگو د موټرو تم ځای ته راغلو، شپه مو کور ته راورسوله، چې ومي کتل بڼه و، که له زخمونو مي وينې هم رابهېدلې وې، خو کوکونه يې نه و شکېدلي، دغه راز دا دويم ځل يې بڼه عمليات هم کړی و، الحمدالله د جنسي غړو ستونزه مي تر ډېره ورسره حل شوه.

مگر د پښو درد او پرسوب لا هم په خپل ځای پاتې و، ولي د ډاکټر دا خبره مو هم زړه ته نه لوېده او نه راته د زغم وه، چې پښې دې د تل لپاره همداسې وي، دغه و چې په بېلا بېل ډول د پښو د درملنې په پار مبارزې مو لا هم دوام لاره، تاسو راځئ ملگرتيا مي وکړئ، کيسې پاتې دي.

## امريکايان دي ولي

ورور مي همايون له کندهاره زنگ راته وکړ، نوموړی تقريباً څلور کاله له ما کشر دی، خو دا چې زما اورېدې ناروغی مي د جسمي ودې مخه ډپ کړې وه، دی هغه مهال له ما نه ډېر مثر بنکارېده، وجود کي هم بڼه و، د زنگ له اوکي سره سم مي سلام ورواچاوه، تر جوړ پخیر حال احوال اخیستلو وروسته يې کړل:

- دلته کندهار ښار کي يو حکيم دی، د يوې آلې يا ماشين په وسيله د انسان بدن کي بند رگونه خلاصوي، ځينو ناروغانو ته دوا ورکوي. وېل کېږي ډېری داسې ناروغان ورسره روغ شول، چې په ايران او پاکستان کي ډاکترانو ځواب ورکړی و. توکل په خدای ج ته يو ځل راشه چې ستا د ناروغی په اړه څه وايي؟

بالاخره سره موافق شو، څو ورځي وروسته ورغلم، چې ومي لیده، حکيم رښتيا په يوه نوې او حيرانوکي بڼه د ناروغانو درملنه کوله، اصلاً د پلاستيکي گيلاسونو او يوې لاسي دستگاه په وسيله يې د خلکو د بدن په بېلا بېلو برخو حجامت کاوه، خو ما او ورور مي تر دې دمه نه حجامت ليدلی و، نه مو يې نوم اورېدلی و، ځکه راته نوی او جالب و.

تر ډېر انتظار وروسته د نوبت په رارسېده سره، حکيم زما د دواړو پښو له گوټونه پاس د فارسي زبانو په اصطلاح (پای پوشت) چې نسبت نورو برخو ته زيات پرسوب يې لاره، د گيلاس خوله بڼه پکي خښېده، لکه نانوای چې په ډوډی کي خالونه وهي، زر زړ يې د پاکي په څوکه څو ځايه زخمي کړل، له زخمي کېدو سره سم، پرته له دې چې د نورو خلکو غوندې د گيلاس او دستگاه د فشار په وسيله يې وينه تری راکش کړې و، خپله په پاکي له هر وهل شوي زخم نه ليکه، ليکه وينه او اوبه گد

راروان شول، حکیم ویل: همداسې یې پرېږده، ترڅو ټولې اوبه یې راخالي شي، او پرسوب یې کیني.

ددې تر څنګ سپین پوږ ته ورته یو قسم دواه یې هم ورسره راکړه، سهار او بېګا یې د یوې یوې قاشوغې د خوړلو توصیه راته وکړه، نور یې رارخصت کړو، د لس، پنځلس دقیقو په تېرېدو سره وینه بنده شوه، یوازې رڼې اوبه له زخمونو رابهېدې، څپلې مې پښو کې لنډې خوشتې شوې، همایون سره د څو نورو ملګرو یې په یو نوي جوړېدونکي مکتب کې د سیم ټاوی کار کاوه، د دوی مسافرانه اطاق ته په ورسېدلو سره مې پښو ته پلاستيکي خلطې ورواغوستي، ترڅو د ورور د ملګرو مې له پښو د راروانو اوبو نه بد رانشي، یا یې په فرش او کالیو ونه لګېږي، خو کله چې ورغلم، ملګري یې هم زمور کلیوال او ډېر باحساسه، مهربانه ځوانان و، چې له جملې یې د بهلول، رفیع الله او نظر محمد نومونه یادولی شم؛ دوی پوه شول چې پلاستيکي خلطې یې د نزاکت ساتلو یا هم زمور له خاطرې پښو ته وراغوستي. همدا و چې وېل یې: پلاستيکونه دې له پښو لرې کړه، پرېږده چې اوبه یې آزادانه وبهېږي، گرمي ده په پلاستيکونو کې دې پښې نورې هم خرابېږي.

ما ټینګار کاوه چې نه خیر، ترڅو په فرش او ستاسو په کالیو یې اوبه ونه لګېږي.

خلاصه خلطې یې په دې خبره رانه لرې کړې چې بلا پسي د مسافري له دورو، خاورو ډک فرش او کالي دي، کیسه کې یې نشي، چېرته دې چې زړه و آزادانه کینه، لټېږه، ویده کېږه، همداسې نور زبسته زیات عاطفي او له همدردۍ ډک چلند یې راسره وکړ. که څه هم څنګه مې چې وړاندې ووېل، دوی زمور کلیوال و، خو تر دې له

مخه مي كوم ضرورت نه و ورته پيداشوي، پس د دوي په سينو كي د دومره ښكلو او ترحم نه ښكو زرونونه مي هم خبر نه لاره.

اووه شپي مي ورسره وكړي، طبعاً تنگ كړي او تكليف كړي به مي وي، ولي چي له ناروغ سره تكليف او زړه تنگوالي حتمي وي؛ بلخوا سره ددي چي دوي به ماته وبل: هېڅ خبره نه ده، مگر هرو مرو به مي يي د پښو له روانو ابو كمه زياته كركه كېده، ډوډي به خوند نه وركاوه. ځكه چي انساني فطرت همداسي دي، خو تر اخبره مي يي په څېرو، خبرو او روش كي احساس نكړه، چي گويا دوي دي له ما سره تنگ وي، يا مي دي له پښو بده وړي. دغه راز له دي زخمي كېدو سره مي پښو يو بل بد عادت هم پيدا كړ، د شپي به مي چي څنگه سترگي پټي شوي، سخت درد به يي شروع كړ، بيا به تر څو راجگ نشوم، د مكتب په چارډوالي كي به ونه گرځېدم، ښي به مي سترې نكړي، درد يي نه ارامېده، همدا و چي ټوله شپه به وتلم ننوتلم، دوي به تمامه ورځ كار كړي و، سترې به و، په ډېرو وتلو ننوتلو به مي نارامه كړل، كله به كوم يو راپسي راووتلو، زه به يي چي حويلي كي په گرځېدو وليدم، وبل به يي: رآه د شپي لخوا له تعمير نه د باندي مه وځه، امريكايان به څه شك دربادي وكړي، ولي دي.

د دوي انديښنه په ځاي وه، ولي چي د نوموړي مكتب سره دېوال په دېوال د امريكايانو قرارگاه وه، د دېوال له پاسه يي ټاور جوړ كړي و، يو او دوه پيره دارن به دايم پكي ناست و، خو زه به چي تر څو له تعمير نه بهر آزادي فضا ته راونه وتلم، د تعمير په اوږده دهليز كي به چي هر څومره وگرځېدم، د پښو سوي مي نه ارامېده.

دغه و چې له دوی نه پټ به بیا، بیا راوتلم، چون رښتیا ډېر سخت درد او سوخت به یې کاوه، ځنگه چې تاسو پوهېږئ، له درد سره نه کېږي، پس ما یې هم مقابل کې د امریکایانو د ویشتلو پروا نه کوله، کني واقعاً ډېر خطرناک و، خو تر اخیږه یې نه ډز راباندې وکړو، نه یې کومه شپه ووېل: چې ومسلمانه! په تا څه شوي، چې ټوله شپه لکه ستن خورلی سپی گرد تاوېږي راتاوېږي؟

خلاصه اوه ورځې مې پرله پسې د پښو له زخمونو اوبه وبهېدې، له درده یې لیونی سپلنی وم، خو په پرسوب یې هېڅ اغېزه ونکړه، چون کومه اندازه اوبه چې ترې ضایعه کېدې، مقابل کې مې یې د تندې احساس هم همدومره زیات و، اگر چې اولې دوي ورځې مې اوبه څښلې، خو وروسته مې کوشش کاوه، چې زیاتې اوبه ونڅښم، ترڅو په پښو کې جمعه شوي اوبه د زخمونو له لارې ووځي او نورې ورنشي، نتیجه کې یې پرسوب کېږي.

ولې زما د فکر برخلاف، سره له دې چې د پښو له زخمونو مې زیاتې اوبه وتلې، د نورو اوبو څښل مې هم ډېر کم کړي و.

اما بیا هم په پرسوب کې یوه ذره تغیر رانغی، د پښو په ځای مې د پورتنی روغ بدن اوبه وچې شوي، ژبه مې د وچوالي له وجې په خوله کې نه اوښته، غوړونه مې دف و، خبرې مې سمې نه اورېدې، همداسې ډېر بې انرژي او خسته پسته به وم. یو انجینر ته مې د خپل وضعیت په اړه ووېل، هغه پوه شو وېل یې: فشار دې ټیټ دی، زر تر زره دې له پښو نه د روانو اوبو د درېدو غمه وخوره او یو دوه کیلاسه خواږه جوس وڅښه، خبره مې یې ومنله، دواخانې ته ولاړم، طبي بنډارونه او پلستر مې ترې واخیستل، د پښو زخمونه مې کلک وتړل، همداسې د تېرو څو ورځو په تنده مې د

زړه د یخېدو تر بریده، څو گیلایه مایعات چای، اوبه... وڅښل، د یو ساعت په تېرېدو سره د پښو له زخمونو اوبه بندې شوې، تازه څښلې مایعات می هم په بدن کې خواره شول، سم د لاسه می ژبه لنده شوه، د غوړنو دروندوالی او ذولحالی می ورسره رفعه شول، سبا د کور په لور راروان شوم، فکر کړم ترې بهېدلو اوبو سره می د پښو مدني مواد (پتاشیم، کلسیم، منگینزیم...) کم شوي و، ترڅو چې پوره کېدل، په کور کې یې هم تر څو اونیو د شپې لخوا ډېر سخت درد کاوه، حویلی کې به ټوله شپه گرد ورسره تاوېدم راتاوېدم؛ همدا می کندهار کې د تداوی گټه وه.

## شکسته بند سخي

که لیدلی یې هم نه وي، خو ممکن ډېرو کسانو یې نوم اورېدلی وي، زموږ د وردگو ولایت، چک ولسوالۍ په یوه غرنۍ سیمه (علیشه) کې د سخي په نوم یو ډېر مشهور شکسته بند دی، که څه هم زه کابو یوه نیمه لیسزه مخکې ورغلی وم، هغه وخت سپینبریری و، اوس خو به ببخي ضعیفه وي، اما په عمر یې برکت لا هم ژوندی دی، له ډېر لرې یعنې هېواد له بېلا بېلو ولایاتو به خلکو هغه ناروغان ورته راوستل، چې د بدن هډوکي به یې مات شوي و، نوموړی د کوچیانو له قومه یو بې لیک او لوسته سړی و، دده په باب روایتونه داسې و، چې یوه ورځ یې په غره کې رمه څروله، بیا یې کومه وزه تر یو لوی کمر لوېدلې وه، د پښې هډوکۍ یې بوټ مات شوی و، سخي ماما چې د وزې بوټه ماته پښه لیدلې، ډېر سخت زړه یې پرې سوی ان تر دې چې ورته په ژړا شوی، بیا یې له خپل ځادر نه څو اوږدې اوږدې لټې راڅیرې کړې، په لنډو سترگو پرې اخته شوی، د وزې د پښې له مات هډوکي سره یې موازي دوه اوږده لرگي هم ورتړلې، ترڅو د بدن وزن یې د مات شوي هډوکي په ځای لرگي واخلي او هډوکۍ د بیا جوړېدو فرصت پیدا کړي.

په همدې وخت کې حضرت خضر بابا پرې راغلی، له وزې سره د سخي ماما همدردی او اوبښکو ته په کتو، خضر بابا ورته وېلي: مه خفه کېږه بچیه! د وزې پښه به ډېر زر بڼه شي، زه تاته دعا درکوم، له دې وروسته هم د حیواناتو په شمول د انسانانو هر ډول مات هډوکي ورتړه، هغه به د الله ج په حکم ډېر زر رغېږي.

بناءً د ځینو خلکو د باور او وینا له مخې اوس هم همغه د خضر بابا د ورکړې دعا برکت دی، چې په هر مریض یې لاس ولگېږي، مانا مات هډوکي یې چې وروټري، الله ج یې ډېر زر له شفاء برخمن کوي.

پس لکه سیلاب اخیستی چې د ځان ژغورنې په پار هر خوا د اوبو بې گټې ځک ته هم لاس اچوي، همدا و چې زما زړه کې هم یوه ورځ راتېره شوه: که سخي ماما ته رښتیا خضر بابا دعا ورکړې وي او په لاس کې یې الهي حکمت وي؟ راځه یوه ورځ ته هم ورشه، چې د لاس پرې لگېدلو سره یې د خلکو په بدن کې مات او رېزه رېزه هډوکي جوړېږي، کوندي زما په پښو د لاس لگولو سره یې هم دا درد او پړسوب الله ج بنه کړي.

بالاخره هغه ورځ راغله ډېر په تکلیف وروختلم، چون مخکې مې ووبل، د دوی کلی، کورونه له سرک نه ډېر چپ او پاس په یوه غرنۍ سیمه کې دي، خو له بده مرغه پرته له دې چې په پښو مې لاس ووهي، صرف په لیدلو سره یې راته ویل: ته یو ډاکتر ته ولاړ شه، زما کار فقط د ماتو هډوکو سره دی، ستا په ناروغۍ نه پوهېږم.

د سخي ماما له حجرې زړه ماتې راووتم، څو قدمه چې راغلم، یو بل څه ته مې پام شو.

زما د پلار ماما خیل هم د علیشي و، د مورنۍ نیا په اړه به یې وېل کېدل، چې د روسانو د اشغال په مهال یې یوه ورځ کلي ته قوه ورختلې وه، د کلي خلک تر خپله وسه لرې او نژدې سیمو ته ترې تښتي، کلی یې خوشي کړی، زما د پلار مورنۍ نیا چې خپل وړوکی، تي خوری لمسی یې هم غېږ کې ورسره اخیستی، له کوره راوتلي، ډېر وس یې نه دی شوی، لږ وړاندې د گڼو چنارونو تر شاه، د یوه پوښته خوا ته غلي

ناسته ده، د مشرانو په قول، خپل وچ تی يې هم د ماشوم په خوله ورکړی، ترڅو ونه ژاړي، روسان ورڅخه نشي.

خو بدبختانه روسي پوځيانو د چنارونو شا ته سر ور لري کړی و، په دې يې چې سترگي لگېدلي، لسگونه مرمی يې تر سينه ايستلي وې، د روسانو د قوې له تلو وروسته چې خلک ورغلي، څنگه چې لمړی په لټری ناسته وه، همغه شان په ناستو شهیده شوي وه، صرف سر او پورتنی تنه يې د خپلې غېږې په لور رازانگه و، اما غېږ کې يې په پراته لمسي فشار نه و ورغلی، هغه خپل تی روده.

بناءً د نوموړې پاک او خورا مظلومانه شهادت ته په کتو، هر وخت به مې يې زيارت ته د ورتلو زړه کېدو، نن نو ډېره ښه موقع وه، تيار راغلی وم، د پلار د ماماخيلو کورونه مې د عليشې د سيمې له خور پورې د فريد په کلي کې و او د پلار د نيا زيارت مې د دوی له کورونو بره هديره کې و، که څه هم پښو مې ډېر زيات درد کاوه، خو بيا هم کرار کرار ورغلم، زيارت مې يې وکړ، دې ته مې دې خدای ج دعاگانې قبولي کړي، مگر ما يې د زيارت کولو په سبب د خپلو پښو په درد او پړسوب کې کوم مثبت اثر ونه لیده.

## د کشف هگی

مور ته می چپرته کومه بنځه ور په غور شوی وه، ورته ویلي و: گوره! دا زوی دی چې دومره وگرځاوه، نه یې ډاکتران په رنځ پوهیږي، نه ملایان، نه له زیارتونو سره جوړ شو؛ دی ته په خدای ج حتماً چاڅه شی ورکړي.

له شي نه یې هدف په خوړو کې پرې خوړل شوی کوډې وي.

بنځې پسې زیاته کړې: ځکه د شي له خوراک نه په رامنځ ته شوي ناروغی نه ډاکتران پوهیږي، نه ملایان، نه هم د بل څه سره رغیږي، نو ځنګه چې د شي د خوړلو له وجې رامنځ ته شوی ناروغي ډېره بده او پلټنه ناروغي وي، پس یوازې او یوازې په همداسې بده او پلټنه دوا سره یې اعلاج هم کېږي.

مور ته می د بنځې په خبره کې وزن ورمعلوم شوی و، ورڅکه شوی وه، تری پوښتلي یې و چې: بنا ددی بدې ناروغی هغه بده او پلټنه دوا څه دي؟

بنځې د مقدمې په پار خپلو خسر خپلو کې د کوم ناروغ کیسه ورته شروع کړې وه، چې گواکي کالونه کالونه د مرګ او ژوند تر منځ و، کنډک کنډک ویني یې استفراق کولي، بله ورځ کوم د خدای ج ولي پرې ورپېښ شوی، له لمري لیدو سره پرې پوه شوی، چې سړي بد شی خوړلي، د ناروغ کورنی ته یې ویلي: ددی لپاره یوه د کشف هگی پیدا کړئ، په شیدو یا نورو خوړو کې یې پټه پرې وخورئ، چې دی پوه نشي، ځکه چې تیره په تیره ماتېږي، کوم بد شی چې ده ته ورکړل شوي، د کشف هگی تر هغه زیاته مرداره او پلټنې ده، بدن ته له رسېدو سره سم د مخکې ورکړل شوي بد شي اثر له منځه وړي، هگی که له هغه ډېره پلټنه هم ده، خو بڼه والی یې دا دی

چې د لمړني بد شي تر بي اثر کولو او له وجود نه ایستلو وروسته، خپله هم کرار کرار تر څلوېښتو ورځو پورې له بدنه وځي. ولي دا غاړې درباندي خلاصوم، چې په دې څلوېښتو شپو کې که ناروغ د هر څه له وجې مړ شو، جنازه يې نه کېږي، ځکه چې هډونه يې مردار وي، د مردار انسان جنازه که ادا هم شي، د الله ج په حضور کې نه قېلېږي. نور مو خوښه ورکوي يې، کنه.

خو دا چې کورنۍ يې ناروغ ډېر تاوکړی و، د بل هېڅ شي سره نه ښه کېده، توکل يې په خدای ج کړ، د کشف هکۍ يې ورکړه، د هکۍ له خورلو وروسته تر يوې هفتې ناروغ داسې اسهال شو چې ان د وجود غوښې يې اوبه شوې، په همدې يوه هفتې اسهال کې يې هغه بد شى له وجود نه ووتل، بدن يې ترې پاک شو، سم د لاسه د سړي سترگې وغړېدې، په لنډ وخت کې داسې جوړ شو چې هېڅ فکر به دې نه و کړی، واده يې وکړ، اوس يې يوه ډله اولادونه دي.

ددې کيسې په اورېدو سره زما مور هم چې زما د صحت بې تابه او لالهانده تنده لرله، بلخوا پورته د ذکر شوي ناروغ ناروغي هم زما له ناروغۍ سره څه شباهت لاره، چون دی هم کالونه کالونه رنځېدلی و، نه يې ډاکتران په علاج پوه شوی و، نه يې په ملا او زیارت ساه راسته شوی وه، بالاخره د کشف هکۍ يې شافي کافي شوی وه.

دا و چې مور ته مې د کشف د هکۍ په درملنې سره زما د صحت هم لوړ چانس ورځلېدلی و او ډېره هيله يې ورته پيدا شوې وه.

بالاخره له ښځې نه يې ددې ښکلې او فوق العاده دوا د وربښوده په پار د مننې تر څنگ، ددې شناخت او پراخه روابطو ته په کتو، د کشف د هکۍ په پيداکولو کې هم د همکارۍ غوښتنه ترې کړې وه.

## زیارت په زیارت

نوموړې بنځې د خپلې مهربانۍ او همدردۍ له مخې لنډو څو ورځو کې د هگۍ غم ورته خوړلی و، د وربندولې ترتیب سره سم، مې مور په یو گیلان شیدو کې حل کړې وه، په داسې حال کې چې زه په هېڅ خبر نه وم، ښه په مزه مزه یې راباندې نوشیجان کړې وه.

پس له دوو میاشتنو، خدایزده خبره له څه رایاده شوه، مور مې موسکۍ شوه، وېل یې: خدای ج دې نکړي، د مرگ زور دې هېڅ وخت نه لرم، خو که اوس مې هم شي دومره به مې ارمان نه یې، شکر چې یوه میاشت مخکې مې نشوې، کني یوازې د مرگ غم به دې نه و، بې جنازې به مو خین کړی وې، ټول عمر به مې ډېر زیات ارمان وې، ځان به مې ملامت گانه.

ورغبرگه مې کړه: بې جنازې ولې؟

بیا یې پورتنۍ ټوله کیسه راته وکړه.

سیند د وردگـــــــــــــو نه دی خلکو

د غرونو اوښکې دي زما په حال راځینه

## د زينو په کونج کېناستم

هغه چې وايي ناروغي کم سيالي ده، له شک پرته دا يو ډېر قوي واقعيت دی، بناءً زه به هم کله د خپلي ناروغۍ له وجې مکتب ته د تلو نه وم، کله به په ډاکترانو، ملایانو او زيارتونو ورک وم، همدا و چې ډېری وخت به د محرومیت تر کچې غیر حاضر وم، بيا به کله ځينو استادانو مرسته راسره وکړه، حاضري به مې يې ورسوله، کله به مې په کوم روغتون تصدیق ورته راجور کړ، خاصتاً وروستي صنفونه مې ډېر په زحمت ووبل، چون نه يوازې د ورتلو راتللو په وخت مې پښو درد کاوه، بلکې صنف کې به چې په چوکۍ کېناستم، کرار کرار به مې د پورتنی بدن د اوبو هم ډېره برخه پښو ته ښکته شوې، پرسوب به يې يو په دوه شو، پوست به يې د ډېر فشار پرې راتللو له وجې داسې سوخت کاوه، لکه تناره کې مې چې اچولې وي.

خو بيا هم که په تېله او تنبه يا ډېره تېټه نمره هم و، الحمدلله له لیسې فارغ شوم، دغه راز د کانکور ازموينې له لارې د فاریاب پوهنتون چې د نوموړي ولايت په مرکز میمنې ښار کې يې موقعیت لاره، د ادبیاتو پوهنځۍ ته کامیاب شوم، اگر چې ډېر لږې و، خو د مور او پلار په تشویق سره ورروان شوم، شپه مې د بلخ ولايت اړوند مزار ښار کې د فاریاب د موټرو ادې يا تم ځای ته نژدې په يو خیرن هوټل کې په ډېر وهم او ترس تېره کړه. ټوله شپه وینس او ویده کېدم، له تاسو يې څه پټه، اصلاً له دې نه وېرېدم، چې څوک به مې حلال کړي، يا به دا پنځه روپۍ جیب خرچه رانه پټې کړي، وېره دا وه، که څه هم سن مې لوړ و، قریب نولس، شل کلن وم، خو گیره مې نه وه او جسماً هم بې جوزه وړوکی ښکارېدم، نو ماوېل بې پوښتنې ملک دی، هسې نه څوک په بد نیت څنگ ته راخلمې، ولې چې ماخوستن ناوخته هوټل کې يو څو ډېر

بدشکله لویو بریتونو واله کر غېرن کسان تاوېدل، خو بیا بڼه و، شپه پخیر تېره شوه، سهار وختي موټر کې سپور شوم، له شېرغان هاخوا سرک خام و، ایله ماسټرین دوی بجي د میمنې ښار ته ورسېدم، بلد نه وم، په آس پسي تړلې یوه بگی (تانگه) مې درېس کړه، د پوهنتون په دروازه کې یې ښکته کړم، معاون مې پیدا کړ، کوم چې د نویو محصلینو د ثبت چارې یې په غاړه لرلې، د کانکور د آی ډي (ID) نمبر په ورکولو سره مې ادبیاتو پوهنځی ته د راکامیابېدو ورته وویل؛ معاون ښکته پورته راته وکتل، بده کرکجنه خوله یې ونيوه، وېل یې: دا پښې دې ولې داسې پرسېدلې؟

په لنډو کې مې کیسه ورته وکړه، گویا ددې ډېر وخت وتلی، ډاکتران وایي چې د رگونو مشکل دی، زیاتي دواوې مې هم پرې کړې، خو جوړې نه شوي.

معاون راغبرگه کړه: ته ولاړ شه کابل کې د وزارت صحت عامه نه یو خط راوړه، ترڅو مور مطمین شو، چې ستا ناروغي ساري نه ده، نور محصلین نه درنه نیسي.

هر څومره مې چې ورته وویل: معاون صاحب! زما د ناروغی ډېر کالونه کېږي، سره له دې چې د کورنۍ د غړو سره مې په یوه اطاق کې اوسم، په یوه کاسه ډوډۍ ورسره خورم، مگر نه یې کور کې څوک رانه ونيول، نه په دوستانو، کلي او نه مو هم په ټوله سیمه کې بل داسې ناروغ پیدا شوی.

معاون نه منله، په توندۍ سره یې په خپله خبره ټینگار وکړ، ډېر مایوسانه او زړه ماتې یې له دفتره راووتم، د پوهنتون انگر کې یوې برنډې ته د پورته شو زینو په کونج کېناستم، تر ډېره مې فکر پرې وکړ، چې اوس څه وکړم؟ هېڅ کومه معقوله لار مې ذهن ته نه راتلله، محصلین تېر او بېر کېدل، په دوی کې مې د دوو تر منځ پښتو

## زیارت په زیارت

خبرې واورېدې، مخې ته یې ورجک شوم، په سلام سره مې ورته وویل: وینئ یوه پوښتنه مې کوله!

د پوښتنې کولو وخت یې راکړ، لمړۍ مې د خپلې ناروغۍ او معاون رانه غوښتې د روغتیا وزارت د خط ورته وویل، بیا مې ترې وپوښتل: ایا دلته میمنه کې د روغتیا د وزارت ریاست شته؟

دغه محصیلین یو د ننگرهار و، بل د کندز، زما په ناروغۍ او د معاون په راته جوړ کړي مشکل دوی هم ډېر خفه شول، راغبرگه یې کړه:

دا ډېر سپی سړی دی، د نورو محصیلینو د ناروغېدو غم نشته ورسره، مور یې له پخوا پیژنو، اصلاً له پښتنو سره ستونزه لري.

وروستی مشوره یې دا راکړه، چې ورشه هغه د زراعت پوهنځی ده، دریم صنف کې د شفیق پوښتنه وکړه، نوموړی په لیلیه کې د پښتنو محصیلینو نماینده او مشر دی، ان شاءالله کومک به درسره وکړي، د زراعت پوهنځی ته ورغلم، شفیق څو دقیقې مخکې وتلی و، یو ملگری مې یې راپیدا کړ، د شفیق شمېره مې ترې وغوښته، ده له خپل مېایل نه زنگ ورته وکړ، گوښي یې ماته ونيوله، شفیق چې زنگ اوکي کړ، له لهجې یې پوه شوم، دی هم وردگ و، ستونزه مې ورسره شریکه کړه، وېل یې: منتظر شه زه اوس درځم، څو دقیقې وروسته یې موټرسکېل ودراره، ترې رابنکته شو، بنکلی او خولور ځوان و، یو ځل بیا مې هم کیسه ورته وکړه، د معاون له خوا په راسره کړي بد چلند او ستونزې راته جوړولو خفه شو. خو دی هم نه و ورسره جوړ، پښې یې نه پرې ورتلې، وېل یې: راءه اوس لیلیه ته راسره ولاړ شه، سبا رئیس راځي، بیا به ان شاءالله یو کار پرې وکړو.

مننه مې ترې وکړه، په مترسکېل ورسره سپور شوم، شپه مو ليليه کې وکړه، کور يې دې ودان وي، څنگه يې چې ويلې و، سبا يې د معاون پکې پوښتنېدلې پرته په رڼس باندې کار راته جوړ کړ، درسونه مې پيل کړل، خو له بده مرغه ليليه او پوهنتون ډېر لرې و، په بڼه تېز پلي تگ سره کم او زيات د شلو دقيقو لار وه، نور محصلين روغ و، تللی شوی، زه به په ساعت کې هم نه رسېدم، هلته به هم بيا تر ډېره د پښو له درده هېڅ په خبر نه پوهېدم، که موټر کې تللی هره ورځ مې دوه طرفه پنځوس روپۍ کرايه کېده، د محصيلۍ دوره کې څوک دومره مصارف کولای شي؟ بلخوا پوهنتون کې يې ازاد پتلانونه نه پرېښودل، کابای يا هغه پتلانونه چې محصيلينو ته يې توصيه شوې وه، تنگ او چسپ و، ما به چې واغوست د پښو د وينې جريان به يې نور هم بند کړ، په دې سره به يې درد او پرسوب يو په دوه شو، د حرکت په حال کې به څه ښې وي، صنف کې به چې په چوکۍ کېناستم ډېر سخت سوخت به يې کاوه.

خلاصه په ډېر تکليف او د زړه په وينو مې يو سمستر ووبلو، د امتحانونو نتايج چې راووتل، د معاون له ياده نه وم وتلی، خپل مضمون کې يې چانس راکړی و، سره ددې چې مخکې له مخکې ترې وېرېدم، نسبت نورو مضامينو ته دده په مضمون کې مې ډېر کوشش کاوه، دغه راز امتحان ته مې يې هم زياته تيارې نيولې وه. پوه شوم چې له سړي نه پوهنتون نشم ويلی، کني ځينو هلکانو راته وېل: پارچه پرې راوباسه، چا به وېل ريس ته ورشه، خو دا چې ما د بې صحتۍ له وجې پورته ذکر شوې نورې هم ډېرې ستونزې لرلې، پاتې درې نيم کاله پوهنتون ويل مې بېخي له توانه لوړ کار و، همدا و چې نور معاون پسې هم ونه گرځېدم، په رخصتۍ کې کور ته راغلم، مور او پلار ته مې زما له وسه پورته د خپلو زياتو ستونزو ووبل، قناعت مې ورکړ، بيا ورنغلم.

## د مچانو لښکر

د پوهنتون له پرېښودلو څلور پنځه کاله وروسته يوه ورځ مي د کلي دوکانونو کې سر معلم صاحب مجيب الرحمن وليده، نوموړی ډېر نیک او خيرخوا سړی دی، که څه هم اوس يې سر معلمي پرېښی، فعل حال د وردگو چک ولسوالی د کثيرالرشتيو انستيتوت بنسټگر او مدير دی، ستري مښي مي وسره وکړه، وېل يې: درسونه دي څنگه کړل؟

پوهنتون ته د تللو او هلته نسبت زما ناروغی ته د سختو او نامناسب شرايطو، بالاخره پوهنتون د پرېښودو کيسه مي ورته وکړه.

له څېرې يې ښکارېده، ډېر خفه شو، د افسوس په پار يې نڅه، نڅه وکړل، بيا يې وېل:

- درس خو به په هېڅ صورت نه پرېږدي؛ ته داسې وکړه، د کانکور په راتلونکي امتحان کې يو ځل بيا برخه واخله، صرف يو انتخاب وکړه، هغه هم د ميدان ښار دارالمعلمين، ولې چې يو خوا يې نمرې ټيټې دي، بل دا ځای لنډ دی، درېيم قدم کې دوه کاله دی، دومره وخت نه غواړي، پس يوازې همدا دارالمعلمين هم چې ووايي کاپي دی.

ددې خبرو تر څنگ يې دا وعده هم راکړه، چې که له کانکور نه ورکامياب نشوي، بيا به زه يو کار درته وکړم، څو استادان پکې پېژنم، خو لمړی ښه دا ده چې له قانوني لارې هڅه وشي.

په هغه وخت کې نه د وردگو پوهنتون و، نه هم چک کې کثیرالرشتوي انستیتوت موجود و، وردگو یوازې همدا یو دارلمعلمین لاره، هغه هم په مرکز میدان بنار کې و.

خو په هر حال سر معلم صاحب ډېر ښه وغږېده، خبرې یې له خواخوږۍ او همدردۍ ډکې وې، د یوه عالم او مهربان مشر په صفت مې یې ټولې خبرې په زړه خوږې کیناستې، پوره پوره انرژي یې راکړه، همدا و چې راتلونکي کانکور کې مې بیا گډون وکړ، په نتیجه کې یې د خپل یوازني انتخاب سره سم د میدان بنار دارلمعلمین ته ورکامیاب وم، خوشبختانه په همدې کال تصادپي دوه کلیوال ملگري مې فضل الرحیم او فضل رحمان هم راکامیاب شوي و، دارلمعلمین کې مو په مشوره د دیني علومو څانگه انتخاب کړه، همداسې لیلپه کې هم سره یو ځای شو، اطاق کې لس کسه و، زما ټول غم د دوی دواړو په غاړه و، نه مې تر اخیږه یو گیللاس پرېمنځلو، نه مې نوکري وکړه، ان تر دې فکر کړم، د بدن د ضعیفې اثر به مې و، که خدایزده څه و؟ خو د عمر په هغه دور کې به هره دویمه، درېیمه شپه احتلام راته کېده، حمام ته به مې اړتیا پیدا کېده، چې ډېر ترې تکلیف وم، فضل رحمان مې په دې مشکل پوه و او په غم کې یې هم له ما ډېر راسره شریک و، چون هر سهار به چې راوینس شو، اندیښنه به یې ورسره وه، خدا کې به یې کړل: بیا خو به دې کار نه وي خراب کړی؟ دده په خبره چې کار به خراب و، ورغبرگه به مې کړه: اندیواله! کار تر کار تېر دی، فقط د اوبو غمه خوره چې ناوخته نشي.

د څه ټوکو موکو په کولو سره به یې ستل واخیست، لري له یوه کوره مو اوبه راوړلې، چې راوبه یې رسولې، تشناب کې به یې ابگر مې پکې واچوه، له گرمېدو وروسته به ورجگ شوم، حمام به مې پرې وکړ.

## زیارت په زیارت

دغه راز تدریسي مو ډېره لرې نه وه، خو بیا هم څه لار وه، دوی به له دواړو لورو زما په قدم راسره تلل، همداسې نور زښته زیات خاطر مي يې ساته.

څنگه چې هغه یو متل کې راځي: د ښو به ښه یاد شي، د بدو به څه یاد شي؟ زه هم یقیناً له دوی دواړو ډېرې ښې خاطرې لرم، تل دعا ورته کوم، د الله ج رحمتونه دي وي پرې.

له دوی هاخوا د اطاق ځینې نور ملګري مو هم بد هلکان نه و، همدا د دوی د ښه والي برکت و، چې ما هغه دارالمعلمین ووبلو. خو چې کیسه اوږده نشي، څنگه چې له پیله مي په دې کتاب کې هدف یوازي د ناروغی اړوند خاطرې درسره شریکول دي، پس راځم د همدې دارالمعلمین د وېلو په مهال ناروغی پورې مي اړوند یوي جالبې خاطرې ته.

هغه داسې و چې یوه ورځ ټول ملګري د سهار د چای څښلو لپاره په دسترخوان راټول و، موبایل ته مي زنگ راغی، چې له جیبه مي راویست، پلار مي و، تر جوړ پخیر وروسته يې یو قسم په جدي انداز کړل: بېگا ته حتماً کور ته راشه، لږ کار مي دی درسره!

سودا مي شوه، خو پوښتنه مي ترې ونکړه، چې څه مي کوي؟ ځکه چې د موبایل غږ لوړ و، راسره ناستو ملګرو مي د پلار خبرې اورېدې، وپرېدم چې که ترې پوښتم، هسې نه د کورني راز داسې کومه خبره وکړي، چې ملګرو ته مي وشموي، همدا و چې پرته له پوښتنې مي ورته وویل: ښا سمه ده ان شاءالله درځم.

ملګرو مي دا ترې جوړه کړه: چې حتماً کوزده يې درته درک کړي، بېگاه ته د نجلی کورنی راځي گوري دي.

توکو زور واخیست، چا به وېل: واسکت زما واغونده، چا به وېل سلمانۍ ته ولاړ شه، سر او ږیره فرانسوي جوړ کړه، بل به کړل: بېگاه ته دې چې پښو هر څومره درد کاوه، کیسه کې یې مه کېږي، چسپ لټېږه او کینه...

دا چې زموږ کور کې صرف یو مشخص ځای موبایل کار کاوه، وروسته مې چې پلار ته هر څومره زنگونه ووېل، تماس مو وصل نشو، همدا و چې له سل او زر فکرونو سره ورو روان شوم، ماښام کور ته ورسېدم، مور ته مې وېل نانک داسې جدي زنگ وهلی و، خیرت دی؟

مور مې کړل: په حاجي (.....) پسې یې زامنو غواڼی خیرات کړی و، څرمن یې تاته ترې راوړې چې بېگاه ته دې ځان پکې پټ کړې؛ ډېر داسې مریضان چې ډاکتران یې په مرض نه پوهېږي، د څرمنې سره ښه کېږي.

څه به مې ویلي و؟ بېگاه ته مې کالي ورته ویستل، همدا شپې ورځې، د بابا له کوره خپل نوي جوړ کړي کور ته هم راگډه شوي و، د مخې کوچني اطاق په غولي د هواري لويې لمدې څرمنې په منځ کې چې تقریباً د اطاق درې برخې غولی یې فرش کړی و ځملاستم، همایون او پلار مې له دواړو خواو راباندې راواړوه.

لکه میندې چې خپل ماشومان په ورونیو کې نغاري، زما هم یوازې سر بهر پاتې شو، نور یې کټ مټ پکې وپېچلم، څنکه چې تاسو پوهېږئ، د غوايه څرمن ډېره ډبله وي، زیات وزن یې لاره، سم یې مُحکم کړم، محکموالی یې هم په هر صورت ډېر بد د غوښو، وینو او خوشایو بوی یې لگېده، همایون ته مې وېل، کړکی خلاصی کړه!

مور مې د آااا آواز په کولو او تعجبې لهجه راغبرگه کړه:

- څه کړي کولینګ به شي، څوک چې چرمن واچوي، لکه زچه څلوېښت شپې له یخ او شمال نه ځان ساتي.

همایون یې له کړکۍ خلاصولو منعه کړ، څو دقیقې وروسته دوی خپلو بسترو ته ولاړل. که څه هم گرمي وه، څرمن لمړیو کې ډېره ښه یخه په بدن ولگېده، خو د وخت په تېرېدو سره، کرار کرار راګرمېده، اوبه یې پرېښوې، بالاخره گرموالی یې هم بلا پسې، داسې ښویه شوه، چې ما به پورته زور کاوه، دې ښکته کارم، څو ځل خو هغه و چې خوله او پوزه مې هم پکې ډوب شي، نژدې و چې وژلی یې وم، خوب له کومه شو؟ تر سهاره مې همدا کش او گیر و ورسره.

خلاصه یوه له عذاب ډکه شپه وه، تېره شوه، گهیځ له څرمنې نه د راوتلو سره سم مې له مور نه د حمام اوبه وغوښتې.

مور مې بیا هم د بېګا په شان له تعجب ډک او جدي لهجه راغبرګه کړه: څه کړي روغ یې که لېوانی؟ شل او شوت به دې کړي، څرمن چې څوک واچوي، یو شب روز (یوه شپه او ورځ) حمام نه کوي.

هر څومره مې چې ورته ووبل، پرې ومې نه منله، د یوې لویې لټې په راته نیوه سره یې کړل: فقط په دې جنډه دې ځان وچ کړه، نور دې کالي واغونډه، حمام سبا وکړه.

څه مې کړي وی؟ چاره نه وه، همداسې مې وکړل، په ککر ځان مې کالي واغوستل، ساعت وروسته کرار کرار د هوا په راګرمېدو سره مې بدن د څرمنې بوی پرېښود؛ د مچانو بز او بنگ راباندې جوړ شو، دوی دقیقې په یوه ځای نشوی ترې کېناستی، په ډېرو کیشولو مې یې مټې وخوړېدې، مجبور وم، هره دقیقه کې خپل موقعیت بدل کړم، اخیر په ځای بدلېدو هم نه کېده، له اخیره به راپسې و، د کومو اطاقونو کړکيو

چې جالی او پردې لرلي، د مچانو مخه یې نیول شوي وه، هغو ته ننوتلی نشوی، د میلمه او مري، ژوندي اطاقونه مو و خرابېدل، بوی پکې پاتې کېده، بالاخره چې ډېر یې تنگ کړم، یو زور مو ترسکيل مو لاره، پښه مې پرې واړوه، د صالح خیلو ځمکې ته مې حرکت وکړ، ترڅو په لارو مې شمال ووهي، د وجود بدبويي مې لږ ورکه شي، بیا به دومره ډېر مچان نه راباندي راتولېږي، کابو پنځه، شپږ کیلو متره لار ده، څو مې هلته له مترسکيل پښه اړوله، بنګا، بنګا یې شروع شو، د قیقه لا نه وه تېره، چې له کورنه دلته زیات مچان راباندي راتول شول، حیران وم، چې دا د صالح خیلو مچان دومره زر راخبر شول، که له کوره راپسي و؟ عیني حال کې تر ټولو جالبه دا وه، چې صالح خیلو کې مې موبایل آنتن پیدا کړ، له میدان ښار نه مې د اطاق ملګرو زنگونه راقطار کړل، په خوشحالی او خندا یې پوښتنې کولې، چې څنگه شو کار وسورېده؟ یعنې د خلکو خوښ شوي، کوژده کېږي، کنه؟ ما به مې چې بیګانې له عذابونو ډکې شپې او ټوله ورځ د مچانو سره په کشمکش او بلا اوښتو ته کتل، برعکس د دوی غوږو او مستو پوښتنو ته، خندا او ژړا به ګډ راغلل؛ د افسوس په پار به زړه کې راتېږېده: ای خدایه! دا دې په کومه ګنا نیولی یم؟ بس دې نور مې آه قبوله کړه.

لنډه دا چې دویمه شپه مې هم بدن سربښ پرېښ و، بد بوی یې لګېده، نارامه وم، پوره خوب مې ونشو کولای، سبا سهار، مانا د دویمې ورځې په گهڼځ مې چې حمام وکړ، پاک کالي مې واغوستل، ایله مې ساه وچلېده، اما سره د دغه ټولو مشکلاتو د ګاللو یې، هغه د چا خبره قسم دی که د پښو په درد او پړسوب یې دومره فرق کړی وي چې ملا یې دم کړي.

## د شهيد حاجي فضل الرببي زيارت

څنگه مو چې تر دې دمه ولوستل، د خپلې ظالمنې ناروغۍ سره د مبارزې د رنگا رنگ اخ او دب په ترڅ کې مې د امريکايانو سره په جگړه کې د لسگونه شهيدانو په زيارتونو هم د الله ج دربار ته د شفاء طلبې لپې پورته کړې. چې جلا جلا د هر يوه کيسه ليکل به يې د کتاب حجم ډېر زيات کړي، پس تر څو خسته مو نکړم، له نور يې تېرېږم، په استازيتوب يې يوازې د وردگو ولايت سيداباد ولسوالۍ، د تنگي په دره کې د شهيد حاجي فضل الرببي د زيارت کيسه رااڅلم.

په دې کې شک نشته چې نوموړی او ملگري يې ډېر تکړه او له اسلامي جذبې مال امال مجاهدين و، ډېری ویديوگانې يې اوس هم په خواله رسنيو کې شتون لري، د بنمن ته يې خورا زيات او سخت گزارونه ورکړل، بالاخره په ټول غيرت او مېړانه يې د شهادت جام نوشجان کړ، روح يې دې آرام وي. خو څنگه چې زمور ولسونه د بې سوادۍ او په دين باندې د صحيح نه پوهېدو له وجې، په لويه کچه بدعتي او يا هم په خرافاتو يقين کوونکي دي.

همدا و چې د شهيد حاجي فضل الرببي له شهادت سره سم، دده د زيارت د کراماتو په اړه هم، ډېرې گرمې عجيبې او غريبې خرافاتي گنگوسي خوله په خوله شوي. چا به وېل: شل ناروغان چې څنگه ور ورسېږي، جوړ او روغ شي، له زيارت نه پخپلو بڼو رابنکته کېږي. چا به وېل: ما په خپلو سترگو وليد، يو عمري نابينا کس پکې بڼا شو، بل به کړل: د يوې بڼې اولاد نه کېده، د حاجي قبر ته له ورتلو دوي ورځي وروسته يې چې معاینات کړي حامله وه. دې ته ورته لسگونه نورې نادرې کيسې کېدې، د سرطان، فيس، عصبي هر نوعه ناروغانو لپاره ټيک او پټری و.

پس څنگه چې زه هم تر بل هر چا ډېر د صحت وړی، تږی وم، فقط ماوبل چې اوس خدای ج وزر راکړي وی او همدا شېبه ورالوتی وی. بالاخره بله ورځ یو سړي چې اولاد یې نه کېده، موټر درېس کړی و، بنځه یې ور روانه کړې وه، ما ورته وویل:

که خوښه مو وي؟ لږ کرایه به درسره سپکه کړم، ما هم درسره بوځه!

راسره وپي منله، حرکت مو وکړ، تنگي ته چې ورسېدو، زیارت پاس د غره په سر و، ته وا د مېلې یا کوم جشن لمانځلو په پار ددې غره په سر او لمنو کې دومره ډېر خلک راټول شوي، اوس ممکن سرک ورجور وي، هغه وخت موټر اسانه نشوی ورختلی، مور هم لاندې د لسگونه موټرو په قات کې موټر ودراره، ولاړ موټر ټول د هغه خلکو و چې زیارت ته یې ناروغان راوستلي و، یا یې د بېلا بېلو ارمانونو د پوره کېده هیلې ورته راوړې وې، له ما سره راغلي بنځه او سړی تکره و، تېز، تېز وروختل، زما پښې خوږېدې، ډېر په سختی کرار کرار ورهسک شوم، چې ومي لیدل، زښته زیات ډول ډول ناروغان خلکو راوستلي و، ان په شا او چپرکتو کې یې هم راوړي و، په زحمت مې د خلکو په گڼه گڼه کې د قبر څنگ ته ځان ورساوه، د الله ج دربار ته مې لاس لپه کړل، لمړی مې یې حاجي صاحب ته د شهادت د قېلېدو دعا وکړه، بیا مې یې زیارت ته د راتلو په سبب سره ځان ته له خالق او مالک ذات نه شفاء وغوښته، تر دوو، دريو دقیقو زیات وخت مې تېر نه کړ، نور ترې راروان شوم، خپلو نښتو پښو ته په کتو، وپېرېدم هسې نه څو ورسپېرم، ماما او بنځه یې بې حاصلې شي، موټر رانه بوځي. چې راغلم رښتیا دوی وختي رابنکته شوي و، موټر کې بې صبرانه زما په انتظار ناست وو، د دعا په کولو سره مو حرکت راوکړ، سبا شو، بل سبا شو، ډېر شپې ورځې تېرې شوې، د نورو زیارتونو په شان د پښو په درد او پړسوب کې هېڅ فرق ورسره رانغی. پس قاطع څه نشم ویلی، کېدی شي د الله ج

## زیارت په زیارت

په حکم یو نیم ناروغ ته سبب د شفا شوی وي یا به نه وي شوی، خو په ټول کې ورته شوي په لویه سطحه تبلیغات مطلق دروغ و، نه شل پکې جگ شوی و، نه چا نابینا کس بینا پکې لیدلی و... ان له ماسره یو خای چې کوم بې اولاده سړی او بنځه ورغلي و، د هغوی هم زیارت ته له تلو پس څو کاله اولاد پیدا نشو، بیا یې کوم بل خای دوا وکړه، اوس یې دوه، درې اولادونه دي.

## د لور بزرگه

یوه ورځ مې چک کې واده شوي مشره خاله راغله، گرمه آوازه یې راوړې وه، چې زموږ طرف ته (د خوات د لور په کلي کې) یوه بزرگه پیدا شوې، ښاپیریان ورسره ملگري دي، که په چا کوډې شوې وي، که پیریانو نیولی وي، طبیعي ناروغ وي، یا کومه بله ټکه پرې رالوبدلې وي، ټولو ته رښتیا، رښتیا حال وايي، بیا کوډو واله ته کوډې وباسي، له پیریانې پیریان جگوي، عادي ناروغانو ته څښت او تعویذونه ورکوي، ورسره رک او روغ کېږي.

د خاله مې یوه لور لږ ناروغه وه، څښتونه یې ورته کړي و، ددې په خوله همغه څښتونه د نجلۍ شافي کاپي شوي و. همدا و چې ډېره زیاته عقیده یې ورته شوې وه، زموږ کره هم خاص ددې لپاره راغلي وه، چې ما هم له دې هرې ناروغۍ ته شفابینونکې او خدای ج له حکمت او برکته ډکې بزرگې بې بې په پیداکېدو خبر کړي او زر تر زره د خپلې ناروغۍ علاج پرې وکړم.

نوموړې ښځه د لور په بزرگه مشوره وه، ظاهراً یې ډېره دینداري او سترمندي غوره کړې وه، نارینو ته یې ددې اطاق ته د ورتلو اجازه نه ورکوله، یوازې ښځې ورتلې شوی، نارینو به که څه ضرورت لاره، ناروغ به و، یا به کوډې پرې شوې وي، بیا به یې د کورنۍ ښځو یو لباس وروره، د همغه لباس له طریقه به یې د نارینو مشکل معلومول او علاج به یې کاوه.

خلاصه سبا ما هم د همدې خاله په لاس یو کمیښ ورولبېره، بله ورځ مې چې د خاله سره تماس کې شوم، د بزرگې ښاپیریانو ورته ويلي و، چې د خوریه دې د نامه غوټې پاس د سینې لور ته ختلي، دا ټول مشکل یې له همدې کبله دی.

بالاخره له سینې نه د نامه د غوټې رابنکته کېدو تعویذ، ځابنتونه یې ورکړي و او څه یوناني دوا یې هم ورته توصیه کړې وه، چې دروغ نشي، هغه دوا می اوس سمه نه ده یاد چې څه و؟ مقصد څنگه یې چې ویلي و، د ځابنتونو سره هممهال می استعمال کړه، خو بدبختانه د نامه په غوټې یې زور ونه رسېده، رابنکته یې نکره.

دغه راز په دې وروستیو کې همغه خاله دوی ته می نژدې یوه بله بڼاپیریانو واله بڼځه هم پیدا شوه، دې ته می هم د نوموړې خاله په لاس یو کمیس ورولیږه، ددې بڼځې بڼاپیریانو ورته وېلي و چې د خوریه ناروغي دې مورزادي ده، نه یوازې دا چې دوا نه لري، بلکې څومره یې چې عمر زیاتېږي ناروغي به یې هم زیاتېږي.

نسبت زما د ناروغۍ ځانگېرنو ته، ددې بڼځې خبرې څه منطقي وي، او د شکراني بیسې یې هم نه وي ترې اخیستی، چې گواکي حق می نه کېږي، نور نو والله علم.

همداسې د ماما خواښې می د شمالي (پروان ولایت) وه، یوه ورځ هغو ورسره تر مخ کرم، په شمالي کې د چارېکارو له بازار نه وړاندې، د غره لمن کې یوې فارسي ژبې بڼاپیریانو واله بڼځې ته یې وروستلم.

دې بیا له نارینو هم پېر ستر نه کاوه، د ماما له خواښې سره می زه هم ددې اطاق ته ورننوتلم.

بڼاپیریان یې چې په ځان راحاضر کړل، وېل یې: دا برندي دي. (برندي ددوی په ژبه د کومې ناروغۍ نوم و) د علاج لپاره یې د پروان ولایت په مرکز چارېکارو کې یو قصاب راوښود، ترڅو غوڅ (پرې) یې کړي، چارېکارو ته په رارسېدو سره مو د برندي پرې کوونکي قصاب پوښتنه وکړه، مشور و، خلکو راوښود، قصاب کړل:

ورشئ له كوم خياط نه يوه، دوي اوږدې سرې جندي راوړئ، چې دوي له جامو نه کيچي کړي وي، په درد نه ورته خوري.

خياطانو خوشي نه راکولي، اخير مو په پيسو ترې واخيستي، قصاب ته مو چې راوړي، لمړی يې جندي د قصابی په غوره کلکه تی تشي واچولي، بيا يې په لاس کې نيولي د مال حلالولو په غټه چاره دمونه شروع کړل، د دم له خلاصېدو او چوف چوف وروسته به يې اول چاره زما په پينو کش راکش کړه، بيا به يې د تی تشي له پاسه جنډو ته په تېرو بنده کړه، په يوه ضربه به يې ډېر گوزارونه پرې وکړل، دا کار يې دري ځله تکرار کړ، جندي يې د کوچنيو پانو په اندازه تیکه تیکه کړي، د شکرانې په ورکولو سره ترې راروان شو، مياشتي، کالونه تېر شول، خو متاسفانه په ناروغۍ کې کوم مثبتوالی رانغی.

## د شيخ اعظم زيارت

ژمی و، له یو سپینږیري سره پیتاوي کي ناست وم، څنگه چي د کتاب په لمړيو صفحو کي مې هم یادونه کړي، اکثره ژمي به د پینو د درد د زیاتېدو له کبله په امسا یا ټککو ګرځېدم، دلته مې هم ټکک تر څنګ دېوال ته درولي و، سپینږیري د خپلي ځوانی او باتوری غوري وکړي، وروستيو کي مو مجلس زما په پینو متمرکز شو، په ټول باورانه انداز يې وېل:

ستا ناروغي له خام بادو پرته بل څه نه دي.

(خام باد فکر کړم، په عامه یا کلیوالي ژبه د روماتېزوم له ډلې د یو نوعه ناروغي نوم دی) بیا يې د بېلګي په بڼه د څو ناروغانو کیسي وکړي، چي اوس په دنیا کي نه و، همدې د خام بادو ناروغي وژلي و، مګر تر څنګ يې، دده په خبره له څو نورو په یاده ناروغي اخته کسانو سره بخت یاري کړي وه، روغ شوي و، ځکه چي دوی د چیجان په غرنی سیمه کي د شيخ اعظم په نوم، د بادو زیارت ته ځان رسولی و.

پس زما لپاره هم د سپینږیري وروستی توصیه دا وه، چي که غواړم ژوندی پاتې شم، ژوند وکړم؟ نو هرو مرو باید د شيخ اعظم زیات ته ځان ورسوم، کنه نو نور چي په ټوله دنیا هم وګرځم روغ به نشم.

دا چي د شيخ اعظم د بادو زیارت د کراماتو او شفاء بخشی په اړه مې مخکي هم ځیني کیسي اورېدلي وي، ددې سپینږیري خبري هم د یو مشر او تجربه کار کس په صفت يې اثره نه وي، چون کوم چي ده يې د ځینو یادونه وکړه، د خام باد ناروغي نښو نښانو زما د ناروغي سره زښته زیات ورته والی او شباهت لاره.

## زیارت په زیارت

همدا و چې د خام باد ناروغی د درملني یوازیني مرکز شیخ اعظم زیارت ته می څه د شفاء امید پیدا شو.

مگر دا چې ژمی و، واورې وې، بلخوا نوموړی زیارت ډېر جگ د چیجان په غره کې و، دا وخت ورتلل ممکن نه و، د پسرلي له رارسېدو سره سم، روح یې دې ارام وې، یوه ورځ ځوانی مرگ شهید سلطان له کوره موټرسکېل راویست، وېل یې: راځه د شیخ اباد چکر درکړم!

ورغبرگه می کړه: شیخ اباد کې څه بلا غواړي؟ راځه چې چیجان ته ولاړ شو!  
ده وخنډل د یوې ټوکې په کولو سره یې کړل:

چیجان ته څه کوي؟ سبا به دواړه د موټرسکيل سره له کوم کړنگه راخطا یو!

د شیخ اعظم زیارت ته د تلو می ورته ووبل، ددې خبرې په کولو، راسره موافق شو، وېل یې: چې زیارت ته ځي، بیا نو راځه توکل په الله ج!

حرکت مو وکړ، څنگه چې سلطان شوخ مزاجه هلک و، د ټوکو په پار ترڅو ما ووېروي، لمړیو کې یې موټرسکيل ډېر تېز او لیونی، لیونی چلاوه، خدایي چې شي ورسره وېرېدم هم، کله خو به می ببخي سترگې پټې کړي، ټوکې مو لرلې، ورته کړل می: بیا به ستا ببعقل سره په موټرسکيل سپور نشم.

خدا کې یې راغبرگه کړه: زه چې په دې ځوانی نه وېرېرم، ته ولي وېرېري؟ هسي دې هم پښې په قبر کې دي!

له هوار سرک نه چې پرې ورتاو شو، د څه مزل تر کولو وروسته د چیجان سختو غرونو یې د موټرسکيل لکی ور د پښو تر قات کړه، گرم شو، تېز نشوی تللی، خو

بيا هم ښه و، لار کې يې پرېښودو، په ډېر زحمت او دمو، دمو يې تر زيارته ورسولو، هلته مې چې کتل، نه د نورو زيارتونو په شان قبر و، نه مات بنگري، مالگي او نه هم نيم سوخته شمعي پرې پرته وې، هاخوا په غونډو تېرو کې يو دوي شناختي ولاړې وې، د زاړو باد وړو بيرغونو پاتي پيڅکي پرې رپېدلې، ترڅنگ يې يو له ختو جوړ شوی، تونل ته ورته لوی نغری و، مانا سر يې پټ و، دواړه سرونه يې د تونل په شان خلاص و، مريض به لکه حيوان ورته په څلورو کېدو، د کلیمو په ويلو سره به په خپورو د نغري له دې طرفه پکې ورننوتلو تر هغه بل طرف به يې وتلو، دا کار دري کرته تکرارېده، زمور تر مخ يوه زړه ښځه او سړی ورته راغلي و، لمړی نوبت د دوی و، ښځه چې د نغري خولې ته په څلورو شوه، ما او سلطان يو بل ته وکتل، خدا راغله، زر مو شاه ورواره، دېخوا راغلو، ښه شېبه ووتله، د ښځې زيارت چې وشو، زه ورغلم، سلطان ته مې وېل: ته هاخوا لار شه، چې په نغري کې زما د ننوتلو په وخت ونه خاندې، ما به هم وخنډوي، دعاگانې او کلیمې به راباندې گډې ودې کړې، بيا ولاکه پښې بېخي ښې شي.

سلطان په ټينگار سره وېل: بېغمه دې خپل زيارت وکړه، ليونی خو نه يم چې خاندم به.

زما يې په خبره باور نه کېده، بالاخره مې لېره؛ دده له پنا کېدو سره سم مې لمنې راټولې کړې، په گنده کې مې واچوې، نور ورته په څلورو شوم، په خپورو د نغري په سوري ورننوتلم، کابو يو متر يا لږ څه زيات اوږد و، د سوري له بلې خوا مې چې سر راويست، د سلطان خدا مې تر غوره شوه، خان مې کلک کړ، خپلې کلیمې مې وېلې، راتاو شوم، د نغري خولې ته مې بيا ځان جوړ کړ، دويم او درېيم ځل مې هم پوره کړل، هر څو مې چې ځان ساتلو غار تنگ و کالي مې پکې سپيره ميره شول،

د اوږې د شمال مې ورته بند کړ، په پایڅو پورې نینتې ايرې مې ټکو هې، سلطان له خدا شنه تې و، ویل یې: پایڅې پرېږده، مخ پاک کړه، چې د موټرسکیل ائینه مې راسمه کړه، د یوې سترگې څنگ او د غورن ژی مې هم د نغري خوله کې په لوگي تور دېوال سره د لگېدو له وجې تور شوي و، په لیدو یې ما ته هم خدا راغله، زر مې دسمال پرې تېر کړ، نور راروان شو، سلطان ته به چې په لارو هم وریاد شول، له خدا به شین شو، ان تر تېر کال پورې چې شهید شوی نه و، کله به یې ریاډوه، خدا کې به یې وېل: خدای ج دې په نیکی راورسوي، نخره زیارت و.

خو په هر صورت لنډه دا چې پینو د شیخ اعظم بابا په زورور زیات هم هېڅ خیال رانه وړه، دردمنی او پرسېدلې چې وې همغه شان وي، نور نه پوهېږم، د خدای بښلي سلطان خداگانو کار خراب کړ او که خدايزده څنگه یې چې سپینریري غوري راته کړې وي، اوس یې هغه پخوانی مزه نه وه پاتې؟

## د زمانخېلو زیارت

فکر کړم د کرزي وروستی دوره وه، د چک ولسوالی سرک پخېده، د زمانخېلو په ساحه کې د سرک تر څنک یو پخوانی قبر و، بېراغونه به پرې ولاړ و، اصلي شجره یې هم نه وه معلومه، چې دا څوک و، څه وخت او ولې دلته قبر پرې جوړ شوی و؟ البته کېدی شي د هغه سیمې خلک او سپینزیري یې په اړه څه حکایت ولري، ولې په عموم کې یې د چک میشتو سره کره معلومات نشته.

خو په هر راز، راځم اصلي مطلب ته مې، د سرک جوړولو په مهال لکه ترافیکي چوک زیارت د سرک منځ ته راغی، د پروژې مشر او انجینرانو هم په ځای ددې چې کاریگرو ته یې ویلي وای: ویې باسئ، هډوکي یې بل ځای خښ کړئ.

د طمعي خلاف د سرک په منځ د قبر پاخه جوړولو ترڅنګ یې سرک هم یوه خوا او بله خوا ترې کور کړ، په دې سره کلیو، ولسونو کې گنګوسه داسې شوه چې د بلدوزر زور پرې ونه رسېده، تر څو ایستلی یې وی، چا به وېل: له قبر نه پنځه متره لرې یې سیلف کاوه، یو سانتي یې هم مخ ته نه ورپرېښود.

چا به وېل: هر څومره قوي او نوی بلدوزر به یې چې ورته راوستلو، پرزې به یې ماتولې، په زیارت یې د ورتلو وس نه کېده، همداسې نور.

مقصد هر څوک چې و، یا هر وخت او د هر څه په وجه چې شهید شوی و، خو د زیارت کراماتو ته په کتو یې د الله ج د یو خاص او نازولي بنده مانا ترې اخیستل کېده.

## زیارت په زیارت

دغه و چې زر تر زره د حُان ورسولو او زیارت یا قبر تر سر پورې یې د خپلو دردمنو، پرسېدلو پښو لپاره د الله ج دربار ته د لاسونو لپه کولو تلوسه می وینه کی په څپو راغله.

اما تر څو وربرابردم، میاشتی تېرې شوی، ان تر دې چې بله ورځ سېوکه کی د دوستانو مو څه د بنادی معامله وه، هغو ته ور روان وم، په زمانخپلو کی می زیارت ته څېرمه، د بښنې په غوښتلو سره، د یوې دقیقې لپاره په ډرپور موټر ودراره، وربښکته شوم، زر زر می د خپل دایمی عادت له مخی، لمړی په قبر کی د پراته مړی اروا ته د ارامی دعا وکړه، بیا می د خپلې صحت طلبی په پار ددې الفاظو په وپلو سره الله ج ته لاسونه لپه کړل: یا الله ج! څنگه چې خلک وایي، که دې زیارت ته دې رښتیا دومره زور او حکمت وربښلی وی؟ بیا نو له شک پرته چې تاته گران د حقی لاری یو سپېڅلی شهید یا هم یو نیک بنده دی.

پس زیارت ته د تشریف راوړلو په سبب سره یی، عذر زاری کوم، دده په روی او د شهادت په برکت یی، زما گنهار دا یوه عاجزانه او مظلومانه دعا قبوله کړه، په پښو کی له دې پرتو زولنو می نور آزادی راکړه، تر څو ددې ستړی فانی ژوند پاتی څو شپې ورځې لږ د آرام ساه واخلم او د خپلو ارمانونو تر څنگ، له ما نه می د کورنی، دوستانو، هیواد او هیوادولو هیلو ته حداقل تر یوې اندازې رسیدگی وکولی شم، برعکس د تل لپاره د دوی د اوږو بار ونه گرځم.

اخیر کی می د درودې شریف په ویلو سره، دواړه لپې په مخ راکش کړی، واپس موټر ته ور وختلم، حرکت مو وکړ، تر څو ورځو هر سهار به چې راجگ شوم، په پښو به می لاس تېر کړ، له نظره به می ویستلی، د زورور بابا د زیارت د فایدې په

## زيارت په زيارت

طمعه وم، خو پښو وېل چې نه، نه لاليه! بلدوزر به يې جام کړي وي، مگر مور ته معنا نه لري.

همداسې تازه د زمانخيلو د زيارت تر پورتنۍ کيسې پورې راياد شول، کابل کې د شاه دوشمشېره ولي زيارت په اړه هم عيني باورونه موجود دي، يو خوا وېل کېږي، چې ياد زيارت افغانستان ته په لمړي ځل د اسلام راورلو سره د راغلو تابعينو له جملې د يو عرب شهيد شوي تابعي زيارت دی، بلخوا د حامد کرزي د لمړۍ واکمنۍ په مهال چې بېلا بېلو برخو کې د هېواد په ابادۍ کارونه پيل شول، له جملې يې يو هم د کابل ښار د ډېرۍ سرکونو بيا رغول و، خو د شا دوشمشېري د زيارت تر څنگ سرک همغه شان کوږ او تنگ پاتې شو، پس خلکو به وېل: زيارت بلدوزر ته اجازه ورنکړه، چې پرې وروړاندې شي، د زيارت راوتلی کونج پرې کړي، ترڅو سرک هم سيده او هم پېراخه شي.

همدا و چې زما عقيدوي توجه يې هم وروگرځاوه، دوه ځله ورغلم خپلو شلو پښو ته د صحت يابۍ عذر مي الله ج ته پکې وړاندې کړ، مگر کومه گټه مي له دې هم ونه لیده.

## خر پټی

خدای ج دی وېبني، یوه شپه می د بابا عمه راکره راغلي وه، نوموړي خورا عمر خورې ضعیفه بودی وه، سره له دې چې ډېره لمونځ گزاره، دینداره بنځه وه، د خپل زیات عمر د لرلو له مخې یې ډېره تجربه کاره هم وه، د شپه له ږډی خورلو وروسته مې یې مور ته زما په اړه وېل: نور خو مو چې هر څه پرې وکړل بڼه نشو، راکړی یو کار بل وکړو، یو ځل یې په خرپټو کې هم پټ کړو، ماته بڼکاري چې ددې لمسي مې خونکي هډوکي ته لوېدلې (خونکي په عامه یا کلیواله ژبه د یوې ناروغی نوم دی چې د یخ او لمدبل له کبله ځینې کسانو ته پیدا کېږي) بودی انا زیاته کړه: خونکي چې کله هډوکي ته ولوېږي، همداسې پښې، لاسونه یا د بدن نور غړي پرسوي، بندونه درد کوي، چې بیا ډاکتران نه پرې پوهېږي، یوازې د خسي پسه پوست او یا هم خرپټي کولای شي، چې هډوکو کې ځای په ځای شوي خونکي راوباسي، ځکه چې دا دوه شیان ډېر زیات گرم دي.

ما نه پېژنده مور ته مې یې د کوم بل چا د مور نوم واخیست وېل یې:

پلانکی هم یو وخت همداسې ناروغه وه، پښې یې دوږادو پرسېدلې وې، له درده ځای په ځای وه، ډېرې دواوې یې وکړې، نه ورلگېدې، اخیر یې د خسي پسه پوست واچاوه، له هغه سره جوړ روغه شوه، بیا یې ونه وېل چې کوم ځای مې خورېږي.

خو دا چې اوس د خسي پسه پوست سخت پیدا کېږي، خرپټي هم تری کمې نه دي، د پسه د پوست ځواب وايي، تاسو یې یوه ورځ ورته راوړئ، زه چې ورته گورم د هډوکي له خونکي پرته بل څه نه دي، که د خدای رضا وه، له خرپټو سره به داسې جوړ شي چې حیران به ورته پاتې شی.

## زیارت په زیارت

مور می زما صحت ته د خپلې جل وهلي تندې لمخې، د انا خبرې ته هم یقین وشو، په سبا می یې پلار په خرپټو پسې غره ته ولېږه، (خرپټې د حیواناتو زبې ته ورته غټې غټې خرچکې پانې لرونکې صحرايي گیا ده، د پانو مخ یې یو قسم سپیره پت او د انسان د جلد وینستو ته ورته میده اغزي لري) پلار می یوه گونۍ راوړې، د بودۍ انا د توصیې سره سم، ماښام یې په ساتول خُب خُب کړې، د شپې پس له بودۍ یې د خوب بستره کې په لوخ بدن راکبښودې، د پښو له گوتو ان د نامه تر غوتې یې بڼه سم پکې پټ کړم، اغزي یې راچوځېدل، بدن می سوخت او بخار کاوه، خوب نو کله کېږي؟ شپه می په لوخو سترگو تېره کړه، یقین وکړئ، له تصویره زیات یې آزرده کړم، خو له بدمرغه نه می یې له هډوکو خونکي راویسته، نه می یې نوره څه فایده محسوسه کړه.

څنگه چې له خبرو خبرې پیدا کېږي، زه هم چې یوه کوم بله رایاد شي، تر همدې خرپټو پورې د اوبښ په پچو کې تېره کړې شپه می هم ذهن ته راغله، که څه هم وخت وتلی، نه پوهېږم چې چا ورته ویلي و او مقدمه یې څنگه وه؟ خو دا می یاد دي، چې د ناروغۍ په لمړي وخت کې می مور یو خُل د اوبښ په میده شو پچو کې هم پټ کړم، د خرپټو تر پورتنۍ کیسې پورې ځکه رایاد شول، چې د اوبښ په پچو کې هم د خرپټو په شان میده ازغي و، راچوځېدل، چون هغه وخت یوخوا نسبت د خرپټو وخت ته ډېر کوچنی وم، بلخوا ددې ډول دواو په وړاندې دومره ترنېنگ شوی او عادت شوی هم نه وم، پس نه یوازې دا چې نارامه وم خوب می ونکړ، بلکې ټوله شپه می په ژړا او اوښکو تېره کړه.

## تورو سترگو خوړلی

د ناروغۍ په لمړنیو کالونو کې چې لا د ماشومانو په جم کې وم، یوه ورځ مو یوې سپین سرې گاونډۍ (.... بیۍ) پلار ته وېل: برابیم (ابراهیم) جانه! خدای ج که بل هېڅ پرې شوي وي، نعیم جان فقط تورو سترگو خوړلی، تورو. چې وروکۍ و، نوې پښې یې کړې وې، داسې بڼه ډډ بډ بڼایستوکی هلک و او ان همغه وخت لکه سپینږیری ډېر هوښیار او آرام ماشوم و. سترگې خو ډېر بد شې دي، چې څوک یې ووهل، بیا له ځانه خیر نشي کولی، نه یې ډاکتر په ناروغۍ پوهېږي، نه ملا، ورځ تر بلې اوبېږي.

پلار مې ورغبرکړه: هو ولا تروري! زه هم کله وایم چې هلک په سترگو شوی، پسي زیاته یې کړه: یوه ورځ ډېر کوچنی و، غبر کې مې واخیست ورومې ایستلو د ژرندي تر مخ مې خلیفه سورگل ته کیناوه، چې وینسته یې پرې اصلاح کړي، د ویننتو د جوړولو په جریان کې (پلانکی ماما) په لار تېرېده، چې سترگې یې پرې ولگېدې، حیران شو وېل یې:

- یره برابیمه! ډېر تکړه زوی دې دی، مورن خو چې د خپلو ماشومانو سرونه پرې جوړو، چيغې یې په ټول کلي کې ازانگې کوي، په پنځو نفرو یې نشو تکیه کولی.

له همغه ورځې نه بیا هلک بڼه ورځ ونه لیده، تر ننه.

بیۍ ورغبرگه کړه: هووو بس بس ما خو وېل چې هلک نظر شوی، د (پلانکي) ډېرې درني سترگې دي، تېرې میدوي، تیري.

- ولاکه پوهېرم ترورې! کنه د گلدانو په اخنژاده صیب می د نظر تعویذونه هم ورته وکړل.

ببی کرل: نه، نه، نه د داسی خلکو د سترگو په نظر د تعویذ او دم زور نه راسپړي. د داسی کسانو د سترگو نظر صرف او صرف فقط په یو څه باندي ماتېږي، چې په پلونو یی متیازي وشي.

پلار می یی خبره په خندا تېره کړه.

زه چې دې خوا غلی ناست وم، د دوی په مجلس می پام و، د ببی خبرې بی څه راته بنکاره نه شوي، زره کې می کرل: دده څه او څه وکرم، په پلونو خو یی متیازي سختي نه دي.

همدا و چې د سړي تعقیبول می پیل کړل، لارې به می یی څارلې، څو ورځې تېرې شوي، هېڅ داسی موقع نه برابره چې په پلونو می یی متیازي کړې وی، په کومه لاره به چې تېر شو، هلته به د خلکو گڼه گڼه وه، خوشبختانه بله ورځ له کلي نه بر دوکانونو (بازار) ته روان و، پسي شوم له کلي چې وواته، بازار ته د ورغلي سرک په ریگلنه ځمکه یی ډېر ښه واضح، واضح پلونه بنکارېدل، بل خوا له نیکه مرغه د سرک دواړو لورو ته باغونه و، پنايي یی جوړه کړې وه، دی می شاوخوا پنځوس، شپېته متر وړاندې تر مخ روان و، حیا دې وي، په ولاړو می شروع پسي وکړه، په هر پله به می یی کم او زیات پنځه، پنځه سي سي (CC) متیازي ورخوشي کولي، ان تر دېرش، څلوېښتو پلونو می یی ورسولې، نور می دی هسي رخصت کړ، زه واپس په قهرمانه موډ کې ترې راوگرځېدم، څو ورځې می سترگي وی چې د ببی د خبرې اړوند د ..... ماما په پلونو د متیازو په کولو سره به یی د درنو سترگو نظر مات شوی

وي، نور به ناروغي كرار كرار بڼه شي، خو له بدمرغه مياشتي كالونه تېر شول تر  
ننه يې هېڅ اثر رامعلوم نشو.

### د ډاګو شهیدان

یوه ورځ د مازیګر له لمانځه وروسته د جومات په تڼۍ ناست وم، یوه سپینږیري حاجي کلیوال مو د ډاګو د شهیدانو د مظلومیت کیسې کولې.

نوموړي شهیدان د مشرانو له قوله، له ایرانه راغلي د شمالي ولایاتو هزاره مسافر و، د وردگو دښت توپ په ساحه کې زموږ د سیمې څو وحشي ټوپکوالو غلو د کابل او کندهار په سرک له موټرو رابښکته کړي و، تر غونډۍ دپخوا یې چې رارولي و، سره له دې چې خوارانو ډېرې زارۍ ورته کړې وې، په کورونو کې یې ورته منتظر کوچني اولادونه او بوډۍ مورګانې وریادې کړې وې، خو دوی ظالمانو خپل وحشت پرې ثابت کړی و، د پیسو او مالونو ترې اخیستلو سر بېره دوی یې هم ټول وژلي و، بیا یې زموږ له کلي پاس د همغه ډاګونو په یو وړوکی خور کې رېګونه پرې ور اړولي، دغه و چې نوم یې د ډاګو شهیدان شو، کورنۍ یې ممکن اوس هم د ورتلو په طمعه وي.

خو په هر حال د کلي خلک به مو ډېری وخت د ملا اذان تر مخ تیاره کې همدې ډاګونو او ترې چاپېره غونډیو ته په بوټي (خسو) پسې تلل، بیا به یې ځینو د اذان د اورېدو ادعا کوله، چا به یې په قبرونو ډېرې لیدلې وې، همداسې د بېلا بېلو کراماتو په اړه به یې وېل کېدل.

په دې ورځ یې چې د جومات په تڼۍ ناست حاجي یو ځل بیا ډېر په خوند د مظلومیت او ورسره شوي سخت ظلم کیسه کوله، زړه کې راتېره شوه: تر غزني، ننګرهاره او شمالیه د نامعلومو مریو په زیارتونو پسې منډې وهي او په دغه یو قدم ځای کې دې دومره سپېڅلي او مظلوم شهیدان هېر کړي، تا به نو ښه خدای ج جوړ کړي!؟

دغه و چې حتمي د یو ځل ورتلو قصد می یې وکړ، بله ورځ دېره بڼه موقع خدای ج  
برابره کړه، یو ځوان کلیوال مو سرطان و، څنگه چې له نورو ټولو خواوو ځواب  
ورکړل شوی و، د وروستی هیلي په پار یې کاکا موټر کې کښولی و، همدې د ډاگو  
د شهیدانو زیارت ته یې بېوه، زه هم ورسره ملگری شوم، تر زیارته دېرپورې هم  
همدې ناروغ هلک وکړه، چې ور ورسېدو، څنگه یې چې قاتلینو کالونه وړاندې د  
تنظیمي جگړو په مهال د یوې وړې خورۍ منځ کې ریگونه پرې وړاړولي و، لا هم  
د هماغه خورۍ منځ کې ریگونه پرې امبار و، یوازې چارچاپېر چا یوه، یوه تېره ترې  
تاو کړې وه، د قبر رنگ یې ورکړی و، له پاسه یې د خپلو بوټونو او څپلیو قات شوي  
تلي پرې پراته و، نورې بادۍ یې لمر او بادونو وړې وې، د قبر سر ته یې ودرېدم،  
د الله ج دربار ته می لاسونو لپه کړل، لمری می یې دوی ته د مسافرانه او مظلومانه  
شهادت د قبلیدو او کورنیو ته یې د ورسره شوي ظلم او مظلومیت اجر و غوښت؛ بیا  
می د دوی تر قبرونو پورې د راتلو په سبب له الله ج د خپل صحت غوښتنه وکړه.

خو نه یوازې زما بلکې د هغه بل ناروغ ځوان هم کوم درد ورسره دوا نشو. نه  
پوهېږم خوشبختي می یې وگنم، که بدبختي؟ چون زه خو لا تر ننه سر بنسوروم، هغه  
بېچاره د گوتو په شمېر شپې ورځې وروسته خپل روح حق ته وسپاره.

## بربندي بنځي

په داسې حال کې چې نور له مکرجنو ملايانو، زيارتونو، ټگانو، کوډگرو او رنگارنگ غبرې علمي او غبرې معياري دواگانو بڅي ستري شوي و، ولي چې نتيجه يې د ټولو يوازي هسي پيسي مو سيند ته غورځول، خورا زحمتونه، تکليفونه راباندې تېرېدل او وخت مو يې راضايع کول و او بس!

ناروغي چې وه، همغه شان د خپل ارام او حوصيلمند طبيعت لمخي يې کرار کرار مخ په بره روانه وه، د هر کال په تېردو سره به مې خپل صحي وضعيت کې بڼکاره بدتري، احساسه وله، نه يوازي دا چې پړسوب پورته روان و، د بدن روغي برخي يې لاندي کولي، بلکې د عمومي ضعيفي او وزن له لاسه ورکولو سربېره، د پښو حرکت يې هم رامحدوداوه؛ مانا تېر کال به چې تر کوم لښتي يا جويچه هاخوا پورېوتی شوی، کال وروسته به مې هلته پښه نه رسېده.

لهذا ورځ تر بلې د دې بد او نامعلوم سر نوشت په لوري تلو مې، زما په شمول د مور او پلار انديښني هم له ځان سره زياتولي، هغه هم په داسې حال کې، کوم چې وړاندې مې يادونه کړې، ډاکتران زيارتونه، ملايان، يا بلې کومې خوا ته مو چې د سبب په پار سترگي اوښتي وي، ټول مو تر پښو ايستلي و، نور نو مستقيماً د الله ج له غيبي مرستي يا هم په خپلو لارو له جوړېده پرته بله هيله نه وه راپاتې.

په همدې حساس وخت کې مې مور د دوستانو په يو واده کې له يوې بنځي سره ليدلي و، نوموړې بنځه هند ته د تداوی لپاره له تلو وروسته تازه راستنه شوې وه، د وزن د زياتوالي له کبله يې د يوې پښې د پورتنې بند يا هم گردي د هډوکو تر منځ سرپښ ناکه مايع وتلې وه، هډوکي يې يو په بل سولېدلي و، درد يې کاوه.

هند کې یې خپل تخریب شوی گردی ترې بیستلی و، په خای یې د مصنوعي هډوکي گردی ورته اچولی و، د بنځې درد او د حرکت په وخت ستونزې ورسره کمې شوي وې.

همدا و چې هند ته زما د لېرلو په پار مې یې مور هم زښته زیاته هڅولي وه، دا یې ټولي ورته کړې وې، چې د کابل هر ډاکتر ته د بار بار ورتلو په شمول له تاسو نه په زیاتو ملایانو، زیارتونو او حکمیانو.... گرځېدلې یم، خو د روپي فايده مې نه ده ترې لیدلې، پاکستانیو ډاکترانو مې هم اعلاج ونشو کولای، هسې یې پیسې رانه وشکولې.

هند ته چې څنگه ولاړم، پښه مې یې عملیات کړه، خپل سولېدلې د گردې هډوکي مې یې ویست، بل یې راواچاوه، دغه دي جوړه روغه شوم، نن چې ستاسره ناسته یم، د هندي ډاکترانو برکت دی، کني له ما نه دا وادونه پاتې و، بستره کې په اړخ نشوی اوبنتی. پس تاسو هم که رښتیا غواړئ چې زوی مو جوړ شي، نور یې تر دې بېخايه تاوولو تېر شئ، له کوره وي، که له پوره، پیسې ورته پیدا کړی، هند کې مري ژوندي کېدل، ستا د زوی خو فقط پښې پرسېدلې، درد کوي.

د بنځې له خبرو مې مور ډېره متاثره شوې وه، کور ته په راتلو سره مې یې پلار ته په واده کې د لیدلې بنځې د خولې ټوله کیسه وکړه، گویا دلته په ډاکترانو، زیارتونو، ملایانو، جادوگرو ډېره گرځېدلې وه، پاکستان کې یې هم اعلاج نه و شوی، هند ته چې څنگ تللي وه، هندي ډاکترانو یې پښه عملیات کړي وه، بل گردی یې وراچولی و، اوس لکه پیغله داسې نیغه گرځېده، شک به دې نه و پرې کړی چې دې به عملیات کړی وي، جوړه روغه شوې وه.

ماته یې هم وېل چې که غوړی زوی مو جوړ شي؟ نور یې له دې ببخایه گرځولو او هسي پیسي پرې مصرفولو تېر شي، فقط هند ته یې ولېږئ.

پلار مې ورته وېل: ناروغی فرق لري، منم هغه بنځه به جوړه شوې وي، مگر پاکستانیو ډاکترانو ماته وېل چې تر دې دمه د دنیا په یو هېواد کې هم دوا جوړونکي (فارمسټان) په دې نه دي توانېدلي چې ستا د زوی د ناروغی دوا جوړه کړي، حتا ددې ناروغی لامل هم لا نه دی معلوم.

مور مې ورغبرگه کړه: دې بنځې ته یې هم پاکستان کې وېلي و چې ته نه جوړېږي، خو هند ته په تللو سره ورته معلومه شوې وه، چې پاکستانیانو دروغ ورته وېلي و، هندي ډاکترانو بسته گردی او د گردې د کاسې نور هډوکي تری پستلي و، په ځای یې مصنوعي هډوکي وراچولي و، وېل یې پخوا خپله بستره کې په اړخ نشوی اوبستی، لورانو ته به مې غږ کاوه، اوس جوړه روغه وه، هېڅ مشکل یې نه لاره. نو خدای ج مهربانه دی، له زوی مو نه ده زیاته راځه مور هم د خور له غاړې پټی (ځمکه) گرو کړو، دا وروستی ارمان به هم پرې وباسو.

د پلار مې د هند په طبابت هم باور نه و، بلخوا د ځمکې د گروېډو خبره هم درنه پرې تمامه شوه، زړه یې نه پرې کېده. ملامت هم نه و، چون دده خو تنها زه اولاد نه وم، یوه ډله نوره خیلخانه پسي وه.

خو بالاخره مور مې د ډېر وخت پرله پسي تینگار پرې کولو په پایله کې پرې ومنله، د خور له غاړې ځمکه یې گرو کړه.

هغه وخت د پاسپورت ریاست کې ستونزې زیاتې وې، ټول ژمی مو پرې تېر شو، په ډېره سختی مو ایله تر پسرلیه پاسپورت جوړ کړ، له وېزې پرې وهلو وروسته مې

د هغه وخت فعال افغان کامیر هوایی شرکت د طیارې ټیکټ واخیست، هند کې مو د دوستانو له جملې مسافر یو، دوه کسه شناخته و، تماس مې ورسره لاره، د هغوئ په لارښونه ور روان شوم، تقریباً تر دوه ساعت سفر پس مو طیاره د نوي ډلي په میداني هوایی کې بنکته شوه، دا چې زه یو پټ سترگی کلیوال هلک وم، تر دې دمه مې د بنځو د مخ له دابري او لاس، پښو تر پنجو پرته، نور بدن نه و لیدلی، د خپلې نادیدګی له مخې کله به چې کال، دوه کالونو کې یو ځل کابل ته راغلم، یوه نیمه پتلونداره یا چسپ او نازکو جاموواله بنځه به مې سترګې ولګېدې، د خوند ترې اخیستلو تر څنګ، خدای ج ته د ځان سپیناوي په پار به مې لعنتونه هم پرې ویل، زړه کې به مې د کافري، فاحشي نامونه هم پرې ایښودل.

خو کله چې د ډهلي په میداني هوایی کې له طیارې راښکته شوم، په لسګونه اتیا فیصده برېښو بنځو مې سترګې ولګېدې، یو قسم گرمې اوبه مې په بدن کې بنکته پورته شوي، د زړه زریان مې دومره لوړ شو، چې ټول وجود مې یې خوځاوه، لږ وړاندې چې راغلم، د وېزو د تائیدی د غرفې په قطار کې مې یوه نازک او ډېره ښکلې پیغله نجلۍ تر مخ ولاړه وه، وینسته یې لکه د هلکانو گرد پرېټ کړي و، یو وړوکی بلوز او نیمه پتلون یې په تن و، د بلوز لمنې یې لنډې وې، ایله د نامه تر غوټې رسېدې، بلخوا یې د پتلون کمربند ډېر کوز تړلی و، تر منځ یې د نامه له غوټې بنکته د سپاخه د ساحې یوه برخه لوڅه پاتې وه، سپین پوست یې ښکارېده، له تاسو یې څه پټه، منحيث یو انسان سره له دې سختې ناروغۍ مې یې هم سم گرم کړم، غرفې ته په رسېدو سره مې چې کتل، د پاسپورتونو چک کوونکې ماموره هم یوه ښکلې نجلۍ وه، نازکه څررنگې رسمي چپنه یې په تن وه، د سینې د سر تنۍ (تکمي) یې خلاصې وې، د زېرپیرانی له آزادي غاړې یې یوه برخه تې او د تپو قات ښکارېده.

درحالی کې چې زه هغه وخت نسبت نن ته ډېر صوفي او پرهېزگاره وم، له گناهونو مې زیات ځان ساته، دلته مې هم قصداً د بنځو په یخن کې سترگې نه وراچولې، نه یې له لباس نه په لوڅو د نامه غوټیو او گډبو پسي ځیر وم، بلکې کیسه عامه وه، هر خوا به مې چې سترگې واولې، تصادپې به د یوې نه یوې بنځې د بدن په هغه لوڅو او نامحرم برخو ولگېدې، چې خورا زیاتې شهوت انگېز به وې.

د دروازي خواته چې راغلم لا وضعیت خراب و، د خپلې کلیوالي حیا او پاک لمنې له مخې مې په ټول توان هڅه کوله، چې خپل راپارېدلي جنسي جذبات ارام کړم، مگر څنگه مې چې وړاندې ووبل یو خوا زه د بنځو د بدن د نامحرم برخو په وړاندې مطلق نادیده وم، بلخوا واقعاً محیط ډېر خراب و، همدا و چې شیطان ذاته ظالم نفس مې نه راسره منله، پرله پسي مې یې د راپارېدلو خبیثو هواسو اور ته پوکی ورکاوه. نه مې یې د پرسېدلو، دردمنو پښو خاطر کاوه، نه یې دا وېل چې مور او پلار بېچاره خیلو یې خپله هغه یوه ټوټه ځمکه هم ورته گرو کړه، چې د یوې گولي حلالي روزی د لاس ته راوړلو وسیله یې وه، دا خوارکی یې د تداوی لپاره هند ته پرې راولېږه.

نه، نه یې حیا هواسو مې له واکه په کامل بغاوت او له دې هر څه بې پروا د بدن رگ رگ کې مست موجوده وهل، یوه ثانیه یې بل خوا ته د پام اړولو اجازه نه راکوله.

له میداني هوایي، چې راووتلم، د دهلي ښار کې د میشتو شناخته کسانو سره د تماس په نیوه ټکسي کې ورکېناستم، په لارو څه ښه شوم، خو لا مې هم میداني هوایي کې د تحریک شو جنسي جذباتو اثر په بدن و؛ عیني حال بار بار زړه کې راتېرېده: خدای ج دې بېننه راته وکړي، څومره ببعقل او نادیده وم، یوازې د لوڅ مخ یا د یو پتلون له کبله به مې د کابل ملایکې کافرې، فاحشي بللي، کفر او فحشاء دې ته وایي.

خو په هر صورت د ډهلي ښار ته په ننوتلو سره مې له ميداني هوايي نه وضعيت لا تر بدبتر وليد، مازيگر ناوخته د شناخته كسانو اطاق ته ورسېدم، له ډوډۍ خوړلو پس مې ډېره سخته تبه شو، دوى گولى (دوا) راكړه، د شپې ارام وم، خو سهار مخه مې بيا كرار كرار وجود درنډه، ان تر دې چې له چاى څښلو پس مې بيا مسته تبه شوه، اطاق كې راسره ملگرو راته وېل: ستړى شوى يې، يا د هوا اثر دى.

مگر زه په خپل مشكل پوه وم، چې گواكي دا هر څه پروڼ ورځ د لوڅو ښځو د ليدو له كبله په بدن مې د راغلي فشار له وجې دي، خو دوى ته مې څه نه وېل.

دوى ورځې پس چې له تېو لږ ښه شوم، ژباړن مې ونيوه، د ډهلي د ښار يو لوى او مجهز شخصي روغتون (مكس) ته د تداوى لپاره ولاړو، د روغتون ډاكترانو مې د كابل او پاكستان معاينات د باور وړ ونه گڼل، يو ځل بيا يې له سره ټول معاينات راباندې شروع كړل، د معايناتو تر تكميلېدو پورې به هره ورځ روغتون ته ورتلم او راتلم، درحالي كې چې د بربندو ښځو په وړاندې جنسي جذبات مې لا هم په لور حد كې و، مزې سترگې به مې چې پرې ولگېدې فوراً به مې د زړه زربان لوړ شو، اطاق كې د راسره هلكانو په شمول، دې نورو نارينه او ځوانانو ته حيران وم، چې د دوى ولي ددې لوڅو ښځو په وړاندې غريزې نه راپارېږي؟ ارام يې تر څنگ گرځي راگرځي، خپل كارونه كوي؟ خو د څو ورځو په تېرېدو سره رامعلومه شوه، چې دوى هم ملايكې نه وې، نه نرښځي و، راز يې په دې كې و، چې دوى اصلاً زما په شان له خپل نفس سره مبارزه نه كوله، اكثرينو به ښځو ته د معمولي تمايل پيدا كېده سره سم فاحشاخانو ته ځان رساوه، خپلې تندې به يې ماتولې، زما شناخته كسانو چې اطاق پكې نيول و، لوى بلاك و، د لسگونه نورو مسافرو اطاقونه هم پكې و، تر څو شپو

ورځو ورسره تېرولو وروسته، له ډېرو نورو مسافرو سره هم بلد شوم، دغه و چې ځيني هلکانو به بيا ماته هم فحشاخانو ته د ورسره تلو بلنه راکوله.

خو تر څو ځان سپيناوی نشي، يوه رښتيا خبره به وکړم، هغه دا چې، له بده مرغه اوس هغه شان بڼه سرى نه يم پاتي، خداى مکره که د هغه وخت غوندي آزادانه بلنه راکړى شي او هر ډول يعني د هر رنگ او هر سن بڼخو ته لاس رسى دومره اسانه وي، لکه هلته، ممکن پښه ونشم نيولى.

مگر څنگه مي چې وړاندې هم يادونه وکړه، هغه وخت يا هم نوځوانى کي مي نسبت اوس ته خورا بڼه تقوا لرله، پس درون کي مي که غيري ارادي هر څو اور بل و، جنسي تقاضا اوج ته رسېدلي وه، مگر مقابل کي مي بي په خپل فزيکي وجود او اعمالو پوره واک لاره، تر ډېره مي د الله ج له وېرې له لويو گناهونو ځان ساتلى شوى.

بلخوا خپله ناروغي او مظلوميت مي هم له پامه نشوى غورځولى، همدا و چې زه يي له بي لارې وژغورلم.

که څه هم له يادولو دې پاتي نه وي، يوه شپه يي د ډېسکو په نوم يو ځاى ته ورسره روان کړم، نه ورسره تللم د پښو خورن مي بهانه کړل، خو دوى په ټينگار سره وېل چې جگ شه کرار کرار ځو، نژدې دى.

حرکت مي ورسره وکړ، اصلاً ما فکر کاوه، چې ډېسکو به کوم پارک وي، ولي چې ورغلو، رښتيا پارک و، مگر داخل کي يي په بېلا بېل ډول د فحشا ځايونه هم لرل، لمړى يو سالون ته ننوتلو، موزيک پکي پلي و، ځوانو هلکانو او نجونو شراب خورگي پکي کوله، بيا به گډ سره نڅېدل، دوى خو هسې پکي ډوب و، د سيل بينو شهوت يي

هم په چټکۍ سره راپاروه، سالون کې تر څه وخت تېرولو وروسته راووتلو، راسره ملگرو مخامخ سينما ته د تلو ووبل، زما يې چې د دروازي له پاسه په خورا وړانو تصويرونو سترگي ولگېدې، پوه شوم چې دننه کيسه سمه خرابه ده، عين حال کې د وطن د ملايانو هغه خبره هم ياد ته راغله چې ويل به يې: سينما کې که څوک مړ شي بې ايمانه له دنيا تېرېږي.

همدا و، سره له دې چې د جنسي تحريکاتو له کبله مي وينه هم د جوش په وروستۍ نقطه کې وه، اما الله ج شاهد دی، سنيمه ته له ورسره تللو نه مي انکار وکړ، دوی ډېر راته ووبل چې ورسره لاړ شم، خو د چا خبره ما يوه موزه کې دواړه پينې تخته کړې، په خپل انکار مي کلک ودرېدم، په دې سره دوی د کليوال ساده يا شادگلي نادیده هلک په صفت ډېرې توکي او خنداوي هم راپورې وکړې، بالاخره لاري مو سره جلا کړې، دوی مي پرېښودل، زه يوازې همغه شپه کې اطاق ته ترې راغلم.

هند کې مي لس پنځلس ورځې تېرې شوې، لا هم د ناروغۍ تشخيص نه و شوی، د معایناتو په کولو لگيا وم، دې جريان کې يوه جالبه دا وشوه چې يوه ورځ متخصص ډاکتر د تلوېزوني معاینې پارچه راکړه، کله چې د تلوېزوني معایناتو شبعه ته ورغلم، د ننه بل ناروغ و، دهلبزه کې ورته منتظر شوم، ترجمان مي لارو، يو بل ناروغ يې هم لاره، ماته يې وېل: تر څو نوبت درځي، زه راځم.

دی لا نه و راغلی چې نوبت راورسېده، بې ترجمانه معاینه خانې ته ورننوتلم، دوی نازکې بښينه ډاکترانې ناستې وې، يوې څه راته ووبل په خبره يې پوه نشوم، خو د سترگو او سر له حرکتې يې پوه شوم چې وايي: په چيرکت پرېوځه!

ددې له حکم سره سم په چپرکت اوږد ورته وغځېدم، زما تر ځنګ کمپیوتر ته ناستې ډاکټرې بیا څه ووېل، پوه نشوم، یوازې رڼه، رڼه مې ورته کتل، خپله خبره یې تکرار کړه، دا ځل هم چې خاموش یا پرته له عکسلعمل بنودلو غلی پاتې شوم، ډاکټراني پوه شوې، چې په ژبه مو نه پوهېږي، خپله یې لاس راوړاندې کړ، د مخې لمن مې یې لږ پورته راکش کړه، زه یې پوه کړم، چې گویا گډه دې لوڅه کړه، زر مې لاس ورواچاوه، لمن مې ان تر غاړې راپورته کړه، ډاکټرې معاینه شروع کړه، په گډه او سینه مې یې په بنویه سر بنناکه ماده ککړه آله هاخوا دېخوا بنویوله، څو شپې وروسته یې بیا څه ووېل، زه یې چې په خبره پوه نشوم، یوې او بلې ته یې وکتل، موسکې شوې، بالاخره مجبوره شوه، کمپیوتر ته ناستې ډاکټرې یو ځل بیا لاس راوړه، د پرتوګاښ په غوټه (کنډه) مې یې گوته کېښوده و خوځوله، ددې مطلب دا و چې گواکي د پرتوګاښ غوټه دې لږ سسته کړه، چې د نامه تر غوټې لاندې د پوستن یا سپاخه ساحه هم معاینه شي.

خو ځنګه مې چې وړاندې هم ووېل، د ناروغۍ په لمړیو کې به تر ټولو سخته دا وه راته چې ډاکټرانو به مې پرتوګ راباندې بنویاوه جنسي غړي به مې یې کتل، ان اکثریت وخت به مې ژړل، خو د ناروغۍ په اوږدېدو او وخت په تېرېدو سره یې داسې بلد کړم، چې ډاکټر به هسې راوکتل، ما به پرتوګ ورته بنویولی و، دلته مې هم چې ډاکټرې د پرتوګاښ غوټه و خوځوله، ما فکر وکړ چې حتماً سامانونو کې یې کار دی، همدا و چې د غوټې خلاصولو سره سم مې پارتوګ ان تر گوندو ورته تېر کړ، د دوی چغ او پوغ شو: هالا هالا... نور هم څه کړتېدلې، په خبره یې نه پوهېدم، زر یوې لاس راتېر کړ، پرتوګ مې یې واپس پورته راکش کړ، شیان یې پټ کړل، یوازې د نامه تر غوټې لاندې دومره برخه یې لوڅه پرېښوده، چې آله پرې ځای شي.

## زيارت په زيارت

په دې سره زښته ډېر ترې خجالت شوم، له شرمه مې تر اخيره سترگې پټې نيولي وې، د معاینې له خلاصېدو وروسته چې راووتلم، د روغتون په اوږده دهلېزه کې وړاندې مې ترجمان راروان و، د سترگو راباندې لگېدو سره سم يې کړل: هغه بل مريض راونه وتلو؟

ماوېل: کور دې لا له مريض سره وران شه، راځه معاینه وشوه! نوموړی چې اصلاً افغانی د هرات ولایت و، فعلاً فاميلي هند کې اوسېدل، که څه هم عمر يې له څورلس، پنځلسو کلونو زیات نه و، خو ډېر هوښیار او چالاکه هلک و، په یو وخت يې د څو ناروغانو ترجماني کوله، پېسي يې ترې اخیستې. له بېخونده ځواب او څېرې مې پوه شو چې سړي گلان کرلي، زر زړي په مندی خوله بهانې چوني شروع کړي: وېشه! یو سپینریری افغانی ناروغ و، هېڅوک يې نه لرل، په ژبه هم نه پوهېده، له هغو سره لږ کمک شوم...

خلاصه شاوخوا شل ورځې مې هند کې پوره شوې، لا هم په معایناتو لگیا وم، ولې ښه و، ددې شلو ورځو په لړ کې څه ناڅه بلد شوی وم، بلخوا د لوڅو ښځو سره مې هم یوه اندازه عادت پیدا کړی و، په لیدلو مې يې د لمړیو ورځو په شان ډېر جذبات نه راپارېدل، اگر چې نامحرم نارینه او ښځې د خپل فطرت له مخې هېڅ وخت نشي سره عادت کېدلی، دوی به تل یو بل ته قوي تمایل لري، خاصتاً هغه صورت کې چې د ښځو د بدن نامحرم غړي لوڅ وي، همدا ده چې اسلام مبارک دین خپلو پیروانو ته د نامحرمو ښځو او نارینو تر منځ د ستر کولو او حجاب حکم کړی.

خو په هر راز چې خبره بلخوا لاره نشي، د څو نورو ورځو شپو په تېرېدو سره مې د اکثریت معایناتو نتایج راووتل، مگر لا هم تشخیص معلوم نشو، بالاخره د لمفدیمیا

( Lymphedema په نوم ناروغی معاینات یې راته ولیکل، کوم چې پاکستانیو ډاکترانو په توافق سره زما ناروغي لمفدیمیا گڼلې وه او راته ویلي یې و، چې ددې ناروغی علاج نه کېږي، ناهیلی یې کور ته رالېږلی وم.

خو بیا هم د پاکستانیو ډاکترانو د تشخیص په دقت ځکه ډېر باوري نه وم، چې دا یوازې د ناروغی د علایمو له مخې د دوی مشکوک نظر و، د یادې ناروغی معاینات یې نه لرل، ترڅو سل سلنه مطمین تشخیص یې کړی وی.

مگر هندوان مجهز و، د هېڅ نوعه معایناتو په برخه کې یې کمی نه لاره، زما د همدې معایناتو په شمول اکثریت معاینات خپله په مکس روغتون کې کېدل، هسې د یو نیم لپاره به که کوم بل ځای ته ضرورت شو.

لنډه دا چې ترجمان مې تر مخ شو، د لمفدیمیا ناروغی د معاینې مربوطه شبعې ته ورغلو، هلته مسول ډاکتر په یوه لویه او اوږده دستگاه کې ځملم، د دواړو پښو د غټو گوتو په سرونو یې یو قسم له سور رنگه مایع ډکې بېچکارۍ (سرنج) راکړې، د دغه سور رنگې مایع جریان د پښو په رگونو کې د دستگاه په پورتنۍ برخه کې د نصف شو کېږو په وسیله تعقیبېده، نوموړې سره مایع چې تر گونډو ورسېده، نور ودرېده، له درېدو سره سم یې دستگاه اتومات عکسونه واخیستل، همدا عکسونه او لیکلی راپور مې یې متخصص ډاکتر ته راوړل، ډاکتر یې په لیدلو سره د خواشینۍ په پار سر وخواوه، د ژباړن په خوله یې راته کړل: دا یو نوعه ناروغي ده، چې په بدن کې د اوبو د تنظیم سیستم تخریبوي، خو متاسفانه اساسي درملنه یې نه کېږي، یوازې د وقایه په صفت یو قسم اوږدې کشي جرابې لري او یو هم د پښو لپاره مخصوص د ماساژ ماشین دی، که غواړي؟ زه به یې درته ولیکم، د ماشین په ذریعه

هر سهار یو ساعت مساج ممکن د ورځې په اوږدو کې د پینو د پرسوب او درد د کموالي په برخه کې څه مرسته در سره وکړي.

جرابلي او ماشين مي پرې وليکل، زړه ماتې يې له معاینه خانې راووتلم، د بڼه خان باوري کولو په موخه سبا یوه بل مخکین روغتون ته ولاړم، ډاکتر ته مي همدا د مکس وروستي معاینات وښودل، دې هم همغه خبره راته وکړه، چې گویا دا ناروغي تداوي نه لري.

پس طبعاً د خپل صحت په اړه داسې ناهیلې او روحیات وژونکې خبره په هر انسان له حده زیاته درنه تمامېږي. ماته يې هم چرس راوڅکول. که څه هم دا لمړی ځل نه و، عین خبره مي د پاکستان له ډاکترانو هم اورېدلې وه، خو هغه زمان يې ډېره اغېزه ځکه راباندې ونکړه، چې نسبتاً وړوکی وم، دومره قوي احساس مي نه لاره، ترڅو د نن په شان د خپل راتلونکي د تباهي ټول تصویر مي يې سترگو ته درولی وی.

گنګس او زنگېدلی له روغتونه راووتم، نور کوم بل ډاکتر ماکتر پسې هم ونه ګرځېدم، هند ته راوړې ټولې هیلې او خوشبيني مي په کفن کړې، د ژباړونکي حساب مي خلاص کړ، د شپې مي خپل لباسونه راټول کړل، سهار مي ټيکټ واخيست، راروان شوم، ځنګه مي چې وړې وې همغه شان دردمني او پرسېدلې پيني مي واپس خپلې خاوريني جونګرې ته راوړې، والله علم چې د مور او پلار په زړونو به مي څه تېر شوي وي؟

### د تور سپي پوست

له هند نه تر راتلو څه وخت وروسته مي د ماما خسر راغلی و، نوموړی مي د مور ناسکه کاکا هم کېده، واده يې د شمالي و، له دې کبله دده هم ډېر عمر په شمالي کې تېر شوی و، فعلاً يې هم کور هلته و، لکه نن کله، کله يا څو کالونه پس به په يوه بڼه او بډه کې وطن ته راتله، ډېر نیک او ارام سړی و، بڼه ژبه يې لرله، له دې خاطر ه مور ډېر درناوی ورته لاره، د حويلی په برنده، د پيرکي (بولاني) خوړلو په مهال مي مور په خورا زياتو ډاکترانو، ملايانو، زيارتونو... د درملني په پار زما د گرځولو کيسه ورته کوله.

د کيسې تر خلاصېدو وروسته، يې مېلمه کاکا د يوې اوږدې مقدمې په بڼه د خپلې همدردی او خواشینی ورسره شريکولو او تسليت په پار زياته کړه: خير، الله مهربان دی بڼه به شي، خدای ج هره فيصله د بنده په خير کوي، ملايان وايي: که حساب ته شي، په خپلو عملونو هېڅوک هم جنت ته نشي تللی، مگر کله چې د الله ج خپل کوم بندگان خوښ شي، د بڼلو او په اخيرت کې له ټولو نه د ښه مقام ورکولو اراده يې وکړي؛ په دنيا کې تر ټول غټ موصيبتونه هم پر همغه کسانو راولي، ترڅو د محشر په ورځ يې بيا د مصايبو د اجر په مقابل کې هغه ورته ټاکلی مقام ورکړي.

همدارنگه په حديث شريف کې راځي: چا ته چې په دنيا کې اغزی هم ورچوخ شوی وي، په اخيرت به يې الله ج اجر ورکړي.

ها! نو چې د يوه اغزي اجر شته، پس ته فکر وکړه، د يو چا اولاد چې داسې سخت ناروغ وي، کالونه کالونه يې د دنيا په ډاکترانو، ملايانو، زيارتونو او حکيمانو وگرځوي، بيا هم روغ نشي، د هغو به څومره اجر وي؟ يقين وکړه، ستاسو ټوله

## زيارت په زيارت

کورنی خصوصاً ته چې د مور په صفت تر ټولو زیاته پرې درېدلې یې، ددغه ناروغ زوی د اجر په بدل کې به دې الله ج ټول گناهونه درته وېښي، بې سواله خُوابه به دې جنت ته داخله کړي؛ دا دنیا دوی شپې ده، ډېر زر به تېره شي، هوش کوه چې بې صبري درنه ونه شي.

د تندي له غورږدو یې ښکارېده، چې خبرې مې یې مور ته ښې ورولگېدې، د منني په پار یې ورغبرگه کړه: خبریوسې ددکه! زړه مې د راتکيه کړ، رښتیا دردونه او خفگانونه خو مو زښته زیات وسره تېر کړل، اجر یې دې الله ج نه ضایعه کوي.

مجلس یو ځل بیا هم زما په ناروغی متمرکز شو، اخیر کې میلمه په نرمې موسکا سره کړل: شمالي کې هم ډېر تجربه کار او بلا خلک پیدا کېږي.

په همدې زمینه سازی یې د یوه نفر کیسه شروع کړه، چې گویا ډېر سخت ناروغ و، کورنی یې لکه نعیم جان د ټولې دنیا په ډاکترانو، ملایانو فالبینانو... وگرځاوه، جوړ نه شو، بله ورځ یې تور سپی ورته وژلی و، په تازه ترې ایستلي پوست کې یې ناروغ پټ کړی و، څه وخت پس مې یې چې پوښتنه وکړه، وېل یې: د همغه تور سپي له پوست سره جوړ او روغ شو. مېلمه زیاته کړه: دوی یوه اصطلاح لري (مرض بد دوايي بد) یعنی کله چې مرض په بد واوري، بیا دواوي او تعویذونه اثر نه پرې کوي، یوازې په همغه شان بد او مردار شي یې درملنه کېږي.

تقریباً عینی هغه د کشف د هگی واله ښځې خبره یې وکړه.

خو په هر راز، څنگه چې انسان ته فطرتاً د هغه چا ناسمي خبرې هم سمې ښکاري چې ښه یې ایسي، همدا و چې زما مور ته یې هم د ناسکه کاکا سره د مینې لرلو له مخې په خبره کې حکمت ښکاره شو.

خواب کې يې ورته کړل: خدای ج دې دی ورسره جوړ کړي، چې دومره کارونه مو وکړل، يو د تور سپي پوست هم سخت نه دی.

زما زړه ته نه لوبده، فکر مې کاوه، چې مور مې په دې خبرو هسي له مېلمه سره مجلس روان ساتي، د سپي په پوست کې مې چېرې پټوي؟

اما چې کتل مې د مېلمه له تلو وروسته يې هم خبره جدي نيولي وه، تر ډېره وخته يې خوله کې اړوه رااړوه، خو بڼه و، تر څو چې همایون ته تور سپی په گوتو ورتلو او مور مې يې د کاکا خبرو ته د عمل جامې وراغوستي، کډه مو کابل ته راغله، خوشبختانه د تور سپي د پوست معامله پاتې شوه.

## دوکانداري

کابل ته مو د کډې په راتلو سره، څنگه چې تاسو پوهېږئ، ښار کې بي مصروفيتنه ژوند سخت وي، د کلي غونډې باغونه، مجلسي مسجدونه او پيتاوي نه لري، چې د بېکاره خلکو وخت پکې تېر شي، دغه و چې زه هم له خپله وسه سره سم، د يو مصروفيت په فکر کې شوم، که څه هم يوه معلمي يا کوم بل وړوکی ماموريت مي پيدا کولای شوی، خو له بده مرغه رسمي دندې او حاضرۍ ته د ځان رسول رارسول بي هم په هر حال، غم دا و چې د پښو د درد او پرسوب سربېره، د ناروغۍ يوه بدترينه ځانگېرنه مي دا وه، چې تر نيم ايلو يو ساعت زيات په چوکۍ د کيناستو تاب مي هم نه لاره؛ چون په چوکۍ تر شل دقيقې زيات کيناستو سره به مي د پورتنې بدن اوبه هم پښو ته ښکته شوې، په دې سره به د پښو پرسوب او سوخت يو په دوه شو، برعکس پاسنی تنه کې به مي د اوبو د کمښت له وجې د وينې فشار دومره زيات ټيټ شو، چې ان خوله کې به مي ژبه وچه کلکه او غوړونه به مي هم ډپ شول.

دغه و چې رسمي دنده يا هم د چا تر لاس لاندې د وخت پابند کار مي نشوی کولای، نو ښه مي دا وگڼله چې يوه سپکه دوکانداري شروع کړم، يو چپرکټ به پکې کېږدم، چې مشتري راتلو ورجگېږم به، نور به مي له خپل طبيعت سره سم، څنگه چې راحت وم، که کيناستم کېنم به، که پرېوتم پرېوځم به، حتا که کومه ورځ زيات ناروغ وم، هېڅ به نه ورځم، د چا غږ به نه وي راپسي.

خبره مي له پلار سره شريکه کړه، پلار ته مي هم منطقي ښکاره شوه، وطن کې مو د منو باغ تازه خرڅ شوی و، څه پيسې د منو وي، همایون دا وخت ښه دنده لرله، څه پيسې ده راوړې وي، د پلار په همکارۍ مي د کمپنۍ بازار کې يو کوچنی دوکان په

کرایه ونیوه، هلته د یو شناخته دوکاندار په مشوره می د بنځینه لباسونو، یخن، بیتي، چرمی، گلان همداسی د بنځینه جامو د خیاطی مربوطه هر نوعه شیان پکې واچول، که څه هم دوکان بد نه و، نسبتاً عاید یې لاره، خو متاسفانه څنگه چې ما فکر کړی و، د ښار دوکانداري دومره اسانه نه وه، یو فعال او چسپ دوکاندار یې غوښت، ترڅو له سهاره تر بېگاهه په دوو پینو ولاړ وی، هره ورځ سهار وختي یې ځان ورسولی وی، خو چې خلک بازار ته راوتلی، ده یې دوکان منظم کړی وی، همداسی د شپي تر ډېره یې باید دوکان خلاص وی، دغه راز د هرې یوې، یا دوو ورځو د پلورل شو مالونو په پیسو یې تازه مال راوړی وی.

اما بدبختانه سره له دې چې ما ټوله هڅه کوله، مگر بیا می هم رسیدگي ونشوی کولای، هر څومره وختي به چې وروان شوم، تر اووه نیمو، اتو بجو مخکي دوکان ته نشوی رسېدلی، څو به می لږ دمه جوړوه، بیا به می دوکان منظمه و، نیمه ورځ به شوه، مازیگر هم مجبور وم، چې وختي یې بند کړم، چون تر ماخوستنه می ایله کور ته ځان رسولی وی، همداسی د پلورل شویو مالونو په پیسو می هم واپس په خپل وخت نور مالونه نشوی ورته رارسولی، که پلار یا کوم بل چا ته به می پیسې ورکړي، هغوی نه پرې پوهېدل، د ورځني موډ سره سم مال یې نشوی راوړلای، د منډوي عمده فروشانو به ټول هغه تاریخ تیري مالونه پرې پلوري و، چې په دوی به تاوان و، همدا و چې د خپلي بې صحتی او نه رسیدگی له وجې ډېر سخت راباندې بوج شو. بالاخره اوه، اته میاشتي وروسته می په څه ناڅه تاوان سره مارکېټ کې په یو بل دوکاندار خرڅ کړ.

خو په هر ترتیب اصلاً د دوکاندارۍ کیسه مې په ناروغۍ پورې تړلې د همغه مهال  
اړوند دوو جلا جلا ( د باغ داود پیران) او (نداف ملا) خاطر و د مقدماتي په پار  
رااخیستی، راحی تر بېل بېل عنوان لاندې به یې پرله پسې درسره شریکې کړم.

## نداف ملا

یوه ورځ له وطن نه راغلی، یو شناخته کس دوکان ته راغی، مېرمن یې ناروغه وه، زموږ د مارکېټ شاته د یو نداف دوکان و، د ندافی تر څنګ یې د دم، دعا او تعویذونو کار هم کاوه، ما لیدلی نه و، صرف په اړه مې یې اورېدلي و، دوکان ته راغلي شناخته کس یې خپله مېرمن یوه میاشت وړاندې ورته راوستلې وه، د نداف د توصیه سره سم اوس یې د دویم ځل لپاره بیا ورته راوستلې وه، سړي یې ډېرې غورې وکړې، چې گویا پیریان لري، ډېر بڼه حال وايي، پیسې هم خدای ج او وس چې هر څو دې ورکړې، بڼځه مې په ډاکټرانو ډېره وګرځوله، بڼه نشوه، یوه میاشت مخکې چې دې ملا دم کړه، ځانبتونه یې ورته وکړل، ډېر فرق یې ورسره کړی، دا ځل به ان شاءالله بېخي بڼه شي.

ما یې خبره هسې بابیزه وګڼله، څو ورځې پس مې چې کتل، له پکتیا نه ماته د مخامخ دوکاندار شناخته ناروغان ورته راغلي و، دوی یې هم ډېر صفتونه وکړل، ان وېل یې: څنګه چې په ناروغ وړچوف کړي، بدن یې سپک شي او د درد کموالی محسوس کړي.

همداسې نور وخت ناوخت به مې یې د یوه او بل له خولې غورې اورېدې او ورته راروان ناروغان به مې لیدل.

دغه و چې بله ورځ زړه کې راتېره شوه: سړیه! خلک له لري، لري ولاياتو منډې ورته راوهي، طبعاً څه کمال به وي پکې، یو قدم لار ده، ته راځه یو چکر ورشه، چې ستا په ناروغی کې څه وايي؟

دا و چې سبا ورغلم، نداف د دوکان په منځ کې پرده اچولې وه، له پردې هاخوا يې تعويذات، قلم او کاغذونه و، دم دعا يې کول، دېخوا پختي او د ندافي وسايل و، فعلاً يې هم يو بنځه له پردې هاخوا ننستلې وه، دم دعا يې ورته کول، زه خپل نوبت ته منتظر د مخامخ بلاک تر رفق لاندې کېناستم، يو بل ځوان هم موټر ودراره؛ دی هم نداف ته د دم او دعا لپاره راغلی و، د بنځې له راوتلو وروسته دواړه جوړه ورننوتلو، نداف د اوسط عمر لرونکی له قده ټيټ نسبتاً چاغ سړی و، د پختي گرد او دورې پرې ناست و، يوه خر رنگې زړه لونگی يې په سر وه، د سلام په وراچولو سره يې دواړه تر مخ کېناستو، لمړی نوبت مې دې بل ځوان ته ورکړ.

د نوموړي ځوان دا څووم ځل و چې ورته راغلی و، دا پېره يې يوه د نقري گوتمی راوړې وه، نه پوهېږم چې غمی به يې څه و؟ اصلاً تېر ځل د همداسې يوې نقري گوتمی د راوړلو فرمايش نداف ورکړی و، ځوان گوتمی ورويستله، نداف دمونه کوف او چوف پرې شروع کړل، وخت يې ونيوه، زښته زيات دمونه يې پرې ووبل، وروسته يې د ځوان گوتی ته د وراچولو په مهال ورته کړل:

- کله چې مجلس کې کېناستلی لاس دې د گونډې په سر يا غېره کې په داسې ډول اېږده چې د گوتمی غمی دې په مجلس کې ناستو خلکو ته مخامخ شي، په دې سره به په ناستو کسانو ستا ډېر لوی اثر پرېوځي، ته به نه يوازې دوی ته ډېر ښکلی ښکاري، بلکې په مجلس به دې ډېر هيبت هم خور وي، هېڅ څوک به دې نه د خبرې د رد جرئت ولري او نه به دې په وړاندې لوړ وغږېدلی شي... داسې ډېرې نورې اېلتي يې ورته وغږولې.

## زیارت په زیارت

د هلک موټر، لباس او ځوانۍ ته په کتو، بڼه پیسداره او بیدار ځوان بڼکارېده، خو د نداف په جال کې داسې کلک بندېده ته په نظر کولو سره یې، تر ما هم ډېر ساده و. له نداف نه د ډېرې مننې او درناوي په کولو سره یې جیب ته لاس کړ، نه پوهېږم چې یو زرگون و، که منځ کې به یې بل هم و، څنگ ته د کتابونو په سر تر قات شوي جایناز یې ورته لاندې کړ.

د ځوان له وتلو وروسته، ما له خپلو پېرسېدلو پښو پاڅې ورته پورته کړې، بیا مې یې د ناروغۍ د اوږدې مخینې او پرې کړو ډېرو ډول، ډول تداویو کیسه ورته وکړه. نداف لمړی پوښتنې وکړې:

- د کوم ځای یې؟

- د وردگو!

- واده دې کړی؟

- نه!

- ولې؟

- له داسې ناروغۍ سره کله سړی دومره لوی مسولیت په غاړه اخیستی شي!

ملا د خواخوږۍ په پار د نڅه، نڅه په کولو سره، په مغرورانه ډول راغبرگه کړه: لویه سهوه خو دې دا ده، چې د ناروغۍ دې دومره کالونه وتلي، تر هند او پاکستان تېر شوی یې، مگر ماته ایله نن راغلي؛ خو څه بڼه شوه چې پته درته لگېدلې، لکه څنگه چې گرځېدلې یې، که بار بار نور هم د دنیا په ډاکترانو، ملایانو، زیارتونو...

وگرځي، بیا به یې هم نتیجه صفر وي، ولې چې اصلاً ستا د ناروغۍ علاج د انس مخلوق له عقل ورسېدو او پوهې ډېره اوچته خبره ده، صرف په جنیاتو کې یوازې یو نوعه ډېر ماهر جنیات دی، چې ستا او ستا ناروغۍ ته ورته نورو هغه ناروغیو علاج کولی شي، چې انس یې په علاج کولو کې اجر دی. پس ته چورت مه وهه، هغه جنیات زما خبره نشي ردولی، زه به په یو کاغذ کلمات درته ولیکم، د موبایل شماره مي هم درسره واخله، بېگا ته چې خپلې بستري ته ولاړې، په کاغذ لیکلي کلمات دي له سر سره کېرده، ماته زنگ وکړه، زه جنیات درلېرم، دوی به ستا وجود ته داخل شي، رگ په رگ به دي چک کړي، هر ځای دي چې مشکل وي، حل به یې کړي، په داسې حال کې چې ته به یې هېڅ درد احساس نکړې، یوازنی نښه چې ته یې محسوسولی شي، هغه به دا وي، کله چې سهار راجگ شي، د خولې خوند به دي ډېر خراب وي، دا په دي معنا چې عملیات شوی. پس کرار کرار د څو ورځو شپو په تېرېدو سره به دي د پښو درد، پرسوب او د ناروغۍ نور ټول منفي اثرات له منځه لاړ شي. د توکي په پار یې پسي زیاته کړه: بیا به نو د یوې بڼې غوړې پیغلې سره واده وکړې، هره شپه چې توده برستن کې ورننوځي ماته به دعاگانې کوي.

موسکی شوم، کاغذ مي ترې راواخيست.

کیسه له سره د لوگري ملا او پیریانو په وسیله د عملیات په شان خرافاتي راته ښکاره شوه، یقین مي ورته ونشو، څو روپی شکرانه مي ورکړه، له (تاویذاتُ الندافخاني) راووتم، چې کتل مي د دوکان تر مخ یې دوي نوري ښځي هم خپل نوبت ته معطل وې.

ماركېټ ته چې راغلم، يو دوكاندار حاجي ته مي كيسه وكړه، حاجي ښه سړی و، په مور به يې ناز چلېده، يوه نيمه ټوكه به يې كوله، د نداف د كيسې په اورېدو سره يې خدا كې كړل: اوس خو دې دا بد كړي، ورغلی يې، نو څه يې چې درته ويلې، عملي يې كړه، خلك خو زښته ډېر ورته راځي، كېدې شي ستا هم همدا سبب شي.

د عملي كولو قصد مي يې نه لاره، خو د حاجي خبره مي ومنله، بېگانه ته چې بستره كې ننوتلم، د كلماتو كاغذ مي تر سر پورې كېښود، ملا نداف ته مي زنگ وكړ، له سلام او ځان ورمعرفي كولو وروسته مي په بستره كې د پرېوتلو او كاغذ له سر سره ايښوده، ورته وويل. نداف كړل:

سمده بېغمه ویده شه، ملگري مي فعلاً د يو بل عاجل ناروغ درملني ته لېرلي، چې له هغه نه راوزگار شول، ستا نوبت دی.

زه هم بېغمه ویده شوم، چون ما ددې ټگانو زياتې تجربې لرلي، باور مي نه پرې كېده، چې رښتيا دې راشي، همغه كيسه شوه، سهار چې راجگ شوم، كاغذ مي تر سر پورې په خپل ځای پروت و، هېڅ كومه نوې خبره نه وه، يوازې د خولې په بد خوندي مي لږ شكې شوم، چون نداف راته ويلي و چې سهار به دې د خولې خوند ډېر خراب وي، ولي بيا مي چې نورې ورځې پام ورته وكړ، هر سهار به مي د خولې خوند خراب و، مگر تر دې مخكې زه نه وم ورته متوجه شوی. يعني په ټول كې دا هم د خلكو د دوکه كولو په پار د نداف يو هنر و.

## د باغ داود پیرخانه

دغه راز د دوکاندارۍ په مهال یو لغمانی همسایه دوکاندار می له ډېره وخته راپسې و، وېل یې: باغ داود کې یو ملا دی، ته ورشه ډېر نیک سړی دی، زیات ناروغان یې له دم او دعا سره ښه شوي.

نه ورتلم، ولې چې ماته به د هر ملا او زیارت له دې ډېر صفتونه شوي و، خو چې ور به غلم، فقط په یو نوعه نه، یو نوعه به یې کم او زیاتي پیسې رانه وشکولي، نور به یې نه په دعا کې اثر و، نه په تعویذ کې.

بله ورځ همدې دوکاندار په موترسکیل ورپسې سپور کړم، سیده یې باغ داود ته بوتلم، یوه لویه حویلي وه، چې ورننوتلو، په لسگونه سپین پکړیو ملایانو می سترکي ولگېدې، اصلاً دا پیرخانه وه، پیر او لسگونه مریدان پکې و، که څه هم زه تر دې دمه نه وم پرې پوه، خو خپله همدا زما همسایه دوکاندار یې هم مرید و، اصلي لوی پیر یې په ذکر اخته و، یو بل دویمه درجه مخکښ ملا ته یې وروستلم، دې ته هم د مریدانو لخوا ډېر درناوی کېده، لاسونه یې مچو کول، راسره تللي دوکاندار زما پښې ورته وښودې، د اوږدې ناروغۍ او دواگانو د کار نه ورکولو په اړه یې هم ورته وېل.

ملا می تر مخ شو، یو وړوکی گوبني اطاق ته یې ننیستلم، لمړی یې اوږده دمنونه په پښو ورچوف کړل، بیا یې قلم او کتابچه راوخیستل، په یو کاغذ یې د خوگ شکل ته ورته چاغ چاغ په یو ډول د اوو (۷) حیواناتو څېرې رسم کړې، سرونه یې د انسان ورکړل، سترگې، خوله، پوزه هر څه یې پکې منظم کړل، لوړې لوړې خولی یې ورپه سر کړې، بیا یې د هرې رسم شوي څېرې کاغذ جلا جلا قات کړ، په فارسي یې راته وېل: هر سهار به له دې کاغذونو یو، یو د سپیلني له دانو سره یو ځای

دودوي، له پاسه به دې لمن پرې نيسي، تر څو دود يې كميس كې درننوخې او له يخن نه دې ووخي.

فكر كړم پنځوس روپۍ شكرانه مې وركړه، خوله يې بده ونيوه، لږ وې خوند يې ورنكړ، خو بڼه و، نورې يې هم ونه غوښتې، له راجگېدو سره يې يو چاپ شوي تبليغاتي كارت هم راته ونيوه، نوم، درس او تر سرطان پورې د لسگونه گوناگون سختو او ناعلاج ناروغيو نومونه يې پرې ليكلي و، چې گواكي ددې ټولو علاج كولى شم، د كارت سربرېره په خوله يې هم راپه غوړ كړه، چې دلته د څو شپو لپاره ميلمه راغلى يم، كارت كې آدرس شته، كور مې مزار كې دى، هر ډول ناروغ مو چې لاره، هلته يې راولئ، زه مو خدمت كې يم.

واپس چې ماركېټ ته راغلو، دوكاندار ملگري ته مې كړل: غرق نشي لا ددې ملا سره، په ځاى ددې چې تعويذ او ځابنتونو كې يې د قرانكريم كوم سورت شريف يا څو اياتونه راته ليكلي وى، ده د خوگانو څېرې راته رسم كړي.

نوموړى يې چې مريد و، تر اندازه زياته عقیده او درناوى يې ورته لاره، په اړه يې يوه تېزه خبره نشوى تحملولى، په تونده يې راغبرگه كړه: پير صاحب ته توهين مه كوه، الله ج به دې حال تر دې بتره كړي. له همدې خبرې سره يې څنگ راكړ، خپل دوكان ته ننوتلو.

په خبرو او څېره كې مې يې د غوسې تر څنگ خفگان درك كړ، په خپله خبره پښېمانه شوم، چون ملا كه هر څنگه و، يا يې هر څه راته رسم كړي و، مگر ده چې دوكان پرېښود، وخت يې ضايعه كړ، په موټرسكل يې تېل مصرف كړل، ټول زما د

صحت لپاره، همدا و چې پسي ورغلم، واپس مي خوشحاله كړ، چې گويا زه خو له تاسره ټوكي كوم.

وېل يې: څه چې پير صاحب درته ووېل، حتماً دا كار وكړه، كومي رسامې يې چې تاته كړي، د خوگانو رسامې نه دي، دا د شيطان لعين د اووه نسله وړاندي تر ننه د لوی نيگه او مشرانو څېرې دي، كله يې چې يو ناروغ تر خپله لمن لاندې دود كړي، په بدن كې يې هغه خبيثه وينه وچېږي، كوم چې د انسان په وجود كې د بېلا بېلو مرضونو لامل كېږي، همداسې د سحر، نظر او جنياتو د اثر له كبله هم كه كومه ناروغي راپيدا شوي وي، له منځه يې وړي.

خبرې يې له تعجب ډكې او نوې وې، وعده مي ورسره وكړه چې تا راسره ايستلی زحمت به بابيز نكړم، څنگه چې پير صاحب ووېل، همغه شان به يې له سپيلني سره دود كړم.

كور ته چې راغلم، مور ته مي د كيسې په كولو سره كاغذونه وركړل، سره ددې چې په كاغذونو كې د ترسيم شو حيواناتو څېرو ته دې هم بنه وخنډل، خو بيا هم هر سهار له لمر ختلو مخكې به يې چې اور او د سپيلني دانې تيار كړل، غږ به يې راوكر. څنگه چې پير صاحب وېلي و، ټولې كاغذي پلټي مو په همغه ترتيب دودولې، خو له بده مرغه خبيثه وينه يې پكې وچه نشوی كړی، پښې په همغه خپل خره سپرې پاتې وې.

## د نيازبيک کوچی

کابل ته د راکډه کېدو دویم کال مو و، ځنگه چې یو خوا زما پښې له ځایه پښې نه وې، بلخوا کور مو د علي اباد روغتون شاته، پاس په غره کې و؛ چې راکوز به شوم، بیا ورختل راته شین غضب و. همدا و چې هفته کې هم یو ځل له کوره نشوی راوتلی، زړه مې ډېر زیات تنگ و، ددې حالت په اوږدېدو سره مې کرار کرار رواني وضعیت هم تغیر وکړ، له ټولني خو هسي لرې وم، په خپل کور کې یې هم یو نوعه د گوشه نشینۍ لور ته سوق کړم، ډېری وخت به د کورنۍ له غړو جلا په بل اطاق کې اوسېدم، زیات وخت مې په خوب تېرېده، که وپښ به هم وم، په موبایل یا تلویزیون به مې ځان مصروف کړی و، ان د سیمکارت په بدلولو سره مې د ملګرو دوستانو ټولو شناخته کسانو سره هم تماس پرې کړ، همدې حساس وخت کې مو د دوستانو له جملې یوه میلمنه راکره راغله، نوموړې میلمنه که څه هم سکه خاله مې نه وه، خو په ما ډېره گرانه ده، خاله ورته وایم، د غږ په اوږدو یې خوشحاله شوم، وپښته او جامې مې منظم کړل، اطاق ته یې ورغلم؛ تر سلام کلام وروسته مې یې د ناروغۍ او پښو د درد په اړه رانه وپوښتل، بیا یې نيازبيک کې د کوچی په نوم پوې بنځې د فال کتلو او هر ډول ناروغانو په درملنه کې د موفقیتیا ډېرې غوړې وکړې. خپله د دوی په دوستانو کې یې داسې کوم ناروغ وروستلی و، چې ډېر زیات ډاکتران یې په علاج کولو کې پېر شوي و، ددې په خبره د کوچی له درملنې سره جوړ او روغ شوی و، اوس یې د کابل کندهار په لین باربري موټر چلاوه.

سره ددې چې مور ته به دايم هر کوډگر او سحرگر په ډېرو صفتونو اولياء راپېژندل شوی و، اما چې ور به غلو، هر څه به دروغ و، فقط او فقط په يو نوعه به يې له خلکو نه د پيسو شکولو لپاره چل او ټکماری روانه کړې وه.

خو بيا هم د خاله له خولې په مزه مزه د کيسې په اورېدو سره مې د صحت په مړو هيلو کې څه ساه محسوسه کړه، آدرس ترې اخيستلو ته يې وادار کړم، د کوچي کار هم څنگه مو چې د کتاب په مخکينيو صفحو کې ولوستل، هغه نورو بنځينه فعل کتونکو ته ورته و، چون ميلمني وېل: نارينه بايد د خپلې کورنۍ د بنځينه غړو په لاس خپل يو لباس ورولبړي، مستقيماً د نارينو کار نه کوي.

ددې خبرې په کولو سره يې، د هغه نورو تعويذگرو بنځو ناکامې تجربې ته په پام مې، تر ډېره مې طمعه ترې پرې شوه؛ کيسه مې يې له ميلمني سره هم شريکه کړه، چې گواکې داسې بنځو ته زه مخکې هم څو ځل تللي يم.

په ځواب کې يې راغبرگه کړه: هغه دې ځان وخورې، بنې يې پېژنم، د پنځو روپيو په خاطر خلک غولوي، خو کوچي د دروغو بنځه نه ده، داسې حال وايي چې حيران به پاتې شي. ددې سړي خولې يې هم چې څنگه لاس کې وخيسته، په ټول مشکل يې پوه شوه، هغه دې چې له تعويذ سره يې جوړ او روغ شو.

څنگه چې د نوموړې ميلمني خاله کور تيار د نيازبيک په سيمه کې و، د تلو په وخت مې خپله مور هم ورسره ملگري کړه، يو کميس مې يې وروړه.

په بښنې سره ترڅو مې مور راځي له کوچي نه راوړې غوړې يې درسره شريکوم، په لنډو کې به يوه يادونه وکړم، هغه دا چې طبعاً د لوستونکو په صفت ستاسو زرونو کې به گرځي چې که دوی ټکماران و، يا يې له ناروغانه د پيسو شکولو په پار ډول

ډول مکاری او چلونه کول، خو تاسو هم ببخي بی شعور یاست چې سره له مخکنیو ډبرو تجربو بیا یې هم په تکرري ډول بار بار بسکار شوي یی.

منم ستاسو خبره په خای ده، مگر خدای ج مه کړه، زموږ په خای که تاسو یا بل هر څوک وی، همدغه به یې برخلیک و، ولې چې یو خوا درد او د مرگ له وېرې وارخطایې شي، بل خوا په داسې یوه خرافات منونکې ټولنه کې ژوند کوي، چې یو درته وایي، ما په خپلو سترگو ولیده پلانکي زیارت کې شل جگ شو، بل وایي شنده بنځه پکې حامله شوه، چوک وایي د دنیا ډاکتران یې په رنځ پوه نشول، پلانکي ملا چې پرې ورچوف کړل، رک روغ شو، ان تر دې چې وایي به: ما ورته کتل د پلانکي پیر په دم مري کې ساه وچلېده. پس طبعاً ناروغ یا یې کورنی هم د وخت په تېرېدو تر اثر لاندې راځي، همدې خرافاتو ته یې د صحت یابی یا د نورو هیلو د پوره کېدو طمعه پیدا کېږي، بیا نو ځنگه مې چې وړاندې ووېل لکه سیلاب اخیستی کس بار بار د اوبو بې گټې ځک ته لاس اچول ورسره تړلي. که څه هم چا ته چې نه وي پېښه، پوهېږم دومره اسانه به یې قناعت ونشي.

خو په هر حال راحم د کیسې پاتې برخې ته، مور مې له کوچی سره تر لیدو وروسته شپه له خاله سره کړې وه، سهار چې راغله، کوچی یو ځانېت ورته لیکلی و، دوه یې زاړه زاړه په خاورو ککړ تعویذونه ورکړي و، چې گواکي په زوی دې چا تعویذونه، مانا گودې کړی.

مور مې کړل: چې کمیښ مې ورکړ، بنځه لکه گوزن چې پرې وشي، کزه وره شوه، په بله ژبه یې گدې وډې خبرې شروع کړې، بیا یې دواړه لاسونه جگ کړل، په هوا کې یې چکه ووهله، د لاسونو تر منځ یې یو تعویذ راپیدا شو، زما لمنې ته یې

راواچاوه، واپس يې لاسونه جگ کړل، په هوا کې د چکې په وهلو سره يې دويم تعويذ راوښووه، دا يې هم ما ته راوغورخاوه، يو يې ځانښت راکړ، وېل يې په پاکو اوبو کې يې حل کړی، درې ورځې به هر سهار او ماښام يو، يو ګلاس اوبه ترې څښي او تعويذونه به وسپخوي، منځ کې کاغذ يې له ابو په ډکه کاسه کې ښه اوبه کړی، هغه اوبه يې بيا پاک ځای تشي کړی.

د کوچي له ښوني سره سم، تعويذونه مو چې وسپخول، خورا پخواني وراسته کاغذونه يې منځ کې و، توره د توش قلم ليکنه پکې شوې وه، ډېره هڅه مې وکړه چې ولولم، خو د لوستلو نه و، چون يوخوا کاغذ ډېر زور و، هر قات به مو يې چې راخلاصاوه له نور کاغذ نه رابېدلېده، بلخوا ډېر ګډ وډ ليکل پرې شوی و، حتا دا نه پکې صحيح کېدل چې ليکنه عربي ده، که اردو يا هم کومه بله ژبه ده؟

څنگه يې چې ويلي و، د کاسي اوبو کې مو ښه ذره ذره حل کړل، کابل کې مو پاکه ځمکه له څه نه کړې وې؟ اوبه مو يې بام ته وشيندلې، همدارنگه ځانښت مې يې هم په ټول ترتيب اوداسه، کلیمه او مخ په قبله درې ورځي ګيلاس ګيلاس وڅښلو، خو ناځوانه پښي بيا هم په خپل قسم ودرېدې، چې د ايستلو کوډو سره سره دې هم منه که جوړې ليدلې و.

## د گردېز زيارت او ملا

ژمی و، د پښو درد، پرسوب او شخوالی حد ته رسېدلي و، په غبرگو ټکونو صرف د ضرورت په وخت له اطاق نه تر تشابه په ډېر مشکل تلم، نور بهر ته د وتلو نه وم، همدې وخت کې یوه بنځینه گاوندی مو چې د سرطان د ناروغی له کبله د کوما په حال کې پرته وه، د کورنۍ د غړو په شمول یې، تر مور پورې ټولو گاوندیانو یې د مرگ غږ ته شېبې شمېرلي، مگر د تصور خلاف ناڅاپه یې د مرگ په ځای د صحت آوازه خپره شوه. ان تر دې چې ویل کېدل: له بستري راجکه شوي اخلی پخلی ځای او جارو یې شروع کړي، چې پوښتنه مو یې وکړه، خبره رښتیا وه، زر مو یې د کورنۍ له غړو د روغېدو لامل وپوښت.

ځاوند یې په گردیز کې د یو ملا ادرس راکړ، سره ددې چې زموږ نور له دې تعویذونو، فالبینانو ملایانو په نوم ټکمارانو نه بېخي نفرت شوی و، چون مخکې مې هم یادونه کړې، تر دې دمه لسگونو ملایانو ته تللی وم، هر یوه یې په یو ډول نه، یو ډول یوازې خپل مکر او منافقت راباندې خرڅ کړی و، پیسې یې رانه شکولي وې، نور مو یې ذره فایده له یوه هم نه وه لیدلې، نه مو بل څوک ولیدل چې ورسره ښه شوي وي، لمړی ځل و چې په خپلو سترگو مرگ حال پرته ښځه مو د ملا له دم دعا سره جوړه لیده.

پس طبعاً زما په شان ناروغ که د هر چا کور کې وی، په ډېره بېره به یې د ورسولو تابیا نیولې وه.

دغه و چې سبا زما مور او پلار هم دواړه راسره شول، ټول ورغلو، د گردیز په یوه خیرن او ساړه هوټل کې د سهار له چای څښلو وروسته مو بازار کې د ملا د سیمې

پوښتنه وکړه، یو ټیکسي واله بلد و، په کرایه ورسره جوړ شو، ډېره لار وه، بلخوا سرک خامه و، کابو نیم ساعت وروسته د ملا کور ته ورسېدو، د دروازي تر مخ ماشومانو ته مې يې پلار ووبل: ملا صاحب ته غږ وکړئ، مریض مو راوستلی.

څو لحظې پس ملا راوت، د سپینوالي په غالبیت سره شنه گیره يې وه، نسبتاً ډنگر له قده جگ تور مخی يې نوره سړی و، زما د پښو د لیدلو تر څنگ، پلار مې لنډو کې د اوږد مهاله ناروغی او پرې کړو سلگونه بېلا بېل ډول بې گټې درملنو ورته ووبل.

د ملا لمړی خبره دا وه چې سر مو راوړی، کنه؟

له سر نه يې مطلب پسه یا وزگوری و، پلار مې په حیرانتیا سره ورته کړل:

- نه مولانا صیب! مور خبر نه و، چې تاسو به حتماً سر غواړئ.

ملا ورغبرگه کړه: زه بېله سره د هېچا کار نه کوم، لار شئ سر راوړئ، بیا مو مریض راوولی.

پلار مې ورته کړل:

مولانا صاحب! له ډېر لري ځای نه راغلي یو، خدای ج دي زما زوی ښه کړي، سر مانا نه لري، هرو مرو به يې درته راوړم، کاشکې خبر وای، همدا اوس به مو له ځان سره راوړی و.

ملا نه منله، اخير مې پلار ورته ووبل: دوه زره افغانی شکرانه به اوس درکړم، که زوی مې مزې لږ هم ښه شو، باور وکړه ښه لوی پسه سرباری درته راوړم.

ملا وېل: زه د هر ناروغ علاج په دريو پړاونو کې کوم، په لمړي ځل حتماً سر اخلم، يوه مياشت پس په دويم ځل يې چې راوغواړم، دري زره او په درېيم ځل دوه زره افغانی شکرانه ترې اخلم. خو تاسو چې له لرې ځای نه راغلي يې، همداسې به مو نه ځوابه وم، دا ځل د دويم پړاو دري زره افغانی راکړئ، بل ځل به هرو مرو پسه راولئ، کله ناروغ به مو له بدبتره شي.

پلار مې له ورته ويلو دوو زرو افغانيو سره يو پنځه سوی بل هم ملگری کړ، ټول ټال د دوه نيم زره افغانيو په ورته نيوه سره يې کړل:

فعالاً دا دوه نيم زره افغانی واخله، نورې نشته راسره، يقين وکړه، فقط د کرایې روپی راسره پاتې شوې، چې ايله واپس تر کوره پرې ورسېږو، بل ځل چې راغلم ان شاءالله نازوم دي.

ملا نه منله، اخير مې يې پلار مجبور کړ، ور دري زره يې کړې، د دروازي تر څنگ د حجرې ور يې خلاص کړ، ورننوتلو، که څه هم لويې کلا او سترې فلزي دروازي ته په کتو يې، پيسدار بنکارېده، خو د ننه فرش او ظرف يې ډېر خوار و، ملا وړاندې بوغبند (بسترې) ته کېناست، د څنگ له کړکې يې قرانکريم ته ورته په پخواني مبارک دسمال کې پېچلي څه راښکته کړل، تر مخ يې په غولي د دسمال پيڅکې ترې وړولې، لاندې د لرگي تخته وه، له پاسه پلنه لنده خټه پرې اېښې وه، څنگ کې يې يو لوی چاقو هم اېښې و، ملا بيا لاس ور اوږد کړ، له کړکې يې گړد د کاني غونډارې هم راواخيست، د تختې له پاسه کلکه خټه يې ورو ورو پرې وهله، ان تر دې چې د لرگيني تختې له پاسه يې ښه سمه هواره کړه، بيا يې چاقو راپورته کړ، ماته يې وېل: پښې راوغوه!

پښني مي وروغولي، دموڼه يې پرې شروع كړل، بڼه اوږد دم به يې چې وويلو، په پښو به مي يې راچوف كړ، بيا به مي يې يو ځل په يوه پښه، بيا په بله ان له زنگونو تر غټي گوتي چاقو راکش كړ، وروسته به يې خټه لکه کيک په مستقيم خط غوڅه كړه، دا كار يې بار بار تکرار كړ، تر دې چې د لرگيني تختي په سر له پلني کلکي خټي د قند په اندازه لسگونه وړي وړي چار کونجه توتي جوړې شوې. نور يې دم هم خلاص شو، هر څه يې واپس دسمال کي تول کړل؛ پلار ته مي مخاطب شو، وپل يې: له همدې شيبې نه تر يوې مياشتې له هر څه نه پرهبز دی، يوازي يې مالگي چکله (ناخميره) ډوډۍ او جوش اوبه به څښي؛ پام مو وي چې د غورو، سره کړي پياز، مانا هېڅ نوعه کتغ بوی پرې ونه لگيري، ترڅو يې چې پرهبز شته بايد له آشپزخاني لرې، په يو ځانگړي اطاق کي و اوسي، مياشت چې پوره شوه، د دېرشمې ورځې په ماښام به د مېښې په غوښه پرهبز ماتوي. پسي زياته يې كړه: سبا بېگاه ته تاثير كوي، پښي به يې بڼي شي.

د منډې او مخه بڼې په کولو سره مو رحضت تري راواخيست. په لارو د تګسي ډرپور د سيدکرم د زيارت ډېر زيات صفتونه وکړل، اخيره يې دا شوه چې اوس خو تيار پکتيا ته راغلي يې، راضي دا زيارت هم وکړئ.

زموږ دوه زريټوب ته په کتو، ډرپور بيا کړل: آته کاله کپري چې زه گردېز ښار کي تګسيواني کوم، هفته کي دوه، دري ځله دې زيارت ته رادرس کپرم، خلک له ډېر لري، لري ځايونو ناروغان ورته راوري، يقين وکړئ زياتره مريضان مي په خپلو سترگو وليدل چې زيارت ته يې په شاه ورننيستل، له هغه خوا په خپلو پښو راووتل.

ددې خبرې په اورېدو، مور خپلو کې يو بل ته وکتل، چې ګواکي دا سړی به رښتيا وايي، که دروغ؟ درحالي کې چې زيارت هم لري نه و، يعني دا فکر هم نه کېده، چې درېور به د خپلې کرايه د زياتېدو په خاطر دا خبرې کوي.

ترڅو مور هو! يا نه! ورته وېل، بيا يې کړل: ددې ځوان په ځوانۍ مې زړه ودرېدېده، که خدای ج يې ورسره ښه کړي، نور مو زه څه کوم.

لنډه دا چې ورسره موافق شو، زيارت له سرک هاخوا د غره لمن کې و، لويه خاورينه ګنډه پرې ولاړه وه، رښتيا هم له لري، لري سيمو خلکو په بېلا بېلو ناروغيو مبتلا ناروغان ورته راوستلي و، ليکن ډېری برخه يې ګوزن و هلي ناروغان و.

ممکن اوس ابادۍ شوي وي، هغه وخت زيارت ته نژدې کورونه نه و، خاص د زيارت د مراجعينو لپاره د زيارت مخکې تر سماوات پورې دوکانونه ودان شوي و، له موټر نه رابښکته شوم، ټکک مې لګول، زينو کې مې پلار کمک راسره وکړ، پاس د زيارت په وره کې ناست بوت ساتونکي منجاور ته مو بوتونه تسليم کړل، ورننوتلو، د زيارت داخل د يو لوی زاړه مسجد په شان و، فرشونه پکې هوار و، منځ کې يې لور قبر و، پنجره ترې تاو وه، په کتاره يې لسګونه رنگا رنگ دسمالونه، مصنوعي ګلان، د رنگه زورکو لارونه خلکو غوټه (ګنډه) کړي و، د کتارې داخل کې د قبر په سر هم، مالګې، شمعونه، زورک پراته و. ښي ډېرې دعاګانې مو پکې وکړې، نور ترې راووتلو، د زيارت داخل کې ناست د لوی منجاور په حواله، دې زيارت هم په مجموع کې د ټولو خپلو مراجعينو ناروغانو لپاره يو شان پرهبز لاره، خو خوشبختانه ماته د زيارت له مخه د ملا له راکړي پرهبز سره يې خاص توپير نه و، دواړو له نورو ټولو خواړو منع کړم، يوازي د بې مالګې چکله ډوډۍ د خوړلو يې

راته ووبل، فرق يې صرف دا و، چې ملا د چکله ډوډۍ تر څنگ فقط د جوش ابو د څښکلو اجازه راکړه، د زيارت په پرهيز کې د شين چای څښلو اجازه هم وه، کور ته چې راغلو، د نور فاميل د اوسېدو له اطاقونو هاخوا، جلا يو زور کوچنی اطاق و، تر څو د غورو يا هم کتغ بوی راباندې ونه لگېږي، زما بستره يې هلته يوره، لکه اختطاف شوی، شپه او ورځ تکی تنها پکې اوسېدم، فقط د ډوډۍ په وخت به يوه کوچنی د پراتي په اندازه مطلق بې مالگي او چکله ډوډۍ چا راوړه، وره کې به يې راکښوده، واپس به زر تلل، ترڅو په جامو کې يې د کتغ بوی نه وي ورسره راغلی، زما اطاق کې خپور نه شي.

پرهيز سخت و، د لمړۍ ورځې ماښام زړه کې راتېره شوه: فکر نکړم دا وړۍ مې شړۍ کړې وي، له هغه نه چې پس له لس، پنځلسو ورځو يې ماته وم، ښه دا ده چې له سره ځان پرې خراب نکړم.

مگر بيا مې چې خپل او د مور، پلار تکليف، دغه راز مصرف کړو پيسو ته وکتل، لاحول والله قوه... مې ووبل له پرېکړې مې واپس تېر شوم، پرهيز ته مې دوام ورکړ، خو څنگه چې ملا وېلي و، د دوېمې شپې په يولسو بجو مې ناچاپه خالي ادراږ زيات شول، په هر نيم ساعت کې يې تشناب ته د تللو ضرورت راته پيدا کاوه، عيني حال کې له پښونه د جمع شو اوبو په راوتلو سره مې داسې احساسوله لکه په پښو مې چې خورا زيات کوچني حشرات گرځي، دې کړنې دوام لاره، تر سهاره مې پښې پوره پوره نرمې او کوچنۍ شوي، پنځوس فيصده پرسوب يې کېناست، همداسې گرموالی، سوزش او درد يې هم تر ډېره ارام شول، څنگه چې گهېڅ وختي د غوريو او کتغونو بوی نه وي، له همدې موقع نه په استفاده، ورغلم تر کړکۍ مې د کورنۍ په غرو د پښو د ښه کېدو زېږی وکړ، دوی چې راووتل، پاڅې مې راپورته کړې، تر ډېره حده

د پښو په ښه کېدو زښته زيات خوشحاله شول، خو لا هم پوره نه وي ښي، د ادرارو زيات والي دوام لاره، خو نسبت تېرې شپې ته څه کم شول، ولي بيا هم د عادي حالت په پرتله زيات و، د ورځې په اوږدو کې هر يونيم ساعت وروسته د مثاني د تخليبي اړتيا راته پيدا کېده، بالاخره د هفتې په تېرېدو سره پښي جوړې روغې شوې، وزن مې له (۶۲) کيلو څخه (۵۴) کيلو گرامه ته راښکته شو، سره ددې چې پرهېز مې ډېر سخت و، په غوړو، مالگه او بېلا بېلو کتغونو پسې مې سترگي رالوېدې، خو چې روغو پښو ته به مې وکتل، بيا به مې د پرهېز په وړاندې مورال لوړ شو.

ما اورېدلي په سترگو پردې يا له ناڅاپي ډېرې خوشحالي راځي، يا هم د ناڅاپي سخت خفگان له وجې، په همدې وخت کې زما په سترگو هم پردې راغلي، کوم چې د جبران په پار يې تر ننه عينکي په سترگو کوم.

نور نو والله علم چې زما د سترگو پردې هم د کالونه اوږد مهالي او سختي ناروغۍ نه د ښه کېدو له نهايي خوشحالي راپيدا شوې، که د سخت پرهېز له وجې مې په بدن کې ځيني ويټامينونه او مدني مواد کم شول، په پايله کې يې سترگي خرابې کړې؟ خو په هر حال پس له پنځلسو ورځو مې کرار کرار عمومي وضعيت خراب شو، ان تر دې چې ۲۳ ورځې وروسته له جگېدو ولوېدم، بدن مې ضعيفه شو، په سترگو مې تياري راتللي، غوړونه مې دف شول، فشار مې نهايي ټيټ و، يوخوا مرگ حال وم، بلخوا مې پرهېز نشو ماتولی، چون زښته ډېره خواري مې کړې وه، اوس نو صرف د گوتو په شمار ورځ پاتې وي، خو دې وخت کې نادره دا وه، چې هغه په سرطان ناروغۍ اخته گاونډۍ مو وفات شوه، کوم چې د نوموړي ملا له دم سره ښه شوې وه او مور يې هم ورلېږلي و. کله مو يې چې د مرگ په اړه پوښتنه وکړه، د ملا له دم او پرهېز سره لمړۍ ډېره ښه شوې وه، ان تر دې څنگه مې چې مخکې ووبل، د کور

په کارونو یې لاس پورې کړی و، خو له پنځلس ورځې پر هېز کولو وروسته بیا د بدن له ضعیفې ځای په ځای شوې وه، مگر لا یې هم پر هېز تر اخیړه رسولی و، اما بدبختانه په دېرشم ماښام د پر هېز له ماتولو سره یې ناروغي د پخوا په پرتله ډېره په زور کې پرې راگرځېدلې وه. سره ددې چې د دویم ځل لپاره یې ملا ته بیا هم وروستلې و، پسه او پیسې یې تحویل کړي و، مگر دا ځل یې کومه نتیجه نه وه ورکړې، پس له پر هېز ماتولو پنځمه ورځ یې ختمه کړه، په گور یې دې نور وي.

زه صرف له پر هېز ماتولو وروسته پنځمه ورځ مړ نشوم، نور عیني کیسه له ما سره هم وشوه، د پر هېز په دېرشم ماښام مې لمړی د ملا له توصیې سره سم د مېښې په غوښه پر هېز مات کړ، میلمانه مو لرل، بیا مې له دوی سره وریژې او گُرمه وخورل، د ډوډۍ تر خورلو لږ ځنډ وروسته، ناڅاپه ډېرې سختې تندي واخیستلم، پرله پسې مې د گیلان، گیلان او بو غریزه راپارېده، پوه شوم چې کار مې خراب شو، ولې بیا هم احتیاط مې کاوه، زیاتي اوبه مې نه څښلې، اما بدبختانه هونز هم شېبه په شېبه مې بدن درنډه، ساعت لا نه و تېر چې په پښو کې واپس پرسوب رابنکاره شو، لنډه دا چې تر سبا ماښامه خپل پخواني حال ته ورسېدې، په دې سره زه او د کورنۍ غړي مې ټول ډېر سخت خفه شو، چون واره زحمتونه، تاوانونه او راتوکېدلي نوې هیلې، خوشحالی مو یو ځل بیا په سیند لاهو شوې.

که څه هم زه باید د پر هېز ماتولو په سبا بیا ملا ته ورغلی وی، ځکه چې ورغوښتی یې وم، خو د وفات شوې گاونډی حال ته مو په کتو، چې له مور زیات زحمتونه پرې تېر شول، دوه ځلي ورغله، نسبت مور ته ډېر مالي تاوان یې هم وشو، مگر هېڅ فایده یې ورته ونه کړه، همدا و چې نور مور هم درنه تېره پرې راواړوه، دویم ځل ورنغلم.

## یادونه:

همدا کیسه می یوه ورځ د علي آباد روغتون یو داخله متخصص ډاکتر ته وکړه. ډاکتر د افسوس په پار موسکی شو، پسي زیاته یې کړه: کوم چې ستا او ستاسو د گاونډی بنځې ناروغي لمړی ورسره ښه شوی، دا د ملا د دم، دعا او زیارت نه، بلکې ټول اثر د پرهېز دی، ولي کله چې انسان نور له هر نوعه خواړو پرهېز شي، یوازې بې مالګې چکله ډوډۍ او د جوش اوبو څکلو ته کیني، په ډېره چټکۍ سره یې وجود کې د ویتامینونو او مدني موادو په کمېدو سره وینه نرۍ او ډوډو کې یې جریان زیاتېږي، نتیجه کې یې د ادرارو د حجم ډېرېدو باعث کېږي.

پس بدن کې د وینې جریان او ادرارو زیاتېده خپله ځینې ناروغانو ته د صحت د ښه کېدو احساس بښي، خاصاً ستا په شان هغه ناروغانو ته چې بدن کې یې پرسوب وي. بلخوا څنگه چې د ویتامینو او مدني موادو په کمېدو سره بدن د بې سېکۍ او ضعیفۍ خوا ته ځي، همداسې په بدن کې شته ناروغي هم ضعیفه کېږي، ولي چې هره ناروغي په بدن کې د شته مدني موادو او ویتامینونو له یوې نوعې نه په تغذیه کولو سره پایې او ځان قوي کوي، د بېلګې په ښه لکه د شکرې ناروغي چې د بدن په قندي موادو پایې، یا هم لکه د فشار ناروغي چې د وینې په غوړو او مالګه مسته وي، همداسې هره ناروغي د بدن په غذايي موادو کې خپله غذا لري، پس کله چې انسان خواړه پرېږدي، د بدن د عمومي ضعیفۍ ترڅنګ ناروغي یې هم د غذا پرې قطعې کېدو له کبله ضعیفه کېږي، ناروغ یې منفي اثر ډېر نه احساسوي، فکر کوي چې ښه شوم، درحالی کې چی ښه نه وي، د ناروغۍ ویروس موقت له فعالیتته لاس اخیستی وي، له لورې خپله ګډه موبنې، تر څنګ یې د دویم ځلي حملې لپاره هم ښه پوخ کمین نیولی وي، کله چې پرهېز مات شي، ناروغي ډېر زر خپله انرژي پوره کوي، مګر انسان

خپله ضعيفي تر ډېره وخته نشي جبران کولای، همدا ده چې ناروغی ته دا ځل ناروغ له پخوا ډېر کمزوی په لاس ورځي، له موقع نه په استفاده سم يې سابه ور په مالگه کوي، چې زياتره وخت د ناروغ د مرگ سبب کېږي.

دې ظالم ملا به ستا او ستاسو د گاونډی بڼځي په شان له څومره نورو ناروغانو په دې دوکه پېسي شکولي وي، په څومره نورو خورانو به يې يوه مياشت نوه نيولي وي؟ والله علم څومره به يې وژلي وي؟

## داغ لگول

یوه ورځ له کوره راووتم، د تفریح په پار د څو دقیقو په مخه کارته سخي بازار ته مخامخ د غره لمن کې پاسنیو کورونو ته ختلو سیمې زینو کې کېناستم، ټکک مې ترڅنگ کېښودل، څو شېبې وروسته یو پوخته ساله سړی له ښکيه راغی، سلام یې راواچاوه، د دمې جوړولو په پار مې له څنگه کېناست، د خبرو لهجې ته په کتو یې، دی هم وردگ و، د ټککو او پښو د پرسوب په لیدو سره مې یې د ناروغی په اړه رانه وپوښتل، په لنډو کې مې د مریضی د اوردې مخینې او د ډېرو دواو پری کولو سره سره د نه جوړېدو ورته ووبل، سړي کرل: چې دومره زیات وخت یې وتلی او هېڅ دوا نه ده پری لگېدلې، بیا نو راکه توکل په الله ج یوه زما هم ومنه!

- څه؟

- زموږ د یو کلیوال پښي عین ستا په شان پرسېدلې وې، درد یې کاوه، ته خو ښه یې که په ټککو هم وي، تر دې ځایه راتللی شي، هغه ځای په ځای کور پروت و، ستا په شان د دنیا دواوې یې وکړې، پرې ونه لگېدې، بله ورځ یو هزاره چا وربښودلی و، کله چې ورغلی، په پښو یې داغونه ورته وهلي و، همغه یې شوه سړی جوړ او روغ شو اوس هم سعودي کې دی.

د داغونو لگولو په ذریعه د درملنې خبره مې نوې واورېده، د طریقې په اړه مې یې ترې وپوښتل، سړي وېل: چې هر څوک یې نشي وهلی، دا کار ډېر کم او خاص ماهرین لري، دوی پوهېږي چې دا ناروغي څه ده او باید د بدن په کومه برخه کې وداغل شي؟ که ضرورت وي څو داغونه پری لگوي، لمړی د داغ لگولو مخصوص سیخ اور ته نیسي، ښه یې گرموي، ان تر دې چې سړ یې سره سکروته شي، بیا یې

د څه خاصو کلماتو په ویلو سره د بدن په هغه مشخصه نقطه ايردي؛ همغه ساعت يې ناروغ په فايده پوهېږي، د څو ورځو په تېرېدو سره بېخي جوړ روغ کېږي.

بالاخره همدې کارته سخي کي د وزارت زراعت شاته د يو هزاره وښاد د داغ لگولو د خورا مهارت په ستايلو سره يې د کور آدرس هم راکړ.

څو ورځي وروسته مي له دويم ورور عبيدالله سره په موټرسکيل ورغلم، هزاره کاکا ډېر سپنيزيری او ضعيفه و، يو زاړه تياره اطاق ته يې ننه يستلو، وېل يې: کميس دي وباسه پر مخي څمله، دده د حکم سره سم بي کميسه پرې مخي په وچ غولي پرېوتلم، اول مي يې شاه بنه رامالش کړه، بيا مي يې د ملا مهرې هره يوه جلا جلا په غټه گوته تخته کوله، وېل يې: هرې مهرې چې درد وکړ، ماته ووايه، له پاسه څلورمه مهره يې چې تخته کړه، لږ درد پکې تېر شو، غږ مي پرې وکړ: دغه مهره يو څه درد کوي!

هزار کاکا په فارسي کړل: خو، خو، اینه شارگ مرض تان پيدا شد.

عبيدالله ته يې وېل: هر دو پاهايې شان محکم بگير که شور نخوره!

عبيدالله مي پينې بنې کلکې ونيولې، خپله هزاره کاکا مي په وليو گونډې راووهلي، بنه صحيح بي محکم کړم، خو لکه څنگه چې د گرم سيخ په وسيله د داغ لگولو کيسه راته شوې وه، دې سري سيخ نه گرماوه، په يو بل ډول، له سيخ نه په سخته طريقه يې د ناروغ بدن داغه؛ د شمعي موم موادو ته ورته، يو قسم غليظه او سربنناکه ماده مي يې په خورمنه مهره کېښوده، بيا يې اور ورواچاوه، څنگه چې تاسو پوهېږئ، هېڅ بشر د اور د سوځېدو تاب نه لري، زما حال هم يو خدای ج لیده، خو دا چې يوخوا عبيدالله او هزاره کاکا ډېر کلک نيولی وم، بلخوا ما هم که هر څو زگيروي او

فريادونه وکړل، مگر ډېر زورونه مې نه وهل، ترڅو اور له خپلې شاه و غورځوم، چون زه له خپلې ناروغۍ ډېر تکليف وم، د درملني په نوم هره سخته به مې په ځان زغمله، ترڅو موثره تمامه شي.

شاوخوا يوه دقيقه يې اور زما په شاه پرېښود، د مهر و له پاسه د يوې اوسپنيزه سيکې په اندازه پوست مې يې ډېر ژور راوسوځاوه، ان چې راجگ شوم کميس مې واغوست هم درد او سوخت يې له زغمه لوړ و، ترې راروانيدو سره هزاره کاکا بيا عبيدالله ته مخاطب شو، ويل يې: بازار کې پيدا کېږي، يوه ټوټه د وينده (ناخسي) پسه لم واخلي، د يوې هفتې لپاره هر سهار يې په داغ شوي، ټپي ځای لږ، لږ ورموښئ، يعنې پرې غوره وي يې، په همدې سره مو يې شکرانه ورکړه، له دروازي يې راووتلو، خپل کور ته چې راغلم، لا يې هم مست سوخت او درد کاوه، مازيگر مو له قصابۍ يوه ټوټه د وينده پسه لم هم راوړه، د هزاره کاکا له توصيې سره سم دوه سهاره مې د داغ په زخم وموښلو.

ما فکر کاوه چې ممکن دا د لم پرې وهل به يې زر جوړه وي، ولي حقيقت کې خبره برعکس وه، د وينده پسه لم لا زخم بلولو، فکر کوم د داغ لگونکو په اند د زخم له بلولو نه يې هدف دا وي، گويا څومره چې د داغ ټپ د اوږدې مودې لپاره پاتې شي، په هغه اندازه زيات جراثيم او د بدن زهري مواد ترې وځي، چې په پايله کې يې ناروغ کس ښه کېږي.

پس همدا و، سره ددې چې ما له دوه ځلو زيات پرې ونه واهه، خو بيا يې هم داغ په زخمي ناسور بدل کړ، سر بېره له دې چې په پخوانۍ ناروغۍ يا د پښو په درد او پړسوب مې يې هېڅ فرق ونکړ، د داغ له زخم سره لا په لوی جنجال واوښتم، دوي

نیمې، درې میاشتی یې دوام وکړ، په هېڅ نوعه دوا نه ښکېده، اکثریت وخت مې اودس په اوداسه کاوه، چون اوبه یې وهلي د اودس ماتولو سره سره کالي یې هم رابلمازه کول، زېرپیراني به پرې سرېښېده، ببخي زیات ورسره تکلیف وم، بالاخره ښه و اخیر له یوې یوناني دوا سره وچ شو.

## د شکر درې ملا

مور ته می یوې سالنګۍ بڼځې د کابل په شکر دره ولسوالۍ کې د یو نوي راپیدا شوي ملا ډېرې غورې کړې وې، چې ګواکي ډېر سخت ناروغان ورسره بڼه شول، پیسې نه غواړي، خدای او وس هر څو شکرانه مو چې ورکړه...

خلاصه د مور می بی ډېره هیله ورته پیدا کړې وه، کور ته چې راغله، د ملا په اړه د بڼځې له خولې اورېدلي ټول صفتونه یې وکړل، پسې زیاته یې کړه: چې دومره وګرځېدو، شکر دره خو لنډه ده، حتماً باید دې ته هم یو ځل ورشو، درحالی کې چې زه په دې وخت کې ډېر زیات ناروغ وم، ان له ټککو هم خبره وتلې وه، بېخي جګېدی نشوی، چپرکت کې ځای په ځای پروت وم، حتا په پروتو می هم بدن ډېر زیات درد کاوه، له دې کبله می د شکر درې ملا ته له تلو انکار کاوه، بلخوا کور مو د غره بغل کې و، موټر دروازي ته نشوی راتللی، لاندې کوڅه کې به درېده، تر لاندې کوڅې ورتله ډېر راته سخت و، درېیم ورور می هارون چې نوی، نوی یې د ځوانۍ په درشل قدم ایښی و، وېل یې: تر موټره دې زه په شاه کوم، یو خوا خو می په هارون باور نه و، چې سم به می ورسوي، بلخوا بدن می ډېر سخت نازک شوی و، مزی معمولي به چې د چا لاس راباندې ولګېده درد به یې کاوه، په شاه کولو کې خو طبعاً ډېر فشار پرې راتله، نو له دې درده می هم ویره لاره.

بالاخره مور راباندې زور شوه، هارون ته یې ورپه شاه کړم، موټر روان شو، ډرېور د هارون ملګری او دده په سن یو نوځوان هلک و، کوز د کوڅې اخیر کې یې یو بل ملګری هم راپورته کړ، دوی درې واړه د مخې سیټ کې ناست وو، لږ چې لاړو، بڼه مسنه سندرې یې په لور غږ پلې کړه، زه او مور می شاه سیټ کې غلي ناست و،

سندره د بچه بازی او بنایسته هلکانو په ستاینه راخرخېده، مست ساز او شپیلک یې ورسره وهل، هارون او ملگرو یې خوند ترې اخیست، یوې نیمې تپې یا سروکي به لا زیات خوند ورکړ، موسکي به شول، غلي به یې یو بل په ځنگل سره ووهل.

که څه هم له یادولو دې پاتې نه وي، هارون څه وخت وروسته بیا بغلان کې د امریکایي اشغالگرو په خلاف، له یو جهادي گروپ سره یو ځای شو، په دې سره یې د څپرې د تغیر سرېږه، فکر هم ډېر بدل شو، صوفیتوب او تقواء یې غوره کړل، له سندرو سره خو تر ننه پورې مخالفت بښي.

ولې هغه وخت یا ملا ته زما د بېولو په مهال دده او ملگرو یې د نو ځوانی لیونی دوره وه، هېڅ فکر کې نه ورگرځېدل، چې گویا مور یو سخت ناروغ د علاج لپاره ملا ته بار کړی، که کوم واده کې په ورا روان یو؟ نه یې هم دا زړه کې ورتېږده چې اخیر خو مور راسره ده، شرم دی.

په همدې مستو سازونو او سندرو کې د ملا تر کوره ورسېدو، له موټره د راکبنته کېدو په مهال هارون بیا غوښتل چې په شاه مې کړي، خو زما پوښتی خوږېدې، وړ په شاه نشوم، یو لاس مې د هارون او بل مې یې د ملگري وحیدالله په غاړه ورواچاوه، کرار کرار د ملا کور ته ورننوتلو، ناروغان زیات و، تر څو چې نوبت رارسېدو، په انتظار خانه کې منتظر شو، ډېر وخت وروسته نوبت راورسېده، ملا مې د ناروغی په اړه ځینې اولیه پوښتنې رانه وکړې، بیا یې یو تعویذ، څو څابنتونه راته ولپکل، شپږ دانې یې تیارې په کاغذ لیکل شوي پلټي راکړې، هر سهار له بدر او سره یو ځای دود کېدې، فکر کړم لږ یوناني دوا او د پښو د مالش لپاره تېل یې هم راکړل، څلویښتمه ورځ یې بیا وروغوښتم، نور مو د ملا له کوره حرکت راوکر، له هغې خوا هم د ښو

مستو سندرو او سازونو په بدرگه راغلو، ملا راگری تعویذ، ځابنتونه، دواوې مې د  
دده له توصیې سره سمې وکارولې، خو کومه فایده یې ونکړه، څلویښتمه ورځ هم بیا  
ورنه غلم.

## د لنگر نجلۍ

د سهار چای څښلو په مهال مو د دوستانو له جملې يوې بڼخې له کمپنۍ نه زنگ راوگر، تر سلام کلام وروسته يې وېل: داسې خبره شومه چې لنگر کې ( لنگر د وردگو چک ولسوالۍ کې د يوې سيمې نوم دی ) د يوې نجلۍ په ټول بدن غيبي د الله ج نومونه ليکل شوي، دغه نجلۍ چې اوس هر ډول ناروغ دم کړي، ورسره بڼه کېږي، ومي خندل ورغبرگه مي کړه: دا به هسې آوازه وي؟

خو دا جدي وه، وېل يې دروغ نه ده، د مقدمې په بڼه يې پسې زياته کړه: داسې وېل کېږي نوموړې ان له ماشومتوبه ډېره دينداره او خدای دوسته نجلۍ وه، تل به په اوداسه گرځېده، ټول وخت يې په تلاوت، نفلونو او الله ج په ذکر تېره وو.

يوه شپه چې د جمعې شپه وه، تر دوو بجو يې تلاوت او نفلونه کړي، پس له دوو بجو په اوداسه ویده شوي، سهار چې راپاڅېدلې، له لمانځه کولو وروسته د رڼا په خپرېدو سره يې خپلو لاسونو باندې د الله ج ليکلي نومونه ليدلي، په وارخطايۍ يې مور او د کورنۍ نورو غړو ته غږ کړی، چې گویا په لاسونو مي خپله د الله ج ليکلي نومونه راپيدا شوي، د کورنۍ غړو يې چې ورته کتلي، په مخ يې هم د الله ج نومونه ليکل شوي، چې نوره يې پلټلې وه، په گېډه او د بدن په ځينې نورو اندامو يې هم موجود و، زر يې د جومات ملا امام ته وروستلې، ملا ورته ويلې: دا د وارخطايۍ او تشویش خبره نه ده، مبارک دې وي، تاسو ډېر بختور یئ، چې دغه شان د نیک صالح او الله ج ته گران اولاد په تحفه يې نازولي یئ؛ دا بي بي د الله ج له ډېرو نژدې او خاصو بنده گانو له جملې ده، ځکه چې الله ج تل په خپلو نيکو او هغه بندگانو کې چې ده ته

محبوب وي، داسې نښې او علايم راڅرگندوي. دا بي بي چې له دې وروسته هر ډول سخت ناروغ دم کړي، ان شاءالله د الله ج په حکم سره به جوړ او روغ کېږي...

نور مو د دوستي بڼې خبرې جړې وړې شوي، بالاخره تماس يې راقطعه شو. خو زه يې په مطلب تر پايه ورسېدم، ددې بېچاره سره اصلاً زما غم و، چې گواکي ته هم زر ځان ور ورسوه، مگر تر څو يې دا خبره کوله، تماس يې ياري ورسره ونکړه، نه پوهېږم څه ستونزه وه؟ له دېخوا زما زنگ هم نه ورتلو.

ولي په ټول کې د لنگرۍ نجلۍ په بدن غيبي د الله ج د نومونو راپيدا کېدل او بيا د نجلۍ له دم سره د هر ډول ناروغانو جوړېده، هسې خندونکي شعاعيات او د خلکو دروغ آوازي راته ښکاره شوي، سر مي پسي ونه خوراوه، خو د څو ورځو په تېرېدو سره دا خبره بېخي عامه شوه، د څو نورو کسانو له خولې مي هم واورېدل، چې پوښتنه مي يې وکړه، د نجلۍ په بدن رښتيا د الله ج نامونه راپيدا شوي و او ناروغان يې دمول.

مور ته مي کړل: راځه ورشو که دم يې کار وکړ، کنه؛ پسرلي دي حداقل د وطن يو سپک چکر خو به مو شي.

بله ورځ يې زه تر مخ شوم، مور مي راپسي کړه، چون ډېری وخت به چې کوم ملا، زيارت يا ډاکتر ته تلم، سره له دې چې د کورنۍ کوم بل غړی به مي راسره و، حتا تنها به هم تللی شوی، مور ته به مي هېڅ اړتيا نه وه، خو ما به بيا هم کوشش کاوه چې راسره بويي ځم، بس هسې به مي زړه پرې تکیه و، پس په دې ورځ مي هم د مور تر مخ د پاخه سرک له پاسه ټککو لکه د آس د پښو نالونو ټک، ټگ آواز کاوه، د موټرو تم ځای ته راغلو، يوه کرولا کېناستو، له څه باندې يو ساعت مزل

وروسته، يې د لنګر په سيمه کې بنسټه کړو، د سرک تر څنګ دوکان مخکې ناست سړي نه مې د شفابخشي نجلۍ د کور پوښتنه وکړه، سړي يې کور راوښود، وړاندې په ډاګ کې لويه کلا يې وه، دروازه مو ورټک ټک کړه، يو ځوان راوواته، له سلام او ستړي مښي وروسته مې ورته کړل: ناروغ يم دا پښې مې وښي چې ډېرې زياتې پرسېدلې، درد هم کوي، له دې ټککو پرته نشم ګرځېدلې، ستاسو کور کې چې د کومې خورکې په بدن د الله ج نومونه پيدا شوي او له دم سره يې ناروغان ښه کېږي، زه او مور مې هم ورته راغلي يو، ترڅو دم مې کړي، که الله ج مې يو سبب ورسره وکړي!

ځوان مو تر مخ شو، وېل يې: راځئ! کلا ته چې ننوتلو، زموږ په يو ډېر نیک کلیوال مو سترګې ولګېدې، دده چې راپام شو، لوی، لوی قدمونه يې راوخيستل، ډېره دوستانه او له محبت ډکه ستړي مښي يې وکړه، مور مخکې نه و خبر چې دا زموږ کلیوال ددې کورنۍ زوم دی، دده سره د شناخت له مخې کورواله و، مور ته د ناروغانو نه، بلکې ميلمنو په سترګه وکتل، يو ځانګړي اطاق ته يې ننېستلو، کنه شور ماشور يې راتلو، فکر کړم هاخوا خپل نوبت ته له منتظر ناروغانو هم کوم اطاق ډک و.

څو دقيقې وروسته يو ماشوم چلمچي او کوزه راوړل، د مور مخې ته مې يې چلمچي کېښود، مور مې ډېر ورته ووبل: ډوډۍ نخورو ماږه يو، چې راتلو کمپنۍ کې مو چای وخواړه، مګر د کور واله ډېر قدردانه او ميلمه پال خلک و، زيات ټينګ شول، ډوډۍ يې راباندې وخوړه، کچالو يې پخ کړي و، يخې تروي (شرومبې) يې ورسره راواخيستلې، سره له دې چې مور رښتيا ماږه و، خو د وطني شرومبو برکت و او کچالو يې هم ښه پاخه کړي و، واقعاً سم خوند يې وکړ، د دسترخوان له ټولېده وروسته يې چای هم راباندې وڅښلو، بيا يې هغه دم کوونکې نجلۍ ته غږ وکړ، د څو شپو په تېرېدو سره نجلۍ د سلام په اچولو اطاق ته راننوتله، تقريباً د لس، دولسو کالونو تر

منځ وه، په مخ او لاسونو یې لکه په خامو یا کم رنگه نکریزو زېر ته مایله سره ډبل، ډبل لیکونه شوي و، بڼه به چې ورته متوجه نه شوې، د الله ج نوم دې نشوی پکې صحیح کولای، دا چې نجلۍ وه، زه یې مخ ته ډېر خیر نشوم، په لاسونو یې سورولي او کرښو الله، الله ته ورته بڼه لرله، یعنی شفاف یا واضح (الله ج) نه و لیکل شوي، صرف د الله ج د لفظ لیکلې بڼې ته یې یو څه تمایل لاره.

خو په هر صورت پوشتی ته مې تکیه کړې وه، پښې مې له توشکې بنکته د غولي منځ ته وروغځولي، نجلۍ درې ځله لنډ، لنډ دمونه پرې ورچوپ کړل، څو دقیقې پس د خدایپامانی په کولو سره ترې راروان شو، ما بنام کابل ته راوسېدو، که څه هم تر سبا بلې ورځې مې لږ طمعه وه، مگر پښو بیا هم وېل: چې نه قربان! ولا کې دې بڼې کړې و، د لویو لویو پیرانو دې زور راته ونه رسېده، په نجونو خو مو منه که یو وینسته هم وخوځوی.

البته چې نمک حرامی هم نشي، او ددې په خاطر هم توجیحات نه ورته لتوم، چې گویا مور ته یې ډوډۍ راکړه او قدر مو یې وکړ، نه! بلکې عموم کې مې چې ولیدل، دغه کورنۍ واله شپل ډډل ساده پښتانه او په زړونو پاک کلیوال خلک و. یعنی زه فکر کړم، داسې نه وه، چې دا دوی له خلکونه د پیسو شکولو په پار کومه ټگماری جوړه کړې وه.

کیدۍ شي دا کتاب مې یونیم د جلدې ناروغیو متخصص ډاکتران هم ولولي، دوی پوهېږي، خدایزده خبره به مې په ځای که بې ځایه وي؟ زما په اند دا ممکن کومه جلدې ناروغی وي، د نکریزو خام رنگ ته په ورته رنگ او د الله ج د نوم لفظ (الله) ته په تمایله ډبلو کرښو به د انسان په بدن راڅرگندېږي، چون له هغې نه پس ما بیا

هم واورېدل، د كوم بل چا په وجود هم عيني د الله ج ليكلي بني ته ورته زېرنگه  
پيرې كړنې راپورته شوي وي، نور نو والله علم.

## ملا گونگي ته دویم ځل ورتگ

عبيدالله له ډېره وخت بېکارۍ خورا خسته شوی و، بله ورځ د دندې پېداکېدو د تعویذ په پار یو ملگري یې میدان ښار ته نژدې نرخ ولسوالۍ کې یو ملا ته وروستلی و، په ملا باندې د تعویذ کولو په دویمه ورځ تصادپي زموږ د دوستانو له جملې یو شناخته کس زنگ ورته کړی و، نوموړي په یوه دولتي شرکت کې کار کاوه، عبيدالله یې هم وروغوښت، همدې شرکت کې یې له ځان سره په دنده وگماره، علاوه ددې چې معاشات یې لوړ و، څه نورې د اضافه کارۍ او بخششۍ پیسې هم لاس ته ورتلې، ډېر پکې خوشحاله و، یوه ورځ په رخصتۍ کور ته راغی، غالباً د مني موسم و، زه ډېر سخت ناروغ وم، پینو مې هېڅ زور نه اخیست، ان له اطاق نه تشناب ته هم خپله نشوی تللی، نه د بل چا له مرستې پرته جگېدلی شوی، ددې وضعیت په لیدو مې راته مخاطب شو:

- لالا! میدان ښار کې د ملا گونگي په نوم یو ډېر ښه ملا دی، زښته ډېر ناروغان ورځي، ورسره ښه کېږي، پرته د ناروغانو له علاج د چا چې څه ورک وي، غل ورته ښايي، څوک چې بې کاره وي کار نه ورته پېداکېږي، تعویذ ورته کوي، سم له لاسه پکار کېږي، همداسې په چا چې پېریان ناست وي ترې جگوي یې...

که خوښه دې وي؟ سبا به زه او ته هم ورشو، خدای ج مهربانه دی که یو ځل ته هم ورسره ښه شي.

د ملا گونگي د نوم په یادولو سره یې ماته د شینوارو د زیارت شپه رایاد کړه، په سخته ناروغۍ او خفگان کې یې خدا راوسته، بیا مې په لنډو کې کیسه ورته وکړه، چې گواکي ملا گونگي ته زه ډېر مخکې ورغلی يم، هغه وخت ته وروکی وي،

شینوارو ته یې د شپولې بابا په نوم زیارت کې د شپې کولو لپاره ولېږو؛ دغه راز شینوارو ته د تللو، زیارت کې د وپړېدو او په نیمه شپه ترې راتښتېدو ټول جریان می ورته بیان کړ.

ده هم وخنډل، خو لایې هم ټینګار کاوه، چې سبا یوځل بیا ورځو، هغه وخت ځکه نه یې ورسره بڼه شوی، چې زیارت کې دې شپه نه ده کړې ترې تښتې یې، کنه اوس به بڼه وي.

سبا یې یو ډرېور ملګری سره له موټره راوغوښت، نرخ ته روان شو، د ډاکټر اشرف غني د واکمنۍ لمرۍ دوره وه، ډرېور ملګری یې سالنګی و، په لارو یې د خپلې باتوری او تورزنی غوري کولې، خو د میدان ښار له چوک نه چې د نرخ په سرک وروګرځېدو، د سیوچ بولټ په سر یې وروکی درې رنگی ملي بیراغ درولی و، لاس یې ورتېر کړ، بیراغ یې راواخیست، د چوکیو په قات کې یې تخته کړ، وېل یې: هاخوا طالبان دي، که یې ولید، ولاکه مو د مړي او ژوندي پته ولګېږي.

له کابل نه تر میدان ښاره، دده د باتوری غورو او دلته له طالبانونه دومره وپړي ته په کتو یې، مور وخنډل، ورور می لږ توکي هم پری وکړي.

نرخ ته چې ورسېدو، د ملا په دروازه او د کلا تر مخ پټیو کې یې همغه شان ګڼه ګونه وه، کوم چې لس ډولس کاله مخکې ما لیدلې وه، ډېر زیات، ناروغان خلکو ورته راوستلي و، په دوی کې ډېری داسې ناروغان و چې په شاه یې راوړي و، ځینې لیونیان یا عصبي ناروغان و، یو خو داسې چور لیونی پکې و، چې په دريو پایوازانو یې هم نشوی تکیه کولای، دغه راز پېریانې ناروغان هم زیات ورته راوستل شوي و، دروازي ته مخامخ پټیو کې چا څادر، چا کمپلې او فرشونه هوار کړي و، درې او

څلور بنځې، نارينه له خپلو ناروغانو ګرد چاپېره ناست و، د نوبتونو ورسېدو ته يې شېبې شمېرلې، مور هم د ناروغانو په لېست کې خپل نوم وليکه؛ شاوخوا پنځوس ناروغان رانه مخکې و، فکر مې نه کاوه، چې نن به نوبت راورسېږي، ځکه چې تر دې دمه يې ايله پروني پاتې ناروغان کتلي و، ننني پنځوس خو ټول ځای په ځای پاتې و.

بيا ښه و ورور مې کومه لاره جوړ کړه، زه يې په عاجلو ناروغانو کې ورتېر کړم، ملا ته چې ورغلو، وېرېدم، څو هسې نه اوس بيا د شينووارو زيارت ته د تلو راته ووايي، يا که پېريان يې رښتيا تابع وي، له زيارت نه د هغه بل ځل تېښتي مې يې نه وي خبر کړی، بې آبه به مې کړي.

خو کله چې ورغلم، ويې نه پېژندم، له ده او پېريانو يې هغه پخوانۍ کيسې پاکې هېرې وې، نه ما ورته ووهل چې يو ځل پخوا هم راغلی وم.

مړوند مې يې په لاس کې ونيوه، بل لاس يې زما په سر او مخ څو ځل راکش کړ، بيا يې دواړه لاسونه له سينې لرې او يو بل نه د ډېرې فاصلي په لرلو سره د دعا په ښه نيولي و، د څو شېبو لپاره يې له خان سره په نيمه نيمه ژبه څه وويل، شاوخوا دوې دقيقې په همدې حالت کې پاتې شو، وروسته يې لاس راټول کړل، له جيب نه يې دوه نوي قات کړي کاغذونه راويستل، ورور ته مې مخاطب شو، څه يې ويل، خو مور يې په خبره سم نه پوهېدو؛ همدا و چې يو بل کس راوراندې شو، ورور ته مې يې کړل: ملا صاحب وايي ستا په ورور ظالمانو ډېرې سختې کودې کړي، اوس مې يې اثر له منځه يوړه، نور تاثير نه پرې لري، دا تعويد او ځانېت هم واخله چې بيا يې پرې تازه نکړي، تعويد ته درې سپين، يو د چرم پوښ وکړی، په غاړه کې يې

ورواچوئ، څابنت په پاكو اوبو كې حل كړئ، اوه ورځې هر سهار پس له لمانځه يو، يو گيلاس وروڅښئ.

عبيدالله تعويذ او څابنت ترې راواخيستل، جيب ته يې لاس كړ، هغه وخت يو خړا نوى ځوان و، بلخوا يې دنده بڼه وه، ډېر د پيسو كيسه كې نه و، نه پوهېږم زر وي، كه دوه زره روپۍ يې د ملا د واسكت په څنگ جيب كې وركېښودې، فكر كړم د آغا صيب لقب يې ورته وكاره و، د مننې ترې كولو سره غلى په موسكې او عذرائه ژبه يې د هغه جادو كوونكي د وړښودو غوښتنه ترې وكړه.

ملا وخنډل وېل يې: كوډې مې يې درته خنډا كړې، بيا يې نشي كولاى، نور په كس پسي مه گرځه، عبيدالله لا هم ټينگار كاوه، چې گويا څه ورته وايي نه، صرف چې ويې پېژنم.

ولې ملا بيا هم وروښود، كور ته چې راغلو مور مې تعويذ راته وگانډه، څابنت يې پاكو اوبو كې جوړ كړ، كه څه هم زما ډېر يقين نه ورته كېده، خاصه د شفاء هيله مې نه ترې لاره، مگر د كورنۍ د ځينو غړو مو په توكل د خداى ج سره، څه سترگي وې ورته، خاصتاً عبيدالله ډېر خوشبين و.

دغه راز لكه پخوا مې هم چې څو ځل كوډې يستلې وې او بيا زما په شمول د كورنۍ غړي مو د شناخته خلكو او دوستانو له جملې په بعضي كسانو بدگومانه و، چې گواكي دا كوډې هر مورو پلانكي كړې، بل به وېل چې نه له پلانكې پرته، د بل چا كار نه دى.

همداسې خدای ج دې بښنه وکړي، دا ځل مو هم په ډېرو خورانو ټاپې وو هلي، تورونه مو پرې پورې کړل، خو شپې، ورځې، هفتې او مياشتې تېرې شوې، مگر په ناوړو غې کې د خنثا شو گوډو، هېڅ کوم د ښه والي اثر راملوم نشو.

## د مرگ غوښتنه

سره ددې چې د داخل او خارج ډاکترانو ځواب راکړی و، په سلگونه ملایانو، زیارتونو حکیمانو.... مې هم درملنه ونشو، ولې بیا هم تر هغو چې کابل ته نه و راکډه شوي، زړه مې نه و مات، ناروغي مې د څه وخت موقتې میلنه بله، خپله راتلونکې مې ښکلې پیشینې کاوه، خوا او خاطر کې نه راتېرېده، چې د تل لپاره به همداسې ناروغ پاتې شم، حتا د وخت په تېرېدو سره به لا له بدبتر او د یو معیوب انسان په صفت به د کورنۍ او ټولني د اوږو بار یم، پرله پسې او یو تر بل سختو جسمي او رواني سکنجو سره به مخ کېرم.

اما کابل ته په راتلو سر څنگه چې محیط هم بې اغیزې نه وي، د یو کس په کړو وړو او فکر کې تغیر راولي، بلخوا د طبیعي پروسې له مخې د عمر په زیاتېدو سره د انسان عقل او افکار پخېږي، د خیالي رنگینې نړۍ او هوسونو په ځای حقایق درک کوي.

همدا و چې زما هم کرار کرار فکر بدلېده، د خپلې راتلونکې په اړه مې اندېښنه زیاتېده، د پخوا برخلاف ډېره خرابه مې تصوروله، چې په پایله کې یې نه یوازې د لنډ وخت په تېرېدو سره د بدن غوښتي راوبه کړي، بلکې خوی خصلت مې یې هم کاملاً راتغیر کړ، چون مخکې ډېر اجتماعي وم، میلې مې خوښېده، له ملگرو سره د ناستې پاستې زیات علاقه مند وم، د کلي کور دوستانو په بڼه او بډه کې گډون او همکاری خوند راکاوه، مگر تر دې وروسته له ژونده د یو لاس مینځلي ناروغ په شان زړه کې هېڅ زور نه نشو راپاتې.

وړاندې د نیازییک د کوچی په کیسه کې می یادونه کړې، یو قسم انزوایي حالت ته ولاړم، ان د خپل فامیل د غړو مجلس او خبرې به هم راباندې بوج کېدې، خو به چا مجبور نه کړم، د کور په مشورو او پرېکړو کې می هم ځان نه د خپلاره، دې وضعیت دوه درې کاله دوام وکړ، نور می کورنی هم له همدې حال سره عادت شوه، چا کار نه رالاره، نه یې کومه اضافي خیره راسره کوله، دوی ټول په یوه دسترخوان سره راټولېدل، زما ډوډی می یې اطاق ته رالېږه، په همدې اصطرابي او انزوایي حالت کې می یوه ورځ مور راته وېل:

- زویه! په تا پسي وروڼه دې نور ښه د واده کولو سن ته رسېدلې، خو لمړی ستا حق دی، د یو غریب سړي د نوم په اخیستلو سره یې زیاته کړه: ښه لور یې ده، باور لرم چې ترې ویې غواړو، په نیمه خوله یې راکوي!

- نه موري! زه واده نه کوم، زما لخوا اجازه ده، هر څوک او هر چیرته یې چې ورته کوي، نورو زامنو ته دې وادونه وکړه!

دې فکر وکړ چې ګواکي د یاد سړي لور ته یې ددوی د ډېر غربت او خوار ژوند له کبله خوښه ونه شوه، ورغبرګه می کړه:

- نه موري! دغه خبره نه ده، غربت عیب نه دی، مور هم خانان نه یو، اصلاً زه چې تر څو ښه نشم، که د وخت د پاچا (ډاکتر اشرف غني) لور کورته راپسي راشي، هم نه یې کوم!

- احتیاجېری زویه! ترڅو به دې زه او پلار درته ژوندي و، ته به له مور سره اوسي؟  
واده وکړه، یو دوه اولادونه به خدای ج درکړي، څو چې مور شته یو، په همدې گډ  
کور کې به رالوی شي، بله ورځ به دې د ورونو محتاج نه یی!

- ستا له مهربانی او له ما سره نهایی همدردی قربان موری! مگر واده ډېر لوی  
مسولیت دی، تر هغو چې د یو ښه خاوند او پلار په صفت د ښځې او اولاد ټولو  
مسولیتونو او حقوقو ته د رسیدگی باور می په ځان نه وي پیدا کړی، داسې واده نه  
کوم لکه..... (مثال کې می زمور شناخته یو معیوب کس ورته یاد کړ) چې د ښځې  
او بچیانو یی ټول عمر د نورو خلکو په خیراتي زاړو لباسونو کې تېر شو، د کلي  
کور په عشرونو او زکاتونو پایي!

- نه زویه! چیتي چورتونه مه وهه، تر هغو چې مور ژوندي یو، هېڅ کله به ان شاءالله  
ستا ښځه اولادونه له چا کم نه شي، نه به د چا زاړه واغوندي، نه به هم وړي شي!

- ستانه بیا هم مننه موری! مگر ټینگار مه کوه، تنها زه بس یم، چې ستاسو یا کورنی  
د اوږو بار یم، هېڅکله به نه د کورنی پېټی نور دروند کړم او نه به هم ماته په تقدیر  
کې لیکلي عذاب کې یوه بی گنا ښځه او ماشومان کالونه کالونه په دې نیت راسره  
وکروم، ترڅو راتلونکي کې زما خدمت وکړي، چې چاته احتیاج نشم. نه! توکل په  
الله هر څه چې راکېږي، کېږي به، بل څوک په دې اور کې نه راسره ډاډه کوم!

- بی عقل کېږه مه زویه! گوره یو وخت به می ددې خبرو آرمان وکړي!

- که همداسې ناروغ وم مورې! خو هېڅکله به یې ارمان ونه کړم او که چېرې الله ج بنه کړم، بیا به وگورې، ان شاءالله داسې بڼه به وکړم، د چا خبره چې جوړه یې نه وي او که نه بنه کېږم بیا نو د ناروغی زیاتېدو او پرمختګ ته په کتو مې، لمړی فکر نه کړم، چې نور ډېر د ژوند کولو چانس راکړي، ولې بیا که ژوندی هم وم، هر حال مې چې و، یوازې خپل غم به مې وي، په بڼه او بچیانو خو به مې سترګې نه سوځي! مور مې پوه شوه، چې په خپله خبره کلک دی، له یوې شیبې چوف پاتې کېده وروسته، په نمجنو سترګو جگه شوه.

څه وخت پس یې بیا هم همدا خبره راته وکړه، مګر زما لخوا دا ځل هم ځواب منفي و.

بالاخره پوره یقیني شوه، چې نه قانع کېږي، دغه و چې نور مې په ما پسې ورور همایون ته لاس په کار شوه، پایله کې یې څه وخت وروسته د کوزدې گل ورته راوړه، په دې سره اعلاوه ددې چې ما خپله واده کول نه غوښتل، مور ته مې بار بار ځواب ورکړی و، لا هم پښیمانه نه وم، ولې بیا هم واقعاً ډېر بد اثر یې راباندې وکړ، ورور مې بنه هلک دی، په کوزده او خوشحالی یې نه وم خفه او نه مې نیت پرې بد و، زما مې یوازې په خپل مظلومیت زړه ودرېده، تر بل هر وخت مې د خپلې ظالمنې ناروغی زیاته بې رحمې احساس کړه.

اما بیا هم ظاهراً مې په ټول توان هڅه کوله، ترڅو د راتولو دوستانو، میلمنو په وړاندې ځان نورمال وښایم، مګر زړه مې سینه کې غېږې ارادې غلې غلې اوښکې څڅولې، دوامدار یې ژړل، هسې له خپل نصیب نه زیاته گیله راته ولاړه وه.

خو په هر حال د انساني فطرت له مخې د وخت په تېرېدو کرار کرار ورسره عادي او واپس خپل حالت ته راوگرځېدم، درې کاله وروسته می دویم ورور عبیدالله کوزده شو، دا هم بی اثر نه و، خو د همایون د کوزدې په اندازه نه. دغه راز خویندې هم واده شوې، همایون او عبیدالله جدا شول، په کور کې لوی تحول رامنځ ته شو، زما د غږ اورېده او له ما سره په ناروغۍ کې همکار ډېره برخه د کور غږي می له سترگو پنا شول، ددې وضعیت د بدې اغېزې راباندې پرېوتو نتیجه کې می د کم وخت په تېرېدو سره ناروغي یو په درې شوه، د پښو سربېره پیرسوب گېډه هم لاندې کړه، دواړه سږي می له اوبو ډک شول، نفس می په ډېر فشار اخیست، د اوږدې مودې لپاره یې بستره کې ځای په ځای وغورځوم، ان په یو اړخ او بل اړخ به می هم مور او راپاتې دوو کوچنیو خویندو اړوم، راروم؛ د سختې ځان دردۍ له وجې روغ لیونی وم، کوم اندام به می چې ناپامه لږ هم وخوځېده، ته وا د تېر گوزار پرې وشو، غېږې شعوري به می په ډېر لوړ غږ چیغه تر خوله ووتله، د شپې لخوا می مور اطاق کې راسره پرېوتله، د نورو شپو په شان یوه شپه می د سخت درد په مهال ناڅاپه جگه چیغه له خولې ووته، مور می ویده وه، له وېرې یې پورته توپ کړل، راوینسه شوه، له ټولې مورنۍ مینې او مهربانۍ سره سره، په وېرېدلي او وارخطا غږ یې راغبرگه کړه: آ مرگ زړه می دې له پردې ویست، خدای ج دې نور رانه واخله!

ملامته نه و، چې هره مور وی دا خبره به یې کوله، چون مور که هر څو د مهربانۍ او شفقت لوی غږ وي، بیا هم انسان دی طبعاً یو نیم وخت به بی حوصلې کېږي، د شپه او ورځ ځار، قربان تر څنکه یوه نیمه ترخه به هم کوي.

بلخوا سربېره ددې چې زه په خوږو کې نسبتاً تکره یم، ډېر زگیروي او فریاد می عادت نه دی، حتا پرې شرمېږم، یو قسم بی غیرتي می یې محسوسه وم، خو دغه

چیغې مې کاملاً له اختیاره وتلې وې او داسې چیتې چیغې هم نه وې، ان د څلور طرفه گاونډیانو په کورونو کې به یې ازانگې جوړې کړې، راسره نارامه کړې مې و، باوري يم که بنکنځل یې نه وي کړي، نو دا خو به یې حتماً لحظه په لحظه وپلې وي چې: نور دې خدای ج پخیر په مخ رڼا کړه، چې دا غورونه مو درنه آرام شي.

د سختې ناروغۍ علاوه، ډېر وخت، یعنې څه باندې یو کال بستره کې د ځای په ځای پرېوتلو له وجې مې د شاه پوست له توشکې سره سولېدلې و، څو لوی لوی زخمونه پکې جوړ شوي و، که څه هم مور مې له جنډونه یو ډول گردې گردې منجولې ورته جوړې کړې وې، په داسې شکل به مې یې د شاه تر تخته رالاندې کولې چې زخمي برخې به له ځمکې په لږ راجگېدو سره ډېرې په توشکې نه لگېدې، ولې بیا هم خورا زیات سوخت به یې کاوه، ځنګه چې دې حالت ته په کلیواله ژبه د ناروغ لگېدل وایي او دا اصلاً د ناروغ ۹۹ درجې خطرناک حد ته د رسېدو زنگ دی.

پس کورنۍ مې زما لپاره هم د کفن او زامو د راټولو تر لټې پورې د مرګ تیاری نیولې و، ما هم له دې یوه شېبه نه تحملېدونکې وضعیت نه د وتلو په پار، د هر زگېروي او هرې چیغې سره گډ د کایناتو له ستر واکمن نه زر تر زره د مرګ او ارامۍ غوښتنه کوله، مگر الله ج وپل چې نه، ته راځه دا فلم اوږد دی، دومره زر به خلاص نه شي، لکه ته یې چې غوښتنه کوي، یا یې د کورنۍ او دوستان د پای ته رسېدو شېبې شمېرې.

همدا و چې پس له څه کم او زیات دوو کالونو یې د فلم اوږد والي او د صحنې بدلېدو ته په داسې عجیب او غریب ډول زمینه مساعده کړه:

یوه خور او اوښی می تازه امریکا ته تللي و، اصلاً دوی چې تلل، زه په همدې سخت اضطرابي حالت کې وم، اوښی می سر خلاصی سړی دی، ده زما حالت درک کړی و، له رسېدو سره سم یې یو قسم انرژي زا او د اضطراب یا استرس ضد گولی (تابلیت) راته راولېږل، د دوا په پیلولو سره می په ډېره چټکۍ د اندامونو درد او ذهني فشار مخ په کمېدو شو، پنځمه ورځ چېرکټ کې راکېناستم، بله ورځ می پښې راوځړولې، همداسې په لسم سهار ودرېدم، بالاخره د میاشتي تر اخیړه می د جوړه ټکونو په مرسته قدمونه واخیستل، همداسې ورځ تر بلې می د قدم وهلو ساحه زیاتېده، تر دې چې د کارته سخي بازار ته رابښکته شوم، یو نیم مازیگری به ژبن یا کوم پارک ته وتلوېدم. د جمعې په ورځ به می هڅه کوله چې د افغان ادبي بهیر په غونډو کې گډون وکړم، همداسې کابل ښار کې میشت دوستانو کره می تله راتله پیل کړل، البته دا درمل داسې نه و چې زما د اوږد مهاله ناروغی اساسي درملنه یې کړې و، د پښو پرسوب او گډې پرسیوب می یې کښولی و، یا می یې له سېرو اوبه تخلیه کړې و، نه بلکې صرف ورځنۍ انرژي یې پوره کوله او عصبي فشار یې کماوه، چې په نتیجه کې یې انسان ته د څو ساعتونو ایلا یوې ورځې لپاره د عضلاتو قوت او رواني ارامتیا بېنله، معنا یوې گولی ټول ټال تر بېگا کار کاوه، سهار به می بله خورله، ښه و بوتل یې لوی و ۳۰۰ گولی یې لرلې څه کم د یو کال دوا وه، سربېره له دې چې د نوي ژوند د رابښلو سبب می شوی، لږ وخت کې یې له هغه سخت اضطرابي او کوما حالت نه راویستلم، مگر بیا هم بې ټکو نشوی کرځېدلې، چون څنگه چې دوا یوازې تسکيني وه، کوم چې وړاندې می ووبل، فقط ورځنۍ انرژي یې عیاروله، د ناروغی بنسټیزه درملنه کې می یې کوم رول نه لاره، پس د پښو او گډې پرسوب په خپل ځای و، د زیاتو اوبو پکې جمع کېده له وجې می بدن دروند و، بلخوا زیات وخت بستره کې د پرې وتلو له کبله می د پښو او ملا عضلات هم لنډ شوي و،

همدا و چې شاوخوا دوه کاله په ټککو وگرځېدم، ایله می د بدن پلې (وژې) لږ رانرمې شوی، اگر چې ملا می تر اوسه پورې شخوالی لري، پوره نیغ نشم درېدلای، ولې بیا هم الحمدالله وروسته له یونیم، دوه کالونو می ټکک هم کېښودل، البته لا هم زیات نشوی گرځېدلی، یوازې کور او چارچاپېر نژدې محیط کې به ارام ارام تاوېدم، نفس تنگي می ډېره زیات وه، علي اباد روغتون ته ولاړم، ډاکترانو راته وویل: ابن سینا صدري روغتون ته ولاړ شه، دلته له سږو نه اوبه نه یستل کېږي، صدري روغتون کې هم ډاکتر هسي له ځان راتېر کړم، یو دوه قسمه دوا یې راته ولیکه وېل یې: سږو کې دې اوبه کمی دي، په پایپ یستلو ته یې اړتیا نشته، له دوا سره بڼه کېږي، که څه هم په خبره یې خوشحاله شوم، خو داسې نه وه، دوی درې ورځې می یې دوا وخوړه، کار یې نه ورکاوه، مجبور شوم کوټه سنگي کې د یوریلوژي د څانګې د یو متخصص ډاکتر شخصي کلینک ته ورغلم، نوم می یې هېر دی تخلص یې امرخیل و، د سیلو طرف ته د کوټسنگي د پله اخیر کې بڼي لاس ته یې کلینک و، نه پوهېږم دوه سوه که دونیم سوه یې فیس شو، څه کم او زیات پنځه سوه افغانی یې د اکسري شوی، د تلویزوني معاینې یې خدایزده څو رانه واخیستی، د معایناتو تر تکمېلېدو وروسته یې خط راته ولیکه وېل یې: ورشه دا علي اباد روغتون کې نګریوال ډاکتر ته وښه چې بستر دي کړي سبا به دي له سږو اوبه وباسي.

ورغبرګه می کړه:

- ډاکتر صاحب! زه درې ورځې وړاندې ورغلی وم، علي اباد روغتون کې د سږو اوبه نه ایستل کېږي.

راغبرګه یې کړه:

- يو ستا ورتلل دي، يو زما ورلېږل، ته ورشه که څه مشکل و بيا ماته زنگ وکړه. د ډاکټر خط مې چې علي اباد روغتون کې راپه گوته شوي ډاکټر ته وښود، زر زر يې دوسيه راته جوړه کړه بستر يې کړم، په سبا مې يې سږو کې د جمع شو اوبو د تخليبي په پار د شاه له طرفه د پوښتيو تر قات د يوې غټې اوږدې ستنې په وسيله يو پايپ سږو ته تېر کړ، شاوخوا دوه لیتره اوبه يې ترې راويستې، په دې سره يوه اندازه د بدن د سپکوالي تر څنګ، نفس تنګي مې هم څه بڼه شوه، خو متاسفانه د سږو همدا لار شوه، نور که په بستره کې هم نه وم پروت، هرو شپږو، اوو مياشتو کې به يو ځل له اوبو راډکېدل، نفس به يې راقيد کړ، پس مجبور وم چې بيا، بيا روغتون ته ولاړ شم او تخليه يې کړم، خو په ټول کې ددې واړه مشکلاتو سره سره دا حال مې پاچاهي گانه، چون هر څو که پښې او گېډه لا هم زيات پرسېدلې و، سږو کې اوبه جمع کېدې، مگر د هغه دوزخي حالت نه راوتلی وم، چې له درده مې ساه نشوی اخيستی، شپه او ورځ به مې چيغې وهلې، نننۍ وضعيت مې د الله ج ډېره لويه لورينه او د نوي ژوند موندلو په بڼه غنمت گانه.

ممکن د امريکايي درملو اغېز به هم و، خو تر ډېره مې د نوي موندلي ژوند د خوشحالی په پايله کې هغه له دې سختې ناروغۍ وړاندې راته پيدا شوي د منزوي کېدو مفکره يا رواني ستونزه هم له منځه ولاړه، يو ځل بيا مې په درون کې له دوستانو، ملگرو سره د ليدنې، ناستې ولاړې او مجلس کولو وچې چينې رالندې شوي، همداسې پس له اوږدې مودې وقفې مې د مطالعې له کتابونو گردونه ټکوهل، يو نيم شعر به مې ليکه، د نيمگري رانه پاتې ناول او نورو ادبي ليکنو په بشپړولو مې قلم راواخيست. ددې علاوه له شعر او شاعرۍ، ليکوالۍ سره د پخې مينې له مخې اکثريت وخت به د ځينې ادیبانو ملگرو کار ځای ته ورتللم، دوی به مې کور ته راغوښتل،

تفریحی سیمو کې به کېناستو، د ادب په اړه هر اړخیز نظریات او شعرونه به مو سره شریکول، موقعت ته په پام، کله به ځینو بڼکلي حنجره لرونکو ملگرو په گډ غږ کې کومه سندره پرې واخیسته، نوې او جالبې تپې به یې پکې اچولې، سم خوند به یې وکړ، زیاتره وخت به مو مجلس د کوم لیکوال په نثر، ناول یا لنډه کیسه متمرکز و، د ځان پوهاوي یا درس ترې اخیستو په پار به مو یې په خلاص لاس خوبی او نیمگړتیاوې بیانولې.

البته نه یوازې هغه وخت اوس مې هم د ناستې پاستې د ملگرو ډېره برخه ادیبال ځوانان دي، له دوی سره مینه او ملگرتیا مې نه یوازې د ادبي همفکرۍ له مخې خوښه ده، بلکې په تېر شاوخوا درې نیمې لسيزې ټولنیز ژوند کې مې د هر مسلک او بېلابېل فکر لرونکو خلکو سره د وخت تېرولو په اساس، ډاډه ویلی شم، چې نسبت نورو عامو وگړو ته، ادب پال یا لیکوالان او شاعران حتا کوم څوک که خپله شاعري او لیکوالي هم نه کوي، یوازې ادب ذوقه یا د ادب، لیک لوست، مینوال هم اوسي، اکثریت یې ډېر نرم او له مینې ډک زړونه لري، دوی تر ډېره مثبت فکره وي، مقابل کس اسانه درک کولای شي، خبرې، کره وړه یې په اخلاص او صداقت ولاړ وي، د نورو په درناوي سره خپل درناوی ساتي.

بناءً بې صحتۍ ته مې په کتو، نوموړو ادب پالو ملگرو به مې زما هم خورا زیات خاطر ساته، دا و چې زړه مې ورسره تړلی و او تر ننه مینه ورسره لرم.

خو څنگه چې وېل کېږي: شاعري او لیکوالي یوه ذوقی مسله ده، د مالي ضرورتونو د پوره کولو او ژوند مخ ته وړلو لپاره د نورو انسانانو په شان هر شاعر او لیکوال هم اړ دی، چې د ادب پالنې سره خوا کې یو بل کار او بار وکړي، دغه و چې له ما

سره هم د يو سپک عايد پيدا کولو غم پيدا شو، هغه عايد نه چې د کورنۍ اړتياوې مو پرې پوره شوي وي، چون زما صحت لا هم د دومره درانه بار د پورته کېدو نه و، الحمدالله وروڼه او پلار مې و، د کور غم د دوی په غاړه و، له ماسره يوازې د خپل جيب خرڅ غم و، يا هم د هغه اندازه پيسو پيدا کولو په هڅه کې وم، کوم چې رحمان بابا وايي:

هسي نه چې په دنيا پسي زهير يم

د دلبرو صدقي لره يي غوارم

خو دا چې يوخوا مې لا هم د وخت مقيده او چا تر لاس لاندې دندې اخيستلو او رسيدگي ورته کولو توانايي په ځان کې نه ليدې، بلخوا زما غوندي کسانو لپاره تر ټولو اسانه کار دوکاندرۍ کې مې هم له ننه څو کاله وړاندې ماتې خوړلې وه، کوم چې د اوس په پرتله هغه وخت مې صحت هم څه ښه و، دغه و چې بيا مې زړه نشوی ورته نيولی او نه مې دا وخت پيسې لرلې، چې په دوکان يا کوم بل کار مې بندې کړې وي.

بالاخره ورور مې عبيدالله په کوټسنگي کې د مبايلونو ترميمگاه يا ورکشاف لاره، له ده نه مې د ياد کسب د راښودلو غوښتنه وکړه، عبيدالله مې غوښتنه په ورين تندي ومنله، حتا تشويق يې هم کړم، زما صحت ته په پام وېل يې: تر څو دې چې په چوکۍ د کېناستو تاب لاره، کېنه کار زده کوه، چې خسته کېدې يا دې په پښو فشار راتلو، بالښت شته، د مېز شاته آرام ځمله، هر کله دې چې وضعيت ښه کېدې، بيا راجگېره،

همداسې پسې زیاته یې کړه: ته که جسماً هر څو ناروغ او بې انرژۍ یې، خو ذهن دې ماشاءالله بڼه دی، ان شاءالله ډېر زر به یې زده کړې، بیا د کار ته سخي بازار کې یو وړوکی دوکان ونیسه، یو ساعت کار کوه، بل ساعت ارام پرېوځه، دمه دې جوړوه، ټوله ورځ کې چې یوازې دوه ساعته هم کار وکړې، دومره پیسې پیدا کولای شي، چې ستا اړتیاوې او جیب خرچ پوره کړي، په خبره یې خوشحاله شوم، همغه و چې هر سهار به ورتللم، څنگه چې ده راته ويلي و، تر هغو چې چوکۍ کې د کېناستو انرژي به مې لرله، ناست به وم، کار مې زده کاوه، چې د پښو پیرسوب او سوخت به زیات شو، یا به مې ژبه وچه شوه، پوه به شوم چې د باندیني بدن اوبه بنکته ولارې فشار ټیټ شو، زر به له چوکۍ رابنکته شوم، لاندې په فرش به پرېوتلم، پښې به مې هم په کوم شي لورې ورواچوې.

هر کله به مې چې وضعیت بڼه شو، بیا به ورچک شوم، په همدې ډول مې تقریباً یوه نیمه میاشت ورسره تېره کړه، د عبیدالله سربېره د دوکان شریک یې وحیدالله هم بڼه هلک و، د کار اړوند ډېرې پوښتنې به مې ترې کولې، دغه و چې ددې یوې نیمې میاشتي په لړ کې مې دومره کار زده کړ، چې نور مې کرار کرار د خپل دوکان جوړولو ته وزر سوځېدل.

خو دبدختانه په همدې حساس وخت کې یوه شپه دولس بجې د خوب په مهال مې پرته له کوم دلیلې ناگهانه ډېره سخته ساه بنده شوه، تقریباً ان د کوما حالت ته یې ورسولم، د کورنۍ غړو مې بیا هم مور ته نژدې علي اباد روغتون ته یوړم، ډاکترانو اکسجن راته بند کړل، په دې سره مې څه ناڅه دمه جوړه شوه، سبا یې ډېر معاینات راباندې وکړل، خو کوم خاص تشخیص یې پیدا نکړ، روغتون کې له پنځه ورځې بستر وروسته، د ډاکترانو پرېکړه دا شوه، چې کوم نوی مشکل نه دی، نفس تنگي یې د

سابقه ناروغی له وجې ده، په سږو کې د اوبو جمع کېدو له کبله یې د سږو نسجونه تخریب شوي، اکسجن نشي جذبولی، ناروغ باید د رگونو متخصص ډاکټر ته واستول شي، تر څو د هغه بندو رگونو درملنه یې وکړي چې د اوبو د ویش سیستم یې مختل کړی، په دې سره به بیا سږو ته اوبه نه داخلېږي، خپل فعالیت ته به راوگرځي.

دغه و چې علي اباد روغتون ته څېرمه د کابل پوهنتون د طب د پوهنځی مربوط، د زړه او سینې د ناروغیو انستیتیوت ته یې ورولېږم، د یاد انستیتیوت سر طیب یو ځوان ډاکټر و، د زړه د جراحي په برخه کې یې تخصص کړی و، نوموړي مې چې معاینات وکټل، یوه ډېره عجیبه او نوي خبره یې وکړه، وپل یې: ته اصلاً هېڅ د رگونو مشکل نه لري، له زړه چاپېره پرده دې کلکه او ډبله شوي، د زړه فعالیت یې محدود کړی، دا د پښو، گېډې پرسوبونه او ساه بندي دې ټول له دې کبله دي، د درملني لپاره یې یوې لویې جراحي ته اړتیا ده، چې د سینې هډوکي یا قفس په بشپړ ډول پکې خلاصېږي او زړه بهر رایستل کېږي، د کلکي شوي پردې ترې لرې کولو وروسته زړه واپس په خپل ځای ایښودل کېږي، هډوکي او عضلات پسې گنډل کېږي، ډاکټر خپلو خبرو ته دوام ورکړ وپل یې: که څه هم د زړه په جراحیو کې تر ټولو خطرناکه او پېچلې جراحي ده، ولې که کامیابه شوه، ان شاءالله د پښو او کېډې پرسوبونه، ساه بندي همداسې نورې ټولې ستونزې به دې ورسره حل شي.

ددې خبرې په اورېدو مې له بدن نه سور تاو پورته شو، پرته له څه وپلو مې څو لحظې ډاکټر ته حیران بریان وکټل، وروسته مې ورته وویل: ډاکټر صاحب! زما دا ناروغي خو له ډېرو کالونو پخوانی ده، د کابل د ډاکټرانو له ځواب راکولو، وروسته پاکستان او هند ته هم تللی يم، مگر تر اوسه یوه ډاکټر نه و راته وپلې چې گویا ستا مشکل د زړه دي، دا پرسوبونه او ټولې ستونزې دې له همدې وجې دي. بلکې دوی

ویل چې دا د لمفدیمما په نوم یو نوعه د رگونو ناروغي ده، په بدن کې د اوبو د ویش سیستم تخریبه وي، چې په پایله کې یې اوبه د ناسم مدیریت له وجې د وجود په ځینو برخو کې جمع کېږي، پرسوب رامنځ ته کوي او له بده مرغه د نړۍ په سطحه طبابت یې تر اوسه په درملنه کې پر دی، یعنې یوه ناعلاجه ناروغي ده.

ډاکتر مې دې خبرو ته هېڅ ارزښت ورنکړ، د هندي او پاکستانی ډاکترانو خبره یې غیرې مستقیم نقد کړه، مانا په خوله یې څه ونه وېل خو له څهرې او انداز نه یې داسې ښکارېده، چې هندوان او پاکستانی یې زما د ناروغۍ په سم تشخیص کې ناتوانه یا غلط شوي وگڼل، په خپله خبره یې تاکید وکړ.

یو خوا د خوشحالی خبره وه چې په تېر څلور ویشته کاله درملیز دور کې مې د لمړي ځل لپاره یو ډاکتر پیدا شو چې زما د اوږد مهاله او سختې ناروغۍ د بشپړې درملنې خوشبینی یې راکړه؛ بلخوا زما دوی نیمې لسيزې رنځ ځپلي خورا ضعیفه بدن او دومره لوی او خطرناک عملیات ته په کتو، له سلو رگونو مې په یو رگ کې هم نه تېرېده، چې ژوندی دې تری ووخم، عملیات دې کامیاب شي، عیني حال کې بل لوی شک او تشویش مې دا هم و، چې ایا رښتیا مخکني ټول ډاکتران به زما په تشخیص کې غلط شوي وي؟ که دا ډاکتر په بله ولاړو؟ هسې نه اوس مې ناکي سینه راجاک کړي، زړه راوباسي، بیا نه پرده کلکه وي، نه یې د زړه فعالیت محدود کړی وي؟

همدا و چې له ډاکتر نه مې یوه ورځ وخت وغوښت، مازیگر مې د مشوري په پار د واتساف له طریقې د ډاکتر صاحب احسان الله درمل سره اړیکه وکړه، د ځینې معایناتو عکسونه مې ورته ولېږل، درمل صاحب په لنډو کې ځواب راکړ وېل یې: زه د زړه

د داخله امراضو متخصص يم، د جراحي په برخه کې د همغه جراح خبره معتبره ده.

دا چې د مرگ او ژوند موضوع وه، د درمل صاحب تر مختصر خواب وروسته، فوراً له يو بل ملگري او کليوال ډاکتر سره مو تماس کې شوم، که څه هم نوموړي په کومه ځانگړې طبي رشته کې تخصص نه دی کړی، يوازې عمومي طبابت يې ویلی، کيسه مې ورته وکړه، په ډېر جدیت او خوشبينتيا سره يې راغبرگه کړه: داسې بنکاري چې د ناروغۍ نېټه دې پوره شوي؛ هوش کوه چانس له لاسه ورنکړي، روغتون ته حتماً ورشه، تر هغو چې يو ډاکتر سل فيصده د يوې ناروغۍ د تشخيص په اړه ځان مطمئن نکړي، هېڅ کله دومره لوی اقدام نشي کولای، چون طبابت د الله ج په وړاندې ډېر ستر مسوليت دی، جراحان خو بيا بېخي زيات مکلف دي، ترڅو دقت وکړي، ولې چې ډېره کمه اشتبا يې د يو انسان د مرگ سبب کېږي، پس ډاډه اوسه هره وېره او تشویش دي له زړه وباسه، مه د ډاکتر په تشخيص شک کوه، چې گویا پاکستانيو، هندوانو يا نورو ډاکترانو ولې دا تشخيص ونشو کولای، چې يوازې دا يو ډاکتر وايي؟ درحالی کې چې افغاني ډاکتران نسبت هندي او پاکستاني ډاکترانو ته دومره پوهېږي هم نه.

ډاکتر د خپلو خبرو په خواب کې زياته کړه: نه داسې نه ده، اصلاً دا زمور او ستاسو منفيگري يې ده، چې په خپلو ډاکترانو باور نه لرو، کني واقعيت کې مور او تاسو الحمدالله ډېر تکړه ډاکتران لرو، دا چې ځينې ناروغان نورو هېوادونو ته اړ کېږي، د ډاکترانو نه، بلکې د ځينې طبي تجهيزاتو او معایناتو کمی دی، خو کوم تشخيصونه چې کېږي، په هغو کې هېڅ شک او شبهه نشته، بلخوا ته له نن نه شاوخوا ډيرلس، څلورلس کاله وړاندې هند او پاکستان ته تللی يې، هغه وخت هند او پاکستان کې هم

د نن په سویه د زړه د وضعیت چک کولو دقیقه ایکوگرافي، سی تی سکن او نور معاینات نه کېدل؛ دویم دا چې هغه وخت ستا یوازې پښې پرسېدلې وې، گډې دې پرسوب نه لاره، سږو کې دې اوبه نه جمع کېدې، نفس دې نه تنگېده، مانا د نن په شان دې ناروغي اوج ته نه وه رسېدلې، پس څومره چې د ناروغي علایم کم وي، تشخیص یې هم سخت وي، څومره چې ناروغي پرمختگ کوي، تشخیص یې اسانه کېږي، لهذا اوس چې دې ډاکتر پس له څه باندې شلو کالونو کوم تشخیص کړی، یو قوي دلیل یې ستا د ناروغي شدت هم کېدی شي، په تکراري بڼه یې کړل: سبا حتما روغتون ته ورشه، انشاءالله روغ او جوړ به شي، هېڅ تشویش ونکړې، څومره چې خطرناک تصورېږي داسې نه ده، اوس طبابت مخکې تللی، د سینې خلاص عملیاتونه ډېر اسانه شوي، خو پام دې وي هر ډاکتر یې هم نشي کولای، کابل کې یې د گوتو په شمېر کوم ډاکتران چې کولای شي، هغه یې په خپلو شخصي روغتونونو کې کوي، له ناروغ نه څلور تر شپږ لکه افغانی اخلي، ستا خوشبختي دا هم ده، چې له ډېر سیله رحمه ډاکتر سره مخ شوی یې، زه فکر کوم ستاسو اقتصادي وضعیت، شل کلن درد او څور موی ډرک کړی، له مخې یې په دولتي روغتون کې د عملیاتولو درته ویلي، پس یوه زړه غفلت ونکړې.

د کلیوال ډاکتر ملگري مشوره که څه هم علمي نه، بلکې دده نظر و، خو تر ډېره تسکيني او قناعت بخش وه.

بېگاه مې د کورنۍ پرېکړه هم دا شوه، چې گواکي سړی خو هسې هم مړ دی، توکل په خدای ج، عملیات به یې وکړو، څنگه چې ډاکتر وايي، الله ج مهربانه دی چې رښتیا یې همداسې د کامله صحت سبب شي، دغه و چې سبا له چای څښلو وروسته روغتون ته ولاړو، د جراحی د گروپ له مشر ډاکتر سره مې د عملیات د موفقیت خبره شریکه

کړه، ډاکټر مې پلار گوښه کړ، د عملیات په لوړ خطر یې سر ور خلاص کړی و، چې گویا دا ډېره ستره جراحي ده، د سینې قفس په بشپړ ډول پکې خلاصېږي، زړه بهر رابستل کېږي، څو ساعته وخت اخلي، ان ورته ویلي و چې ستا د زوی اوږد مهاله رنځ خپلي او ضعیفه بدن ته په کتو، د عملیات په جریان کې یې تر اتیا فیصده د مرگ احتمال شته، پلار مې د موافقت په پار گوته ورته ایښی وه، دوسیه یې راته واچوه بستر یې کړم.

## د سینې چاق کول

ځنګه چې د زړه د ناروغۍ د تشخیص او د ډاکټر په خبره یوې ډېرې ستړې جراحی ته د اړتیا مقدمه مې وړاندې وکړه، دلته یې د جراحی جریان او پایله درسره شریکوم.

د بستر اطاقونه کوچني و، هر اطاق ټول ټال د دوو ناروغانو ځای لاره، زه یې چې کوم اطاق کې بستر کړم، دویم ناروغ یې هم نه لاره، یوازې وم، د روغتون اصول داسې و، له عملیات مخکې کوم ناروغ به چې زما په شان خپله تر تشنابه تللی او راتللی شوی، پایواز یې نه ورسره پرېښود.

پس ځنګه چې تنهایی کې په انسان د شیطان غلبه زیاته وي، زما به هم څلور ویشته ساعته تمرکز په خپل عملیات و، د ډاکټر د خبرې اړوند زما ضعیفه بدن، د عملیات ستروالي او اتیا فیصده د مرګ خطر ته په کتو، خوا خاطر کې مې نه تېرېده، چې بیا دې دنیا ته سترګې ترې راوغړه وم، موبایل کې مې یوه نیمه سندره چې لرله، یا مې کوم شعر دیکلومه کړی و، ځینې نور زما د ذوق شیان چې له څو کلونو مې پکې جمعه کړې و، ټول مې حزب کړل، د کورنۍ لپاره مې د وصیت په پار یوه نوي ویدیو پکې وکړه، له ما سره د دوی لسيزې ناروغۍ په مهال د ایستلو زحمتونو او همکاريو د مننې ترې کولو تر ځنګ مې، له الله ج د زیات اجر و نه ورکولو دعا ورته وکړه، دغه راز ځنګه چې په ژوند کې هېڅ انسان بې خطا او بې گناه نه دی، د کورنۍ په شمول مې له ټولو دوستانو د خپلو هغه خطایو بښنه وغوښتله، چې د دوی د آزار او اذیت سبب شوي وي، یعنی په ټوله معنا مې د مرګ تیاري ونيوه، په دنیا پاتې ژوند مې یوه اونۍ یا هم د عملیات د نوبت راسېدو تر ورځې همدا شپږ، اوه شپې گاڼه، که څه هم په تېرو څلورويشتو کالونو کې مې د همدې ناروغۍ له کبله مخکې

هم دوه ځله بېلا بېل عملياتونه کړي و، سختې مې ليدلې وې، بار بار له مرگ سره مخ شوی وم، خو دومره بې جرئته يا د چا خبره بې غيرته شوی نه وم، فکر کړم دلته يو خوا مخکې له مخکې د ډاکټر خبرې ډېرې وېرونيکې وې، بلخوا اطاق کې تنها وم، هېڅوک نه و راسره چې حد اقل څه نا څه تسليت يې راکړی وای، يا له يوې بلې خوا غرېدلې وای، د څو دقيقو لپاره مې يې فکر په خپل مرگ له فوکس نه بل خوا گرځولی وى.

دغه و چې د عمليات د ورځې تر راسېدو پورې دا شپږ، اوه شپې ډېرې سختې راباندې تړي شوي، د چا خبره نژدې يې له عمليات مخکې وژلې وم، د هرې ورځې په تېرېدو سره به زړه کې راتېرېده: پنځه ورځې مې په دنيا پاتې شوي، څلور پاتې شوي...

بالاخره د عمليات ورځ راورسېده، سهار ۹ بجې مې د جراحۍ په لباس، خولۍ او دستکشو ملبس دوه غبرگ تربنر ډاکټران پښو ته ودرېدل، وېل يې: راځه!

ورجگ شوم طبعاً هر انسان په ژوند کې ډېر ارمانونه لري، په داسې ورځ يا د مرگ د بلا ستوني ته د رسېده په وخت يې هر يو جلا جلا په زړه راوړي، دردوي يې. زما هم د نورو ارمانونو تر څنگ يو لوی ارمان دا و چې همدا کتاب مې اويا فيصده ليکلی و، په پاتې ډېرش فيصده رانه پاتې کېدو يې ډېر خفه وم، ولې بيا هم څنگه چې په هر ليکوال، شاعر خپلې ليکنې او شعرونه ډېر گران وي، لوی ارزښت ورته لري، پس که هر څو نيمگړی و، ومې نه لورېده، چې هغه اويا فيصده ليکلی متن مې دې هم زما له مرگ سره له منځه ولاړ شي.

دا و چې په همدې حساس وخت يعنې عمليات خانې ته د قدمونو اخستلو په جريان کې مې زر زر د موبایل فولډر خلاص کړل، ډاکټرانو نارې وهلي: زر راځه! ما مې د

ورور عبيدالله مخ ته د موبایل سکرین ور نیغ نیغ کاوه، ورته کرل می: دا می د خپلی څلورویشت کلني ناروغی په اړه ځیني خاطرات لیکلي، که څه هم وخت یاري ونکره، بشپړ می نشوی کرلای، ولې بیا هم کم او زیات اويا فیصده می راتول کړي، که چیرې ما له ننني عملیات نه بیا دنیا ته سترگي راوغړولي، همدې روغتون کې د ننني مرگ کیسه می هم پسې ورولیکه، هر کله دې چې وس وشو، بیا دې که د یو کتاب بڼه ورکړه، ډېر به دې منندوی یم.

طبعاً په ده به می هم خبرې بد اغیز کړی وي، لیکنې ته یې وکتل، له څه وېلو پرته په پټه خوله یې موبایل رانه واخیست، جیب ته یې واچاوه، د خداپامانی په کولو سره، زه عملیات خانې ته ترې ننوتلم، دی وربسکته شو، د روغتون د انگر په چمن کې مو د کورنی غرو فرش هوار کړی و، ځیني نژدې دوستان مو هم راغلي و، څنگه چې ما خان مړ کړلی و، دوی هم زما بې انرژي وجود، د عملیات لوی والي او د ډاکتر وپرونکو خبرو ته په کتو، نوي سلنه د مرگ د سپیره غږ او لس فیصده د عملیات د کامیابی د زیري په هیله دعاګانې په خوله منتظر ناست و.

عملیاتخانه کې په چپرکت له پرېوتلو سره سم می ډاکترانو لاسونه د چپرکت دواړو څنگونو ته د وزرونو په شان وتلو برخو کې کلک راوتړل، زړه کې می زړ، زړ د الله ج اسماء او کلیمې وېلې، چون له ملایانو می اورېدلي و: کله چې یو څوک د کلیمې په ویلو سره ویده شي، بیا د کوم لامل له وجي د همغه خوب په حالت کې مړ شي، الله ج به یې مستقماً جنت ته ولېږي، پس څنگه چې بې هوشي هم خوب ته ورته وضعیت دی، زما هم هیله وه، چې که په کې مړ شم الله ج به می ددې اذکارو د ویلو په وجه ویني.

خو تر څو مي ايات كرسې يا ځينې نورې كليمې بشپړه ولې، د انستري سپرې انتقالونكې ماسك يې په خوله او پوزه راکېښود، نور په ځان نه يم پوه شوى، د ډاكترانو په خبره د بې هوشۍ راکولو سره اذكار هم غبرې ارادې له خفيه حالت نه رانه په جهر شوي و، زما د كلماتو له بشپړېدو وروسته مي ډاكترانو د سينې په چاقولو شروع كړې وه.

يو زمان و چې غوړونو كې مي شرارر شو، د څه نور وخت په تېرېدو سره مي د ډاكترانو خبرې واورېدې او د يو ډېر سخت درد احساس مي وكړ، غوښتل مي چيغه وكړم، خو خولې كې مي د اكسجن دوه غبرگ نسبتاً ډېل پايپونه سړو ته تېر شوي و، غبر نه ترې وتلو، يو ډاكتر بل ته وېل: ته وگوره ناروغ ژوندى دى؟ په مخ پرته لته مي يې پورته كړه، ما سترگې وغړولې، تر څو پوه شي چې بې هوشي مي تللي، سخت درد احساسوم، خو ډاكتر مي د سترگو په غړولو هېڅ باك رانه وړه، لته يې واپس په مخ راوچوه، ملگري ډاكتر ته يې وېل: ژوندى دى.

ان دا مي احساس كړه، چې عمليات خلاص شوى، اخيري مراحل يې دي؛ نه پوهېږم برمه به و، كه څه و؟ د گنډلو يا كوك ترې يستلو لپاره يې د پوښتيو هډوكي پرې سوري كول، ډېر بد آواز او له حده زيات درد يې كاوه، ځنگه چې خوله، ستونى بند و، فرياد او نالېست خو مي نشوى كولای، ممكن بدن به مي خوځولى وي، د مشر ډاكتر غبر مي واورېده، وېل يې: زر زر كړئ، ناروغ په هوش راغى، زړه كې مي ويل چې: كور دې گډ مشه، اوس نه، نيم ساعت مخكې په هوش راغلى يم، ودې وژلم.

ولې بيا هم تر هغو چې سينه يې راگنډله او پس له عملياته د زخم وينه او چرك پكې راتلو لپاره يې چې پايپونه په گېډه كې د پوست د سوري كولو له لارې زخم ته

ورتېرول او بیا یې ترڅو نوموړي پایپونه له پوست سره گندل چې ونه خېژي، ډېر وخت یې ونيوه، سم قیامت یې راباندې تېر کړ، ددې هر څه له کېده پس یې تړلې لاسونه راخلاص کړل، په ټولو سره یې د عملیات له چپرکت نه راواخیستل، نقلیه تذکره کې یې عاجل بسترخوني ته راوړم، له خولې مې یې پایپونه ویستل، د اکسجن، نبض، او وینې فشار معلومولو له دستکاگانو سره مې یې بدن وصل کړ، په یو لاس د وینې، بل کې یې د سیرومو له سنتو (کنولونو) راته لگولو وروسته، جراح ډاکتر نوکریوال ترېنر ته وویل: په ده به دې ډېر پام وي، که څه مشکل پېښ شو، بیا زنگ ووهه، دوي نیمې بجې دي، ناوخته ده زه چېرې کار لرم.

د دوو نیمو بجو له یادولو یې پوه شوم، چې ورځ تېره شوي، ماسنبن دی، لاندې انگر کې کورنۍ او منتظر دوستان مو هم خبر شول چې عملیات یې پخیر تېر شوی، سری ژوندی دی، له عملیات خانې یې عاجل بسترخوني ته راوړی، هڅه یې کړې وه، چې راشي خو ډاکترانو اجازه نه وه ورکړې، یوازې عبيدالله راغی، په څېره یې خوشحالي خوره وه، وېل یې څنگه یې؟ د سترگو په اشاره مې پوه کړ، چې ښه یم، دوي شپې عاجل خونه کې وم، درېیمه یې د عمومي بستر لمړني اطاق او چپرکت ته مې یې راواستوم، د بېلا بېلو دواگانو تر څنګ، درې وخته یې د درد پیچکاری راته لگولې، نور ښه وم، یوازې اکسجن مې کمېدل، پنځه دقیقې مې هم د اکسجنو ماسک له خولې او پوزې نشوی لرې کولای، مګر بیا هم په ټول کې خوشحاله وم، د بدن پرسوبونه ورځ تر بلې کمېدل، ډاکتران هم خوښ و، ډېره لویه او خطرناکه جراحي یې کامیابه شوې وه، خو له بده مرغه پس له لسو شپو په داسې حال کې چې بدن مې لا هم ۷۰ فیصده پرسوب لاره، په ټپه ودرېده، له دې نور نه کمېده، ډاکترانو یو ځل بیا د زړه د فعالیت معلومولو ایکوګرافي معاینه راته ولیکه، د ایکو راپور کې راغلي و، چې د

زړه فعالیت نسبت له جراحی وړاندې حالت ته ښه شوی، خو لا هم ضعیفي لري، ناپاکه وینه پوره نشي راټولولی، پس ډاکترانو په دې ډول د قناعت راکولو هڅه وکړه، چې ستا زړه ډېر کالونه د کلکې شوي پردې تر فشار لاندې پاتې شوی و، اوس چې آزاد هم شو، کاپي فعالیت ځکه نشي کولی، چې د ډېر عمر لپاره د بشپړ ډکېدو او خالي کېدو د ممانعت له وجې، خپله د زړه عضلات هم لنډ او ضعیفه شوي، صبر او وخت غواړي، تر راتلونکو شپږو میاشتو به یې ان شاءالله کرار کرار دا ستونزه هم خپله حل شي، نورمال فعالیت به پیل کړي.

که څه هم د ډاکترانو خبره تر ډېره هسي تسکيني راته ښکاره شوه، باور مې نه کېده، گوگل کې مې چې د خپلې ناروغۍ په اړه پلټنې وکړې، د ډاکترانو خبره رښتیا وه (چټ جی پی ټی) هم راته ووبل چې د زړه د کلکې شوي پردې جراحی یو دم نه، بلکې کرار کرار یعنی اکثریت پس له دريو تر شپږو میاشتو یې بشپړه مثبت اغېزه راڅرگندېږي، په دې سره مې بیا هیله پیدا شوه.

گېډه کې مې د بسته شوو دوو پایپونو سره ډېر په عذاب وم، نه هسک کېدی شوی، نه ټیټ، نه هم د شپې لخوا په اړخ اوښتی شوی، کوم چې یو کې د ښي سبري جمع شوي اوبه بهر خلتي ته راوتلي، بل کې د زخم پس مانده وینه راتله، ښه و د وینې واله پایپ څو ورځې وروسته وچ شو، مگر دې بل د سږو پایپ ډېر وخت دوام وکړ، ان په ۳۶ مه ورځ یې چې له روغتون نه رارخصت کړم، کور ته مې هم راسره راوړه، د قدم وهلو یا ګرځېده په مهال به مې بې خلته لاس کې راسره نیولې وه، هرو پنځو شپږو ورځو کې مو یو ځال تخلیه کوله، تکلیف یې زیات و، بله ورځ مې حمام کاوه، د گېډې په پوست کې یې چې په کومو کوکونو کلک کړی و، هغه وشکېدل، پایپ له سبري نه یو څه راوښوېده، خو لا هم اوبه پکې راتلې، پوره نه و خطا شوی، تر سبا

می گزاره ورسره وکړه، سبا سهار بیا روغتون ته ورغلم، ما فکر کاوه چې ممکن واپس یې راوگنډي، چون د سړي اوبه لانه وې وچې، هره ورځ تر ۱۰۰ سي سي پورې اوبه پکې راتللي، مگر ډاکتر چې ولیده، خدایزده مخکې له مخکې په کوم بل څه غوسه و؟ که ماته غوسه شو چې گواکي ولي دې احتیاط نه دی ورسره کړی؟ ځکه چې پرته له کومې پوښتنې یا څه ویلو همدې دهلیزه کې می یې په ولاړو له گېډې پایپ کش کړ، ویې ایستلو، د پخواني پانسمان خیرن بندازونه او پلستر می یې له گېډې راپټ کړل، سره غوندې یې کړل، د پیپ د ځای په زخم یې کېښودل، ماته یې وېل: لاس پرې کېږده، کلک یې ونیسه، چې اوبه ترې رانشي، هغه مخامخ اطاق کې په یو چپرکت پربوځه.

دده د وېلو سره سم بنداجونه می په زخم کلک ونيول، راپه گوته شوي اطاق کې د مخې په چپرکت پربولم، زما هیله وه چې نوموړی ډاکتر به ستن، تار او د پانسمان وسایل راپسي راوړي، لوی زخم دی، لمړی به یې یو، دوه کوکه وگنډي، بیا به مکروب ضد دوا پرې ووهي، په نوي او پاکو بندازونو، پلسترو به یې راته پانسمان کړي.

اما داسې ونشول، هغه ډاکتر خدایزده په کومه ولاړو، یو نرس یې راولېږه، پرته له گنډلو او مکروب ضد دوا پرې وهلو یې نوي بندازونه په خیرن زخم کېښودل، پلستر یې پرې کش کړ، وېل یې: څه صحیح شو.

سامانونه یې ټول کړل لاړو، زه له اخیره پسي راجک شوم، چې کتل می زخم سم نه و بند شوی، له ساه اخیستلو سره یې خور، خور آواز کاوه، هوا ترې وتله ننوتله،

واپس د نرسانو اطاق ته ورغلم، دا ځل یې ښه ډېر بنداجونه او پلستر پرې ولگول، ان تر ملا می یې هم راتاو کړل، هواکشي یې بنده کړه.

نور راساً کور ته راغلم، دوا می خوړله، د ډاکترانو د راکړې هیلې اړوند تر شپږو میاشتو د ناروغی د تدریجی ښه کېدو په طمعه شپې، ورځې تېرېدې.

د همدې کتاب ددې وروستی برخې لیکنه می هم د شپږو میاشتو لپاره، یعنی د عملیات د وروستی پایلې تر رامنځته کېدو ځنډولې وه، بالاخره هغه شپږ میاشتې هم پوره شوې.

اما له بدمرغه صحت کې می د ډاکترانو د خبرې اړوند کوم تدریجی ښه والی رانغی، ان هغه د عملیات په اولو شپو ورځو کې چې تر کومه ښه شوی وم، په هغه حال هم پاتې نشوم، واپس می د پښو پرسوب څه زیات شو، روغتون ته ورغلم، ډاکتر می چې له شپږو میاشتو وروسته د پښو پرسوب تقریباً په خپل پخواني حالت ولیده، د زړه د وضعیت حال چکولو په پار یې د ایگوگرافي د معاینې پارچه راته ولیکه، د معاینې راپور می چې ورته راوړه، وېل یې: فعلاً سنا زړه کې خاص مشکل، نشته، نورمال فعالیت کوي.

ورغبرگه می کړه: چې زړه کې مشکل نشته، بیا دا د بدن پرسوب ولې په خپل حال دی؟ تا خو ویل چې د زړه پرده دې کلکه شوې، د زړه کار یې محدود کړی، نفس تنگي او د بدن پرسوبونه دې ټول له دې وجې دي، که تر جراحی ژوندی ووتلې، په بشپړه ښه به صحت یاب شي؟

کړل یې: معایناتو کې دې همداسې راغلي و، چې گویا د زړه پرده کلکه شوې، خپله دنده په درست ډول نشي اجرا کولای، خو دا چې وروسته له جراحی او پردې لرې

کولو هم ستونزه حل نشوه، نه یوازې ستاسو خور، تکلیف او مصارفو خای ونه نیوه، بلکې ستا د صحت او لاس نیوي لپاره زموږ هڅې او زحمتونه هم به نتیجه شول.

د ډاکټر خبره ډېره دردونکې وه، خو څه مې ویلي وی؟ زړه ماتې یې له معاینه خانې راووتم، د عملیات ناکامي او د ناروغۍ په خپل خای پاتې کېدل مې د تل په څېر یو ځل بیا دا هر څه خپل نصیب او د الله ج یو بل ستر ازمېښت وگاڼه، د اجر د شتون په امید مې یې خپل خفگان کابو کړ.

اگر چې ناشکري نشي، د بدن د پړسوب په کموالي او سینه بندۍ کې مې د عملیات یوه اندازه فایده همدا اوس هم محسوسه وم، اما نسبت د عملیات لویوالي، تکلیف او خطر ته دا ډېره جوزي فایده ده.

خو په هر صورت د کتاب د وروستیو صفحو په بڼه خپلې خبرې به په دې واقعیت راټولې کړم، چې که هر څو شاوخوا دویمې لسيزې یا تقریباً ټول عمر په یوه سخته ناروغۍ مبتلا وم، ددې وروستي عملیات په شمول ډېر دردونه، تکلیفونه مې وگالل، بار بار یې تر مرگ پورې راوړې کړم، ولې بیا هم له الله ج خوښ او راضي په دې یم، چې مقابل کې یې د خورا صبر او حوصیلې راکولو سره سره، په ډېره مهربانه او صیله رحمه کورنۍ هم نازولې وم، دوی تر اخیړه زه خپلې ناروغۍ ته یوازې پرې نه بنوډم، د مور او پلار سر بېرته فرد، فرد خویندو وروڼو مې نهايي عزت او خدمت وکړو، خورا زحمتونه یې راسره وپستل، ان د خپلې خولې د ږوډۍ، لباس او اولیه ضرورتونو پیسې یې زما په درملنه ولگولې.

لمړی خو دې الله ج ماته صحت او وس راکړي، چې عوض کې یې د مشر زوی، مشر ورور یا لالا په صفت واپس د دوی په خدمت، ناز، مینه او خوښي ورکولو، د

خپل زړه ټناکه وچووم، دویم قدم کې یې له ماسره د کړو نیکيو او ایستلو زحمتونو په بدل کې، د کایناتو له ستر مالک نه په دواړو جهانونو سر لورې، خوښ او آرام غواړم. خو ددې هر څه سره سره څنگه چې وېل کېږي: روغ صحت نیمه پاچاهي ده، اصلاً ماته دا خبره هم د خدا وړ ده، چون زما له دیدگاه د صحت په مقابل کې نیمه پاچاهي بېخي ناچیز شی ده، د یو ناروغ په صفت، زه وایم نیمه څه، حتا له ډېرو پاچاهيو هم زیات څه دي.

باور وکړئ، ماته که همدا شیبه الله ج ووايي، چې ایا ددې ټولې دنیا پاچاهي درکړم، که صحت؟ یقیناً زه به پرته له فکر کولو، په ډېر جدیت او لوړ غږ د صحت نارو وکړم، باوري یم چې د بل هر سخت او اوږده مهاله ناروغ انتخاب به هم صحت وي. منم په دنیا کې هېڅ څوک جوړ او ناجوړ بی ستونزو، کړاونو نه دي، مگر څه چې په دایمي سختو ناروغانو یا معلولو کسانو تېرېږي، روغ خلک یې تصور هم نشي کولای.

زه رحمان د خدای ج بنده یم دا می حال دی

چې بنده د بل بنده شي څه به بی حال وي؟

ناروغان او معلول کسان تل احتیاج او د نورو ترحم ته ناست وي، پس ولوکه هر څو زما په شان مهربانه کورنۍ، دوستان او ملگري ولري، بیا به هم له حده زیات درد او

## زیارت په زیارت

ستونزې پرې تېرېږي، ولې کله چې یو انسان د ناروغۍ یا کوم بل عذر له وجې ونشي کولای، خپلې اولیې ستونزې خپله حل او ضرورتونه پوره کړي، هرو مرو به د خواری خوا ته ځي، نور انسانان په هېڅ صورت نشي کولای، چې خپلو اړتیا و ته د رسیدګۍ تر څنګ د اوږد مهال لپاره، د یو بل اړ کس اړتیاوې هم ورسره پوره کړي، ولوکه هر څو خواخوږي یې وي او نه انساني فکر دا ایجابوي چې د اوږدې مودې لپاره یې دې یو چاته پام وي او د مهربانۍ نظر دې پرې ولري، انسان د طبیعت له مخې هر څه سره عادت کېږي، معنا لمری که یو څه ډېر مهم او جدي هم ګڼي، خو د وخت په تېرېدو کرار کرار ورسره بې پروا کېږي، بالاخره له پامه یې لوبېږي، ان هغه یې که د کورنۍ یو ناروغ یا معلول کس هم وي، ممکن لیدلي مو وي ځینې کورنۍ ډېرې شتمني وي، روغ کسان یې بڼه په عیش او نیش کې ژوند کوي خو یو معذور کس پکې خوار وي.

پس زه هم له نورو ناروغانو او معذورو کسانو استثناء نه یم، د خپلې کورنۍ د ډېرو صیله رحمه، مهربانو غږو، دوستانو او خواخوږو د خواخوږۍ سره سره، ډېرې گرمې او سردې مې هم ولیدې او وینم یې، له کورني او فردي ژوند هاخوا په ټولنيز ژوند کې زیاتره وخت د ځینو کسانو د ډېرو بدو برخوردونو او نانساني چلندونو هم په زړه نرې نرې یم، کوم چې مخکې مې یې د یوې بلګې په بڼه د پوهنتون د معاون د چلند کیسه درسه شریکه کړه.

د ناروغۍ له وجې مې بار بار د توکو، مسخرو او خنداګانو کرېبه شوی یم.

له دویمې خبرې سره اول دا پېغور خو د ډېرو تر خوله راوتلی چې خدای ج پېژندلی یې چې داسې یې کړی یې.

دغه راز له دومداره ناروغۍ یا معلولیت سره طبعاً پوره پوره مالي احتیاج او بی خرڅي هم تړلي وي.

مطلب یو معلول یا زما په شان اوږد مهاله ناروغ چې نه مري، نه ژوند کولای شي، دوی نه یوازې له خپلو بدني دردونو او تکلیفونو کرېږي، بلکې له روحي اړخه هم په کورني او ټولنيز ژوند کې له ډېرو چلینجونو سره مخ وي، ډول ډول رواني شکنجې ورکول کېږي، خاصتاً زموږ او تاسو په جگړه ځپلي، وروسته پاتې هېواد او ټولنه کې.

بلخوا ناروغي د نورو ستونزو په شان همغه یوه ستونزه پورې محدوده نه پاتې کېږي، هره ورځ د ژوند نورې برخې تخریبوي، نوې نوې ستونزې زېږوي.

ځواني له سړي یوسي تور وپښته له سړي یوسي

کرار کرار اخته وي وخت هر څه له سړي یوسي

که څه هم درویش دوراني صاحب په پورتنی بیت کې د وخت له جبر نه شکایت کړی، خو زه وایم: وخت قربان شم، نسبت ناروغۍ ته څه ترحم او صیله رحمې لري، حداقل یو دری څلور، لسيزې مهلت سړي ته ورکوي، ناروغي ببخي ظالمه ده، په ډېره چټکۍ سره، ځواني، انساني وقار، هیلې امیدونه او هر څه له سړي لوټه وي.

بناءً ناروغی ته د لسگونه نورو ستونزو د زیږون د ځانگړتیا له مخې یې د ستونزو مور هم ویلی شو.

پس وروستی خبره دا چې، که صحت مو جوړ وي؟ بدن او ژوند کې مو د ستونزو مور نه وي لنگه؟ له شک پرته، تاسو د صحت په نوم د یوې نهایی ستړې هستې مالکان یاست، له الله ج ډېر ډېر شکر گزاره اوسئ او تر څنګ یې کلي، کور، ټولنه کې له ناروغانو او معلولو کسانو سره تر خپله وسه همدردی مه هېره وئ، یوازي یوه خوږه خبره او په ورین تندي سلام مو هم د دوی لپاره ډېر څه دي.

وما علینا الا البلاغ مبین

هیله ده چې سوء تفاهم نشي، د کتاب د لیکوال په حیث د خپلي اسلامي عقیدې او اخلاقو له مخې ټولو واقعي او نیکو علماؤ، ملا امامانو ته د ټولني د سترگو او حضرت پیغمبر صلى الله عليه وآله وسلم د وارثينو په صفت، پوره پوره درناوی او احترام لرم. نوموړي کتاب کې چې د ملایانو په اړه کوم حکایات راغلي، هدف هغه ملایان دي چې د ملایانو له نوم نه په استفادې سره یې زموږ د ټولني غریب او ناپوه وگړي په بېلا بېلو ډولونو لوتول/لوتوي. چون هېڅ کوډگر او تگمار نه وایي چې زه کوډگر یا تگمار یم، بلکې دوی ټولو د ملایانو او بزرگانو په نوم فعالیت کاوه/کوي.

ممکن کتاب کې به مو لوستي وي، یا به یې ولولئ، په دې لړ کې د بعضې نیکو او واقعي مولوي صاحبانو، ملا امامانو په اړه هم یو نیم نقل قول راغلی، کوم چې په شرعي طریقه دم او دعا یې کول/کوي. دا چې بیا زه یا نور ناروغان ورسره شفایاب کېدل، یا نه کېدل، هغه بېل بحث دی. دلته یې ما له کمي، زیاتي پرته، د دم او دعا عیني طریقې یوازې د خپلو خاطراتو په پار را اخیستي دي.

دغه راز د کومو زیارتونو په اړه چې پکې راځي، زه یادو زیارتونو کې د دفن شویو شخصیتونو اړوند معلومات نه لرم، نه مې یې خدای عزوجل مه کړه، کوم تحقیق کړی، نه یې د ځان حق گڼم، نوموړی کتاب صرف زیارتونو کې د دفن شوو مرو نه، زموږ د ځینو ژوندیو په بېلا بېلو، روا او ناروا طریقو د صحت یابی او نورو قسما قسم هیلو د پوره کېدو په تقاضا او غوښتنو راټول دي.

**Get more e-books from [www.ketabton.com](http://www.ketabton.com)  
Ketabton.com: The Digital Library**